

ഗവർണ്ണറുടെ പ്രസംഗത്തിന് നന്ദിരേഖപ്പെടുത്തുന്ന പ്രമേയത്തെക്കുറിച്ചുള്ള

ചർച്ച-(തുടർച്ച)

ശ്രീ. കെ. വി. അബ്ദുൾ ഖാദർ: സർ, സംസ്ഥാനത്തിന്റെ സമഗ്ര

പുരോഗതിക്കായി സർഗ്ഗാത്മക നടപടികളിലൂടെ മുന്നേറുന്ന എൽ.ഡി.എഫ്.

സർക്കാരിനുവേണ്ടി ബഹുമാനപ്പെട്ട ഗവർണ്ണർ നടത്തിയ പ്രസംഗത്തിന് നന്ദി

രേഖപ്പെടുത്തുന്ന പ്രമേയത്തെ ഞാൻ ശക്തമായി പിന്തുണയ്ക്കുന്നു. നമ്മുടെ രാജ്യത്തെ

സംസ്ഥാനങ്ങളിൽ ഭരണനിർവ്വഹണത്തിൽ കേരളം ഒന്നാമത്

എത്തിയിരിക്കുന്നുവെന്ന് പറയുന്നത് കേവലമൊരു രാഷ്ട്രീയപരമായ അവകാശമല്ല.

വിവിധ കേന്ദ്ര ഏജൻസികൾ നടത്തിയിട്ടുള്ള അന്വേഷണങ്ങളിലും പഠനങ്ങളിലും

ഒന്നാം സ്ഥാനത്ത് കേരളമാണെന്ന് തെളിയിക്കപ്പെട്ടിരിക്കുകയാണ്.

ഏറ്റവുമൊടുവിൽ ബംഗളൂരു ആസ്ഥാനമായി പ്രവർത്തിക്കുന്ന പബ്ലിക് അഫയേഴ്സ്

സെന്റർ പുറത്തുവിട്ട പബ്ലിക് അഫയേഴ്സ് ഇൻഡക്സ് ഈ വിലയിരുത്തൽ കൂടുതൽ

ശക്തിപ്പെടുത്തുകയാണ്. ഏതെങ്കിലും ഒരു മേഖലയിൽ മാത്രമല്ല, വ്യത്യസ്ത

മേഖലകളിൽ സർക്കാർ നടപ്പിലാക്കിയ പദ്ധതികളും പ്രവർത്തനങ്ങളുമാണ്

രാജ്യത്ത് ഒന്നാം സ്ഥാനത്ത് എത്താൻ സർക്കാരിനെ പ്രാപ്തമാക്കിയതെന്ന് ഇൻഡക്സ്

ചൂണ്ടിക്കാണിക്കുന്നു. വലിയ സംസ്ഥാനങ്ങളുടെ ഗണത്തിൽ തുടർച്ചയായി നമ്മുടെ

ഗവൺമെന്റ് ഒന്നാം സ്ഥാനം നേടിക്കൊണ്ടിരിക്കുകയാണ്. രാഷ്ട്രീയപരമായി
 വ്യത്യസ്ത അഭിപ്രായങ്ങളുള്ളവർക്കുപോലും ഈ ഗവൺമെന്റ് നടപ്പിലാക്കുന്ന
 പദ്ധതികളെ സംബന്ധിച്ച് വിമർശിക്കുവാൻ കാര്യമായിട്ട് ഒന്നുമില്ല എന്നുള്ളതാണ്
 സത്യം. ഇന്നലെ ബഹുമാനപ്പെട്ട രാഹുൽ ഗാന്ധി കൊച്ചിയിൽ നടത്തിയ
 പ്രസംഗത്തിനിടയിൽ സംസ്ഥാനത്തെ വിദ്യാഭ്യാസ-ആരോഗ്യ മേഖലയിൽ എന്ത്
 നേട്ടമാണ് ഉണ്ടായതെന്ന് ചോദിച്ചതായി പത്രങ്ങളിൽ കാണുകയുണ്ടായി.
 സാമാന്യമായി കേരളത്തിൽ എന്താണ് നടക്കുന്നതെന്ന്
 പരിശോധിച്ചുവേണമായിരുന്നു രാഹുൽ ഗാന്ധിയെപ്പോലെ ഒരാൾക്ക് പ്രസംഗം
 എഴുതി കൊടുക്കുവാൻ. കേരളത്തിലെ ആരോഗ്യ-വിദ്യാഭ്യാസ മേഖലയിൽ
 നടക്കുന്നതൊന്നും കാണാതെ ഒരു പ്രസംഗം നടത്തിയത് എത്ര വില
 കുറഞ്ഞതായിപ്പോയി. അദ്ദേഹത്തിന്റെ സ്ഥാനത്തിന് ചേരുന്നതാണോ അത്?
 ഇപ്പോൾ കേരളത്തിലെ എല്ലാ നിയമസഭാ മണ്ഡലങ്ങളിലും ഈ സർക്കാർ
 അധികാരത്തിൽ വന്നതിനുശേഷം നടപ്പിലാക്കിക്കൊണ്ടിരിക്കുന്ന വിദ്യാഭ്യാസ
 മേഖലയിലെ പ്രവർത്തനങ്ങൾ നമ്മൾ കാണുന്നുണ്ട്. എല്ലാ മണ്ഡലങ്ങളിലും അഞ്ച്
 കോടി രൂപയുടെ വികസനപ്രവർത്തനങ്ങൾ നടക്കുന്നു. അതുകൂടാതെ സർക്കാർ
 വിദ്യാലയങ്ങളിലും എയ്ഡഡ് വിദ്യാലയങ്ങളിലും മുമ്പൊരിക്കലും ഇല്ലാത്ത

വിധത്തിലുള്ള വികസന പ്രവർത്തനങ്ങൾ നടക്കുകയാണ്. സൂക്ഷ്മ ഹൈടെക് ആക്കുകയാണ്. വിദ്യാഭ്യാസ പുരോഗതിക്കുവേണ്ടി സമഗ്രമായ ഒരു നയം ഗവൺമെന്റ് നടപ്പിലാക്കുന്നു. വാക്കാൽ മാത്രമല്ല, പ്രവൃത്തിയിലും അത് കാണുകയാണ്. പക്ഷേ, രാഹുൽ ഗാന്ധി അത് കാണുന്നില്ലെന്ന് പറഞ്ഞാൽ കഷ്ടമാണ്. ആരോഗ്യ മേഖലയിൽ നമ്മുടെ സംസ്ഥാനത്ത് എന്ത് ചെയ്യുന്നുവെന്ന് ചോദിക്കുന്ന രാഹുൽ ഗാന്ധിയോട് അദ്ദേഹത്തിന്റെ പാർട്ടി ഭരിക്കുന്ന സംസ്ഥാനങ്ങളിൽ എന്ത് നടക്കുന്നുവെന്ന് തിരിച്ച ചോദിക്കുവാൻ നമുക്ക് അവകാശമുണ്ട്. പക്ഷേ നമ്മുടെ സംസ്ഥാനത്ത് ആരോഗ്യ മേഖലയിൽ പ്രാഥമികാരോഗ്യ കേന്ദ്രങ്ങൾ മുതൽ മെഡിക്കൽ കോളേജുകൾ വരെ നടപ്പിലാക്കിയിട്ടുള്ളത് മാതൃകാപരമായ പദ്ധതികളാണ്. തിരുവനന്തപുരം, കോഴിക്കോട്, കോട്ടയം, തൃശ്ശൂർ മെഡിക്കൽ കോളേജുകൾ ചരിത്രത്തിൽ ഇല്ലാത്ത തരത്തിലുള്ള വികസനപ്രവർത്തനങ്ങളുമായി മുന്നോട്ട് പോകുകയാണ്. ഏതൊരു സ്വകാര്യ മെഡിക്കൽ കോളേജിനെയും വെല്ലുന്ന അടിസ്ഥാന സൗകര്യ വികസനം ഈ ആശുപത്രികളിലെല്ലാം നമ്മൾ കാണുന്നുണ്ട്. 170 പ്രാഥമികാരോഗ്യകേന്ദ്രങ്ങൾ കുടുംബാരോഗ്യ കേന്ദ്രങ്ങളാക്കി ഉയർത്തി. രണ്ടാം ഘട്ടത്തിൽ 503 പി.എച്ച്.സി.-കൾ കുടുംബാരോഗ്യ കേന്ദ്രങ്ങളായി ഉയർത്തുകയുണ്ടായി. ഇവിടെ സി.എച്ച്.സി.-

കളും താലൂക്കാശുപത്രികളും മാറ്റത്തിന്റെ പാതയിലാണ്. ഈ ഗവൺമെന്റിനെ എതിർക്കുന്ന ആളുകൾ പോലും കണ്ണടച്ച് ഇരുട്ടാക്കാൻ ശ്രമിക്കുന്നുവെന്നല്ലാതെ ഈ ഗവൺമെന്റ് നടത്തുന്ന പ്രവർത്തനങ്ങളെ മോശമായി പറയുവാൻ കഴിയില്ല. ആ തരത്തിൽ എല്ലാ മേഖലയിലും ഈ ഗവൺമെന്റ് നല്ല രീതിയിലുള്ള വികസന പ്രവർത്തനങ്ങളുമായി മുന്നോട്ട് പോകുകയാണ്. ഗവൺമെന്റ് ചെയ്യുന്ന കാര്യങ്ങളെപ്പറ്റി ഒരുപാട് കാര്യങ്ങൾ പറയാനുണ്ട്. അതിന്റെ വിശദാംശങ്ങളിലേയ്ക്ക് ഞാൻ പോകുന്നില്ല. കൃഷി വകുപ്പിലായാലും മറ്റ് വകുപ്പുകളിലായാലും നല്ല മുന്നേറ്റമുണ്ടാക്കാൻ ഈ ഗവൺമെന്റിന് കഴിഞ്ഞിട്ടുണ്ട്. രാഷ്ട്രീയമായിട്ടുള്ള ചില കാര്യങ്ങളിലേയ്ക്ക് വരുമ്പോൾ ഇന്ത്യയിലെ പ്രധാന പ്രതിപക്ഷ പാർട്ടിയായ കോൺഗ്രസ് അതിന്റെ ചരിത്ര പാരമ്പര്യങ്ങളിൽനിന്ന് വ്യതിചലിക്കുന്നു. മത നിരപേക്ഷതയ്ക്കുവേണ്ടി ശക്തമായ വാദമുഖങ്ങളുയർത്തിയിരുന്ന ജവഹർലാൽ നെഹ്റുവിന്റെ പാർട്ടി ഇന്നെടുക്കുന്ന നിലപാട്, ആ നിലപാട് ആർ.എസ്.എസ്സും ബി.ജെ.പി.യും ഉയർത്തുന്ന വർഗ്ഗീയ വാദത്തിന് ഫലപ്രദമായ മരുന്നായി നിൽക്കുന്നുണ്ടോ? പലയിടത്തും ബി.ജെ.പി.-യുടെ ഒരു 'ബി' ടീമായി അവർ മാറുകയാണ്. അധികാരം കിട്ടിയ സംസ്ഥാനങ്ങളിൽപ്പോലും അവർ ഗോ രക്ഷാശാലകളും മറ്റും നടപ്പിലാക്കിക്കൊണ്ട് ബി.ജെ.പി.-യെ അനുകരിക്കാൻ

ശ്രമിക്കുകയാണ്. ചരിത്ര പാരമ്പര്യമുള്ള ഈ കോൺഗ്രസ് പാർട്ടി അതിലൊരു ദയനീയമായ 'സ്കെലിറ്റൻ' മാത്രമായി ഇപ്പോൾ നിൽക്കുകയാണ്. ബംഗാളിൽ സി.പി.ഐ.(എം)-ന് എന്ത് സംഭവിച്ചുവെന്ന് ചോദിച്ച ആളുകളോട് തിരിച്ച് ഞങ്ങൾ ചോദിക്കുന്നു, ഉത്തർപ്രദേശിൽ നിങ്ങളുടെ സ്ഥിതിയെന്താണ്? മഹാഭൂരിപക്ഷം സീറ്റുകളുണ്ടായിരുന്ന ഉത്തർപ്രദേശിൽ വളരെ ദയനീയമായ അവസ്ഥയിലല്ലേ കോൺഗ്രസ്; എങ്ങനെയാണ് കോൺഗ്രസ് അങ്ങനെ ചെന്നെത്തിയത്? കോൺഗ്രസ് മതനിരപേക്ഷ പാതയിൽനിന്നും വ്യതിചലിച്ചതാണ് അതിനൊക്കെ കാരണം. ബാബറി മസ്ജിദ് തകർക്കുമ്പോൾ ഇന്ത്യയുടെ പ്രധാനമന്ത്രി നരസിംഹ റാവു ആയിരുന്നു. അദ്ദേഹം ബാബറി മസ്ജിദ് സംരക്ഷിക്കുന്നതിന് ഒരു നടപടിയും സ്വീകരിച്ചില്ല. വർഗ്ഗീയ ശക്തികളുമായി കൂട്ടുകൂടി നഗ്നമായ പക്ഷപാതിത്വം സ്വീകരിച്ചതിന്റെ ഫലമായി കോൺഗ്രസിന്റെ കാലിന്റെ അടിയിൽനിന്നും മണ്ണ് ഒലിച്ചുപോയി. അതിന് ഞങ്ങളെ കുറ്റം പറഞ്ഞിട്ട് വല്ല കാര്യവുമുണ്ടോ? ആരെല്ലാമാണ് കോൺഗ്രസ്സിൽനിന്നും പോയത്? ഒട്ടേറെ പ്രബലരായ ആളുകൾ പോയിട്ടുണ്ട്. ശ്രീ. എൻ. ഡി. തിവാരി, ശ്രീമതി നജ്മ ഹൈപ്പുള്ള, ശ്രീ. നാരായണ റാണെ, ശ്രീ. എസ്. എം. കൃഷ്ണ. ഇവരാരും ചില്ലറക്കാരല്ല. ശ്രീ. ചൗധരി ബീരേന്ദർ സിംഗ്, ശ്രീ. റാവു ഇന്ദ്രജിത്ത് സിംഗ്, ശ്രീമതി റീത്താ

ബഹുഗുണ, ശ്രീ. ജഗതാംബിക പാൽ, ശ്രീ. വിജയ് ബഹുഗുണ, ശ്രീ. സത്യപാൽ മഹാരാജ്, ശ്രീ. ഹിമന്ത ബിശ്വ ശർമ്മ, ശ്രീ. ബൈരൺ സിംഗ്, കേരളത്തിൽ ശ്രീ. എസ്. കൃഷ്ണകുമാർ, ശ്രീ. ജി. രാമൻ നായർ, ശ്രീമതി പ്രമീളാ ദേവി എന്നിവർ. ശ്രീ. കെ. എസ്. രാധാകൃഷ്ണൻ അപ്പുറത്താണോ ഇപ്പുറത്താണോ എന്ന് പറയാൻ സാധിക്കില്ല. ഇത്തരത്തിൽ നേതാക്കൾ കാലുമാറി അപ്പുറത്ത് പോകുന്നു. കോൺഗ്രസ് അതിന്റെ നിലപാടിൽനിന്ന് വ്യതിചലിക്കുന്നു എന്നതാണ് അതിന് കാരണം. ബഹുമാന്യനായ ശ്രീ. കെ. മുരളീധരൻ വളരെ മാന്യമായി സംസാരിക്കുന്ന ആളാണ്. ഇന്നലെ ഞങ്ങൾ ഇത് പറഞ്ഞപ്പോൾ അദ്ദേഹം ബദലായി ചോദിച്ചത്, മിറായി വാങ്ങിക്കൊടുത്ത് ഒരു കുട്ടിയെ ശ്രീ. ശ്രീധരൻ പിള്ള കൊണ്ടുപോയില്ലേ എന്നാണ്. രാഷ്ട്രീയമായി ഉന്നയിക്കാവുന്ന ഏതെങ്കിലുമൊരു പ്രശ്നം ഉന്നയിക്കാൻ കഴിഞ്ഞോ? ശ്രീ. അൽഫോൺസ് കണ്ണന്താനത്തിന് സി.പി.ഐ.(എം.)-ഉം ആയി എന്താണ് ബന്ധം? അദ്ദേഹം സ്വതന്ത്രനായിരുന്നല്ലോ. ശ്രീ. വിശ്വനാഥ മേനോൻ ഇപ്പോൾ ബി.ജെ.പി.-ക്ക് എതിരെ നിലപാടെടുത്ത് നിൽക്കുന്നൊരാളാണ്. പ്രഖ്യാപിതമായ നയങ്ങളിൽനിന്ന് പിറകോട്ട് പോയതിന്റെ ഗതികേട് കോൺഗ്രസ് പാർട്ടി അനുഭവിച്ചുകൊണ്ടിരിക്കുകയാണ്. ഇപ്പോൾ കേരളത്തിൽ

എടുക്കുന്ന നിലപാടെന്താണ്? ശബരിമല പ്രശ്നത്തിൽ, ബഹുമാനപ്പെട്ട സുപ്രീം കോടതി ഭരണഘടനാ ബെഞ്ചിന്റെ സുപ്രധാന വിധിയുമായി ബന്ധപ്പെട്ട് കോൺഗ്രസ് എടുത്ത നിലപാടെന്താണ്? എന്താണ് കോൺഗ്രസിന്റെ പ്രഖ്യാപിതമായ നിലപാട്? ഇതൊരു ഹിസ്റ്റോറിക് വിധിയാണെന്നും ഞങ്ങൾ അതിനെ പിന്താങ്ങുന്നു എന്നുമാണ് എ.ഐ.സി.സി. ആദ്യം പറഞ്ഞത്. ബഹുമാനപ്പെട്ട സുപ്രീം കോടതി വിധി നാം അംഗീകരിക്കേണ്ടതാണെന്ന് ബഹുമാനപ്പെട്ട പ്രതിപക്ഷ നേതാവ് ശ്രീ. രമേശ് ചെന്നിത്തല ആദ്യം നടത്തിയ പത്ര സമ്മേളനത്തിൽ പറയുകയുണ്ടായി. പക്ഷേ പിന്നീടല്ലേ കാല് മാറിയത്. എന്തൊരു ലജ്ജാകരമായ പതനമാണ്. വിശ്വാസമാണ് പ്രധാനമെന്ന് പറയുമ്പോൾ ബഹുമതങ്ങളുള്ള ഒരു രാജ്യത്ത് വിശ്വാസങ്ങൾ തമ്മിലുള്ള തർക്കങ്ങൾ ആരാണ് പരിഹരിക്കേണ്ടത്? ഭരണഘടനയും ഭരണഘടന ഉയർത്തിപ്പിടിക്കുന്ന ഭരണഘടനയുടെ ഭാഗമായ സുപ്രീം കോടതിയുമാണ്. ആ സുപ്രീം കോടതിയുടെ വിധിയല്ല പ്രശ്നം, വിശ്വാസമാണ് എന്ന് പറയുമ്പോൾ, അയോധ്യ കേസിൽ എന്താണ് പറയുക? മുസ്ലീം ലീഗുകാർ പോയല്ലോ താന്തരം തിരൂരും പച്ചക്കൊടിയുമായി ആർ.എസ്.എസ്.-ന്റെ ജാഥയെ പിന്താങ്ങാൻ. അപ്പോൾ അയോധ്യ കേസിൽ വിശ്വാസമാണ്

പ്രധാനമെന്ന് പറയുമ്പോൾ നിങ്ങൾ എടുത്ത നിലപാട് എത്രമാത്രം വഞ്ചനാപരമായിരുന്നു എന്ന് ഇതെല്ലാം കാണിക്കുകയാണ്. നിങ്ങൾക്ക് കൃത്യമായ നിലപാടില്ലാത്തൊരു അവസ്ഥ.

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ. മുസ്ലീം ലീഗുകാർ പച്ചക്കൊടിയുമായി പോയി ആർ.എസ്.എസ്.-ന്റെ ജാമയെ പിന്താങ്ങി എന്നാണ് ബഹുമാനപ്പെട്ട എം.എൽ.എ. പറഞ്ഞത്. അങ്ങനെയൊരു സംഭവം ഉണ്ടായിട്ടില്ല. അത് വസ്തുതാപരമായി വിരുദ്ധമാണ്. രേഖകളിൽ കാണാൻ പാടില്ല.

മി. സ്പീക്കർ: പരിശോധിച്ച് നടപടി സ്വീകരിക്കാം.+

ശ്രീ. കെ. വി. അബ്ദുൾ ഖാദർ: സർ, വിശ്വാസ സംരക്ഷണമെന്ന പേരിൽ ആർ.എസ്.എസ്.-ന്റെ നേതൃത്വത്തിൽ നടന്ന ജാമയെ പച്ചക്കൊടിയുമേന്തി ലീഗുകാർ പിന്താങ്ങി എന്നുള്ളത് വസ്തുതയാണ്. പത്രങ്ങളിൽ ഫോട്ടോ വന്നതാണ്. അത് പിൻവലിക്കേണ്ട ഒരു കാര്യവും നിലനിൽക്കുന്നില്ല.

കോൺഗ്രസ്സ് തങ്ങളുടെ നിലപാടിൽനിന്ന് പിന്നോട്ട് പോയതിന്റെ ഫലമായി അബദ്ധങ്ങൾ സംഭവിച്ചുകൊണ്ടിരിക്കുകയാണ്. ശ്രീ. ടി. പി.

+ ബഹുമാനപ്പെട്ട സ്പീക്കറുടെ ഉത്തരവിൻ പ്രകാരം (ഫയൽ നമ്പർ 633/ഇ.ബി./2019/നി.സെ. തീയതി 30.01.2019) പ്രകാരം രേഖയിൽ നിലനിർത്തി

സെൻകുമാറിന്റെ വിഷയം വന്നപ്പോൾ, ബഹുമാനപ്പെട്ട പ്രതിപക്ഷ നേതാവ് ഇവിടെ ശ്രീ. ടി. പി. സെൻകുമാർ വിഷയത്തിൽ ഗവൺമെന്റിന് എതിരായി വലിയ തോതിൽ പ്രസംഗിച്ചയാളാണ്. ശ്രീ. ടി. പി. സെൻകുമാറിന്റെ ശക്തിയെ സംബന്ധിച്ച് ഇന്നലെ ഇവിടെ ഡോ. എം. കെ. മുനീർ പറഞ്ഞു. ശ്രീ. പി. ടി. എ. റഹീം ഈ ഗവൺമെന്റ് ശ്രീ. ടി. പി. സെൻകുമാറിനെ എതിർക്കുന്നതുമായി ബന്ധപ്പെട്ട് പറഞ്ഞപ്പോൾ ഡോ. എം.കെ. മുനീർ പറഞ്ഞത്, ശ്രീ. ടി. പി. സെൻകുമാർ ബാഹുബലിയെപ്പോലെ ശക്തി പ്രാപിച്ചുകൊണ്ടിരിക്കുകയാണെന്നാണ്. എത്രമാത്രം വസ്തുതാവിരുദ്ധമായ നിലപാട് പ്രതിപക്ഷം എടുക്കുന്നു എന്നതിന്റെ ഒന്നാമത്തെ തെളിവാണ് ശ്രീ. ടി. പി. സെൻകുമാർ വിഷയത്തിൽ സ്വീകരിച്ച നിലപാട്.

ഈ ഗവൺമെന്റ് സംസ്ഥാനത്തിന്റെ വികസനത്തിനുവേണ്ടി, സാമൂഹിക വികസനത്തിനുവേണ്ടി ഐക്യത്തിനുവേണ്ടി എടുക്കുന്ന നിലപാടിനെ ഈ നാട് ഏറ്റവും പ്രതീക്ഷാപൂർവ്വം ഉറ്റുനോക്കുന്നു. ഞാൻ ഈ നയപ്രഖ്യാപനത്തെ ശക്തമായി പിന്തുണയ്ക്കുന്നു.

ശ്രീ. എ. പി. അനിൽ കുമാർ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. ബഹുമാനപ്പെട്ട അംഗം ശ്രീ. കെ. വി. അബ്ദുൾ ഖാദർ

സൂചിപ്പിച്ച തുടങ്ങിയതുതന്നെ ശ്രീ. രാഹുൽ ഗാന്ധി നടത്തിയ പരാമർശത്തെ കുറിച്ചാണ്. കേരളത്തിന്റെ വിദ്യാഭ്യാസ, ആരോഗ്യ മേഖലകളിലുള്ള പുരോഗതി ഈ ഗവൺമെന്റിന്റെ നേട്ടമാണെന്ന് ആരെങ്കിലും അവകാശപ്പെടുമെന്ന് തോന്നുന്നില്ല. ഐക്യകേരളം രൂപീകരിക്കുന്നതിന് മുൻപുതന്നെ ഉണ്ടായ മുന്നേറ്റത്തിന്റെ ഭാഗമായിട്ടാണ് അതൊക്കെയുള്ളത്. സമയപരിമിതികൊണ്ട് ഞാൻ അതിലേക്ക് പോകുന്നില്ല.

ഇന്നലെ ശ്രീ. രാഹുൽ ഗാന്ധി അത്തരമൊരു പരാമർശം നടത്തുവാനുള്ള കാരണം, മുഹമ്മദ് അസീം എന്ന രണ്ട് കൈകളുമില്ലാത്തൊരു കുട്ടി സ്വന്തമായി വിദ്യാഭ്യാസം ചെയ്യുവാൻ തൊട്ടടുത്ത് ഒരു വിദ്യാലയം ഇല്ലാത്ത സാഹചര്യത്തെക്കുറിച്ച് ബോധ്യപ്പെടുത്തിയപ്പോഴാണ് ഈ ഗവൺമെന്റ് കാര്യമായൊന്നും ചെയ്യുന്നില്ലെന്നുള്ള രീതിയിലുള്ള പരാമർശമുണ്ടായത്. ഞാൻ അതിന്റെ വിശദാംശങ്ങളിലേക്ക് പോകുന്നില്ല. എല്ലാ മാധ്യമങ്ങളും റിപ്പോർട്ട് ചെയ്ത കാര്യമാണത്.

ശബരിമലയുമായി ബന്ധപ്പെട്ട കാര്യങ്ങളിൽ കോൺഗ്രസ് എടുത്ത നിലപാട് പിന്തിരിപ്പൻ നിലപാടാണെന്നാണ് ശ്രീ. കെ. വി. അബ്ദുൾ ഖാദർ പറഞ്ഞത്. എനിക്ക് ബോധ്യപ്പെടേണ്ടൊരു കാര്യം, ശ്രീ. കെ. വി. അബ്ദുൾ

ഖാദറായാലും ഇനി തുടർന്ന് സംസാരിക്കുന്നവരായാലും, എപ്പോഴാണ് മാർക്സിസ്റ്റ് പാർട്ടിക്ക് ഇത് ബോധ്യം വന്നത് എന്നുള്ളതാണ്. ശബരിമലയെ സംബന്ധിച്ച് ഒരു പിന്തിരിപ്പൻ സമീപനം നടക്കുന്നു, അല്ലെങ്കിൽ ഇവിടത്തെ നവോത്ഥാനത്തിന് അത് എതിരാണെന്ന് എപ്പോഴാണ് സി.പി.ഐ.(എം.)ന് ബോധ്യമായത്? 1957-ലും 1967-ലും ഇ. എം. ശങ്കരൻ നമ്പൂതിരിപ്പാട് കേരളത്തിന്റെ മുഖ്യമന്ത്രിയായിരുന്നു. അദ്ദേഹം മുഖ്യമന്ത്രി മാത്രമല്ല, ഇന്ത്യ കണ്ട ഏറ്റവും പ്രധാനപ്പെട്ട കമ്മ്യൂണിസ്റ്റ് നേതാവുമായിരുന്നു. 1991-ൽ ബഹുമാനപ്പെട്ട കേരള ഹൈക്കോടതി പത്ത് വയസ്സിനും 50 വയസ്സിനും ഇടയിലുള്ള സ്ത്രീകൾ ശബരിമലയിൽ കയറാൻ പാടില്ലെന്ന ഉത്തരവ് കൊണ്ടുവന്നപ്പോൾ 'ചിന്ത'യിലോ, 'ദേശാഭിമാനി'യിലോ എവിടെയെങ്കിലും സഖാവ് ഇ. എം. ശങ്കരൻ നമ്പൂതിരിപ്പാട് അതുസംബന്ധിച്ച് എന്തെങ്കിലും പറഞ്ഞോ? ഞാൻ ഓർക്കുകയാണ്, 1991 ൽ ഞാൻ ജില്ലാ കൗൺസിൽ സ്ഥാനാർത്ഥിയായിരിക്കുന്ന സമയത്ത് ഒരു സുപ്രഭാതത്തിൽ അദ്ദേഹം സദ്രാം ഹുസൈന് പിന്തുണ പ്രഖ്യാപിക്കുന്നു എന്നൊരു പ്രസ്താവന വന്നു. അദ്ദേഹത്തിന് രാഷ്ട്രീയ താൽപര്യം ഉണ്ടായിരുന്നു. ഞാൻ അതിലേക്ക് വരുന്നില്ല. ഞാൻ പറഞ്ഞു വന്നത്, ആകാശത്തിന് കീഴിലുള്ള മുഴുവൻ

കാര്യങ്ങളെക്കുറിച്ചും സംസാരിക്കുന്ന ഇ. എം. ശങ്കരൻ നമ്പൂതിരിപ്പാട് എന്തുകൊണ്ട് ശബരിമലയിൽ സ്ത്രീകൾ കയറുന്നതിനെതിരായി ഹൈക്കോടതി വിധി വന്നപ്പോൾ ഒരക്ഷരം പറഞ്ഞില്ലെന്ന് നിങ്ങൾ ഞങ്ങളെ ബോധ്യപ്പെടുത്തണം.

ഇ. കെ. നായനാർ ഒന്നിലധികം തവണ കേരളത്തിന്റെ മുഖ്യമന്ത്രി ആയിരുന്ന ആളാണ്. സരസമായി എല്ലാ കാര്യങ്ങളും പറയുന്നൊരു നേതാവായിരുന്നു. പ്രതിപക്ഷത്തുള്ളവരും അംഗീകരിക്കുന്നൊരു നേതാവായിരുന്നു. അദ്ദേഹം എപ്പോഴെങ്കിലും ഇങ്ങനെയൊരു അനാചാരം ഇവിടെ നടക്കുന്നുണ്ടെന്ന് പറഞ്ഞിട്ടുണ്ടോ. കമ്മ്യൂണിസ്റ്റ് പാർട്ടി ഇവിടെ ധാരാളം പോരാട്ടങ്ങൾക്ക് നേതൃത്വം നൽകിയിട്ടുണ്ട്. അതുകൊണ്ട് ഞങ്ങൾ ഇതിനെതിരെ സമരം നടത്തുകയാണ്. നവോത്ഥാനം പൂർത്തീകരിക്കണമെങ്കിൽ ശബരിമലയിൽ സ്ത്രീകൾ കയറണമെന്ന് എപ്പോഴെങ്കിലും ഇ. കെ. നായനാർ പറഞ്ഞിട്ടുണ്ടെന്ന് ആർക്കെങ്കിലും പറയാൻ സാധിക്കുമോ? അദ്ദേഹം ജീവിച്ചിരിക്കുന്ന കാലത്തും ഈ അനാചാരമുണ്ട്. എന്തുകൊണ്ട് അദ്ദേഹം പറഞ്ഞില്ല? ബഹുമാനപ്പെട്ട മുഖ്യമന്ത്രി, അങ്ങ് മൂന്ന് തവണ സി.പി.ഐ.(എം.)-ന്റെ സംസ്ഥാന സെക്രട്ടറിയായിരുന്ന ആളാണ്.

ഈ അനാചാരം അന്നുമുണ്ടല്ലോ. ശബരിമലയിലെ ഈ അനാചാരം അവസാനിപ്പിക്കണമെന്നുള്ള പ്രമേയം അങ്ങ് എപ്പോഴെങ്കിലും സംസ്ഥാന കമ്മിറ്റിയിൽ പറഞ്ഞിട്ടുണ്ടോ; എന്താണ് പറയാതിരുന്നത്? ഞാൻ സൂചിപ്പിച്ചുവരുന്നത്, അതൊരു ആചാരത്തിന്റെ ഭാഗമാണെന്ന് തിരിച്ചറിയാൻ ഇ. എം. എസ്.-നും ഇ. കെ. നായനാർക്കും കഴിഞ്ഞിരുന്നു. ഇ. എം. എസ്.-ന്റെ ആത്മകഥ വായിച്ചാൽ അറിയാമല്ലോ. നസൂതിരി സമുദായത്തിലെ വിധവാ വിവാഹത്തെക്കുറിച്ചും ബാല്യ വിവാഹത്തെക്കുറിച്ചുമൊക്കെ അദ്ദേഹത്തിനുണ്ടായിരുന്ന പ്രയാസങ്ങൾ, അദ്ദേഹത്തിന്റെ കാഴ്ചപ്പാട് അദ്ദേഹം എഴുതിയിട്ടുണ്ട്. അങ്ങനെയുള്ള അദ്ദേഹം ഇതുവരെ എവിടെയും പറഞ്ഞിട്ടില്ല. ഇനി പറയാനും പറ്റില്ലല്ലോ. അങ്ങനെ ഇ. എം. എസ്.-ന് തോന്നാത്ത ഒരു നവോത്ഥാനം ഇപ്പോഴേതേ തോന്നിയത് എന്നുള്ളത് ബോധ്യപ്പെടുത്തണമെന്നേ എനിക്ക് സൂചിപ്പിക്കാനുള്ളൂ. അതുപോലെതന്നെ ഒട്ടനവധി കാര്യങ്ങൾ.

കേരളത്തിലെ സ്ത്രീകളുടെ മുന്നേറ്റം സംബന്ധിച്ച് കേരളത്തിന്റെ ചരിത്രം പരിശോധിച്ചാൽ അറിയാൻ സാധിക്കും. മാറ്റമറയ്ക്കാൻ സമരം നടന്ന സംസ്ഥാനമാണ് കേരളം. ഇവിടെ സ്ത്രീകളുടെ മുന്നേറ്റത്തിനുവേണ്ടി ഇതിന്

മുൻപും ധാരാളം കാര്യങ്ങൾ നടന്നിട്ടുണ്ട്. നമ്പൂതിരി സമുദായത്തിലെ ഘോഷാ
 ബഹിഷ്കരണം നടന്ന സംസ്ഥാനമാണ് കേരളം. സ്ത്രീകൾക്ക് അത്തരത്തിലുള്ള
 ഏതെല്ലാംവിധ തിരിച്ചടികളുണ്ടോ അതൊക്കെ കാലം നവോത്ഥാന
 മുന്നേറ്റങ്ങളിലൂടെ മാറ്റിയിട്ടുണ്ട്. പക്ഷേ എന്തുകൊണ്ട് ഇത് വന്നില്ല? വരാത്തത്
 മറ്റൊന്നും കൊണ്ടല്ല. ആ ആചാരം നിലനിൽക്കട്ടെ, സ്ത്രീകൾക്ക് അതുകൊണ്ട്
 ബുദ്ധിമുട്ട് അനുഭവപ്പെട്ടിട്ടുമില്ല. ഉണ്ടെങ്കിൽ ഘോഷാ ബഹിഷ്കരണം പോലെ,
 മാറ് മറയ്ക്കൽ സമരം പോലെ ഒട്ടനവധി കാര്യങ്ങളിൽ പ്രക്ഷോഭം നടന്ന
 കേരളത്തിൽ ഇതും നടക്കുമായിരുന്നു. ഞാൻ സൂചിപ്പിച്ചുവരുന്നത്, ഇതിൽ
 ബഹുമാനപ്പെട്ട സുപ്രീം കോടതിയുടെ വിധി നടപ്പാക്കുന്നതിന് നിങ്ങൾ
 താൽപര്യം കാണിച്ചോളൂ. അത് നവോത്ഥാനവുമായി കൂട്ടിക്കെട്ടരുത്. അത്
 നവോത്ഥാനവുമായി കൂട്ടിക്കെട്ടുമ്പോൾ ഞങ്ങൾക്ക് അതിനെ എതിർക്കേണ്ടി
 വരും. ഇപ്പോൾ എടുത്ത നിലപാടിന്റെ പേരിൽ കോൺഗ്രസ് 100 വർഷം
 പുറകിൽ പോയി എന്നുപറഞ്ഞാൽ, ആ കോൺഗ്രസ് പുറകെ
 പോകുന്നതോടൊപ്പം ഇ. എം. എസ്.-ഉം ഇ. കെ. നായനാഥും എതിന്
 ഗുരുവായൂർ സത്യാഗ്രഹത്തിന് നേതൃത്വം നൽകിയ വാളണ്ടിയർ
 ക്യാമ്പ്റ്റനായിരുന്ന എ. കെ. ജി. ഉൾപ്പെടെയുള്ളവർ 100 വർഷം പുറകിൽ

പോയെന്ന് മാർക്സിസ്റ്റുകാർക്ക് അംഗീകരിക്കേണ്ടി വരും. അതുകൊണ്ട് എനിക്ക് അഭ്യർത്ഥിക്കാനുള്ളത്, നവോത്ഥാനം നിങ്ങൾ മാറ്റി വയ്ക്കുക. വനിതാ മതിലും വർഗ്ഗീയ മതിലും നിങ്ങൾ മാറ്റി വയ്ക്കുക. ബഹുമാനപ്പെട്ട സുപ്രീം കോടതിയുടെ വിധി വന്നു, ഞങ്ങളുടേത് നടപ്പിലാക്കും, ഗവൺമെന്റിന്റെ ഇച്ഛാശക്തി അതാണെന്ന് നിങ്ങൾ പറഞ്ഞാളു. എതിനുവേണ്ടിയാണ് ഇത് പറയുന്നത്. അപ്പോൾ നവോത്ഥാനത്തിന്റെ മറവിൽ നിങ്ങൾക്കും ബി.ജെ.പി.ക്കും രാഷ്ട്രീയ കാഴ്ചപ്പാടുണ്ട്. ബി.ജെ.പി.-യുടെ കാഴ്ചപ്പാട് എന്ന് പറയേണ്ടതില്ലല്ലോ, ബി.ജെ.പി. സമരം നടത്തുകയാണ്, എവിടെയൊക്കെയാണ് സമരം? റോഡിൽ സമരം, സന്നിധാനത്ത് സമരം, എല്ലായിടത്തും സമരം, അയ്യപ്പജ്യോതി. ഇവിടെ ബി.ജെ.പി. എതിനാണ് ഈ സമരം നടത്തുന്നത്? ബി.ജെ.പി. ഈ പാവപ്പെട്ട ഹിന്ദുമത വിശ്വാസികളെ ഇങ്ങനെ സമരത്തിലേക്ക് നയിക്കേണ്ട കാര്യമുണ്ടോ? കൊല്ലത്ത് പ്രോഗ്രാം നടന്നപ്പോൾ മുഖ്യമന്ത്രിയുടെ ചടങ്ങിൽ ബി.ജെ.പി.ക്കാർ കൂവി, ഞങ്ങൾ അതിനോടൊന്നും യോജിക്കുന്നില്ല. ആ കൂവുന്ന ഊർജ്ജമെടുത്ത് ഒരു നിയമം കൊണ്ടുവരാൻ അവർക്ക് പ്രധാനമന്ത്രിയോട് പറഞ്ഞുകൂടെ? ബി.ജെ.പി.ക്കാരന് ഒരു നിയമം കൊണ്ടുവരാൻ ഇന്ന് വല്ല ബുദ്ധിമുട്ടുമുണ്ടോ? അത് ബി.ജെ.പി.-ക്കാരൻ

ചെയ്യുകയില്ല. ബി.ജെ.പി.-ക്കാരന് രാഷ്ട്രീയ താല്പര്യങ്ങളാണ്. ഈ ഒരു കാര്യത്തിൽ ഞാൻ ഒരിക്കൽകൂടി പറയുന്നു, നവോത്ഥാനവും സ്ത്രീ മുന്നേറ്റവുമൊക്കെ വ്യത്യസ്തമായ കാഴ്ചപ്പാടോടുകൂടി കാണേണ്ട ഒന്നാണ്. ശബരിമല വിഷയത്തേയും വ്യത്യസ്തമായ തലത്തിൽ നിന്നുകൊണ്ട് കാണേണ്ട ഒന്നാണ്. ഏറ്റവും പ്രധാനപ്പെട്ട ഒരു കാര്യം കൂടി സൂചിപ്പിക്കാനുണ്ട്, സംവരണവുമായി ബന്ധപ്പെട്ട കാര്യത്തിൽ വ്യത്യസ്തമായ ഒരു നിലപാടാണ് എനിക്കുള്ളത്. അതൊരു ചേരിതിരിവ് ഉണ്ടാക്കാനല്ല. വ്യത്യസ്തമായ ഒരു അഭിപ്രായ വ്യത്യാസം ജാതികൾ തമ്മിലോ, സമൂഹങ്ങൾ തമ്മിലോ, സമുദായങ്ങൾ തമ്മിലോ ഉണ്ടാക്കാനല്ല. സംവരണമെന്ന് പറയുന്നത്, ഒരു സാമൂഹ്യ മുന്നേറ്റത്തിന്റെ, മുന്നോട്ടുള്ള ആയുധമാണ്. അതിന് നൂറ്റാണ്ടുകളുടെ ഒരു സാമൂഹിക പശ്ചാത്തലമുണ്ട്. ആ പശ്ചാത്തലത്തിൽ നിന്ന് അർഹമായ പങ്കാളിത്തം വേണം. അധികാര സ്ഥാനങ്ങളിലെ പങ്കാളിത്തം, ഉദ്യോഗസ്ഥതലങ്ങളിലെ പങ്കാളിത്തം, എവിടെയൊക്കെ നിഷേധിക്കപ്പെട്ടോ അവിടെയുള്ളൊരു പങ്കാളിത്തമല്ലേ സംവരണം? ആ പങ്കാളിത്തം ഉണ്ടായിക്കഴിഞ്ഞാൽ സംവരണത്തിൽ നിന്ന് പുറകോട്ട് പോകുകയാണ് വേണ്ടത്. ഓരോ ദിവസവും കൂടുതൽ കൂടുതൽ സംവരണം കൊണ്ടു വരിക, ആ

സംവരണത്തിലൂടെ മുന്നോട്ട് പോകുക, മുഴുവൻ സംവരണം ആകുകയല്ല വേണ്ടത്. ഇവിടെ നമ്മുടെ മുമ്പിൽ ഒരു യാഥാർത്ഥ്യമുണ്ട്. ഇവിടെ പിന്നോക്കാവസ്ഥ അനുഭവിച്ച ഒരു ജനതയുണ്ട്, വിദ്യാലയങ്ങളിൽ പോകാൻ കഴിയാത്ത ഒരു സമൂഹമുണ്ടായിരുന്നു. അവരുടെ പിന്നോക്കാവസ്ഥയിൽ നിന്നും മാറി വരുന്നതിനുവേണ്ടി, അധികാര പങ്കാളിത്തം ഉണ്ടാക്കുന്നതിനുവേണ്ടി കൊണ്ടുവന്നതാണ് സംവരണം. അതിനെ മറ്റൊരു കാഴ്ചപ്പാടിലൂടെ കാണുമ്പോൾ വലിയ പ്രത്യാഘാതങ്ങൾ നമ്മുടെ നാട്ടിൽ ഉണ്ടാകുമെന്നുള്ള കാര്യത്തിൽ സംശയമില്ല. സമയപരിമിതികൊണ്ടും മറ്റൊരു സന്ദർഭത്തിൽ അക്കാര്യങ്ങൾ സംസാരിക്കാം എന്നുള്ളതുകൊണ്ടും ഞാൻ അതിലേയ്ക്ക് കടന്നു പോകുന്നില്ല. ഏതായാലും സംവരണത്തിന്റെ കാര്യത്തിൽ ഈ ഗവൺമെന്റടുത്ത നടപടി തെറ്റാണെന്ന് അതൊടൊപ്പം ഞാൻ പറയട്ടെ.

മി. സ്പീക്കർ: പ്ലീസ്....പ്ലീസ്....കൺക്ലൂഡ്.

ശ്രീ. എ. പി. അനിൽ കുമാർ: കോൺഗ്രസ്സ് ഇന്ന് ദേശീയ തലത്തിൽ, ഭരണഘടനയുടെ ആർട്ടിക്കിൾ 15, 16 എന്നിവയിൽ അമെന്റ്മെന്റ് കൊണ്ടുവന്നപ്പോൾ അതിനെ പിന്തുണച്ച നടപടിയിലും എന്റെ പാർട്ടിയെടുത്ത നടപടിയിലും എനിക്ക് വിയോജിപ്പുണ്ടെന്ന് സൂചിപ്പിക്കാൻ പോലും ഈ

സന്ദർഭം വിനിയോഗിച്ചുകൊണ്ട് ഞാൻ ഈ പ്രമേയത്തെ എതിർക്കുകയാണ്.

ശ്രീ. മുഹമ്മദ് മുഹസിൻ പി.: സർ, ഗവർണ്ണറുടെ പ്രസംഗത്തിന് നന്ദി

രേഖപ്പെടുത്തിക്കൊണ്ടുള്ള പ്രമേയത്തെ ഞാൻ പൂർണ്ണമായും

അനുകൂലിക്കുകയാണ്.

കേരളത്തിലെ ജനങ്ങളുടെ പ്രശ്നങ്ങളെക്കുറിച്ച് പ്രത്യേകം കരുതലുള്ള,

അതുപോലെ ഭരണഘടനയെ സംരക്ഷിക്കുന്ന ഉത്തരവാദിത്വം

മുൻനിർത്തിയുള്ള, പ്രളയാനന്തര കേരളത്തെ കെട്ടിപ്പടുക്കാനുള്ള

ക്രിയാത്മകമായ നടപടികളിലേക്ക് വിരൽചൂണ്ടുന്ന ഒന്നാണ് ഗവർണ്ണറുടെ

നയപ്രഖ്യാപനമെന്ന് പറയാൻ ഞാൻ ആഗ്രഹിക്കുകയാണ്. എനിക്കു മുൻപ്

പ്രസംഗിച്ച ശ്രീ. എ. പി. അനിൽകുമാർ ശബരിമലയിൽ സ്ത്രീകൾ

പ്രവേശിക്കുന്നതുമായി ബന്ധപ്പെട്ട കാര്യങ്ങൾ ഇവിടെ പറഞ്ഞു. സ്ത്രീകൾ

ശബരിമലയിൽ കയറണമെന്ന് പറഞ്ഞുകൊണ്ട് ഇ. എം. എസ്. അടക്കമുള്ള

ഇടതുപക്ഷ നേതാക്കൾ എന്താണ് ലേഖനമെഴുതാതിരുന്നത്, പ്രമേയം

പാസ്സാക്കാതിരുന്നത് എന്നൊക്കെ ഇവിടെ ചോദിക്കുന്നത് കേട്ടു.

ലേഖനമെഴുതിയ ആളുകൾ, ഇപ്പോഴും സഭയിൽ ഇരിക്കുന്ന ബി.ജെ.പി.യുടെ

ഏക പ്രതിനിധി ഇവിടെയുണ്ട്. ലേഖനമെഴുതിയ ആളുകൾ തന്നെ അതിൽ

നിന്നും മാറി. ആ അഭിപ്രായത്തോട് യോജിച്ചിരുന്ന ശ്രീ. രാഹുൽ ഗാന്ധിയെപ്പോലും ആ തീരുമാനത്തിൽനിന്നും മാറ്റിയെടുക്കാൻ ഇവിടത്തെ കോൺഗ്രസ്സിന് കഴിഞ്ഞു. ഞാൻ പറയുന്നത്, ശബരിമലയിലേക്ക് സ്ത്രീകളെ കയറ്റാനുള്ള റിക്രൂട്ട്മെന്റ് ഏജൻസിയല്ല എൽ.ഡി.എഫ്., എൽ.ഡി.എഫ്. എടുത്ത സ്റ്റാൻഡ് എന്നുപറയുന്നത്, നമ്മുടെ രാജ്യത്തിന്റെ ഭരണഘടന വെല്ലുവിളിക്കപ്പെടുന്ന സമയത്ത്, ബഹുമാനപ്പെട്ട സുപ്രീം കോടതിയുടെ ഭരണഘടനാ ബഞ്ച് പുറപ്പെടുവിച്ച, നമ്മുടെ ഭരണഘടനയെ വ്യാഖ്യാനിച്ചുകൊണ്ട് പുറപ്പെടുവിച്ച വിധി, ആ വിധി നടപ്പിലാക്കുന്നത് ഭരണഘടനയെ സംരക്ഷിക്കുകയെന്ന ഉദ്ദേശത്തോടുകൂടിയാണ്. അതുകൊണ്ടാണ് ഞങ്ങൾ അതിനെ പിൻതുണച്ചത്. ഞങ്ങൾക്ക് അഭിപ്രായമുണ്ട്. പക്ഷെ നേരത്തെ പറഞ്ഞതുപോലെ തന്നെ ക്ഷേത്രത്തിലേക്ക് അല്ലെങ്കിൽ പള്ളികളിലേക്ക് ആളുകളെ കയറ്റാൻ വേണ്ടിയുള്ള റിക്രൂട്ട്മെന്റ് ഏജൻസിയല്ല ഞങ്ങൾ. ഭരണഘടനയെ സംരക്ഷിക്കുക എന്ന മഹത്തായ ഉത്തരവാദിത്വം ഈ കാലഘട്ടത്തിൽ ഏറ്റവും പ്രധാനപ്പെട്ടതാണെന്ന് മനസ്സിലാക്കിക്കൊണ്ട്, ആ ഉത്തരവാദിത്വം നിറവേറ്റാൻ മാത്രമാണ് ഞങ്ങൾ ശ്രമിച്ചിട്ടുള്ളത്. ഈ രാജ്യത്ത് നമ്മുടെ ഭരണഘടന

വെല്ലുവിളിക്കപ്പെടുകയാണ്. ഈ രാജ്യത്തിന്റെ മതനിരപേക്ഷതയെ തകർക്കുന്ന തീരുമാനങ്ങൾ രാജ്യം ഭരിക്കുന്ന ഗവൺമെന്റിന്റെ ഭാഗത്തുനിന്നും ഉണ്ടാകുമ്പോൾ, നിങ്ങൾ ഇരു തോണിയിലും കാൽ വച്ചുകൊണ്ട് ഭൂരിപക്ഷത്തിന്റെ അഭിപ്രായം ഇതായിരിക്കുമെന്ന് വിചാരിച്ചുകൊണ്ട് നിലപാടില്ലാതെ മാറി നിൽക്കുന്നത്, കോൺഗ്രസ്സ് ഒലിച്ചുപോകുകയും തകർന്നടിയുകയും ചെയ്യുന്നതിന് ഇടയാക്കുമെന്ന് ഞാൻ ഈ സമയത്ത് പറയാൻ ആഗ്രഹിക്കുകയാണ്. പുതിയ ബിൽ പാർലമെന്റിൽ വരികയാണ്. സിറ്റിസൺഷിപ്പ് അമെന്റ്മെന്റ് ബിൽ. രാജ്യത്ത് പൗരത്വം കൊടുക്കുന്നത് മതത്തിന്റെ അടിസ്ഥാനത്തിലാക്കിയിരിക്കുന്നു. അതിൽ തീരുമാനമെടുക്കുകയാണ്, പുറമേ നിന്ന് വരുന്ന ആളുകൾ മുസ്ലീങ്ങളാണെങ്കിൽ അവർക്ക് പൗരത്വം കൊടുക്കേണ്ടതില്ലെന്ന് പാർലമെന്റ് ബിൽ പാസ്സാക്കുകയാണ്. ഭരണഘടനയുടെ അടിസ്ഥാനമൂല്യങ്ങൾ തകർക്കുകയാണ്. സുപ്രീം കോടതിയുടെ കൊളീജിയം സിസ്റ്റത്തെക്കുറിച്ച് നമുക്കറിയാം. ജഡ്ജിമാരെ തെരഞ്ഞെടുക്കുന്ന ഇൻഡിപെന്റായിട്ടുള്ള ആ സിസ്റ്റത്തെ തകർക്കാനുള്ള ശ്രമങ്ങൾ കഴിഞ്ഞ ദിവസങ്ങളിൽ നമ്മൾ കണ്ടതാണ്. ഞങ്ങൾ അപകടത്തിലാണെന്ന് ചരിത്രത്തിൽ ആദ്യമായിട്ടാണ് നാല് സുപ്രീം കോടതി

ജഡ്ജിമാർ പരസ്യമായി പറഞ്ഞത്. ഇവിടെ പാർലമെന്റിൽ നിന്ന് നീതി ലഭിക്കാതെ വരുമ്പോൾ, എക്സിക്യൂട്ടീവിൽ നിന്ന് നീതി ലഭിക്കാതെയാകുമ്പോൾ, ആളുകൾക്ക് അവസാന ആശ്രയമായിട്ടുള്ള സുപ്രീം കോടതിയുടെ, പരമോന്നതമായ ആ കോടതിയുടെ ജഡ്ജിമാരാണ് പറയുന്നത് ഈ രാജ്യത്ത് നീതി നടപ്പിലാക്കാൻ കഴിയാത്ത സാഹചര്യമുണ്ടെന്ന്. അത് ഭരണഘടനയെ വെല്ലുവിളിക്കുകയല്ലേ? ഈ രാജ്യത്ത് തെരഞ്ഞെടുപ്പ് നടത്തുന്ന E.V.M (Electronic Voting Machines) സിസ്റ്റത്തെപ്പോലും സംശയത്തോടെ കാണുന്ന രീതിയിലേക്ക് കാര്യങ്ങൾ മാറിയിരിക്കുന്നു. മുത്തലാവ് ബിൽ അടക്കമുള്ള ബില്ലുകൾ നിങ്ങൾ കണ്ടതാണ്. മതത്തിന്റെ അടിസ്ഥാനത്തിൽ രാജ്യത്തെ ധ്രുവീകരിക്കാൻ വേണ്ടി മാത്രം പാർലമെന്റിൽ ബില്ലുകൾ പാസ്സാക്കുന്ന രീതിയിലേക്ക് ഇന്ത്യയുടെ പാർലമെന്റ് മാറിയിരിക്കുകയാണ്. മുത്തലാവ് ബിൽ കേവലം ഒരു മതവിഭാഗത്തെ മാത്രം ടാർഗെറ്റ് ചെയ്യുകൊണ്ടാണ്. മൂന്ന് തലാവും ചൊല്ലിയെന്ന് പറഞ്ഞ് ഒരു എസ്.എം.എസ്. അയച്ച് ബന്ധം വേർപെടുത്തുന്നതിനെ ഞാനും ഒരിക്കലും അംഗീകരിക്കുന്നില്ല. പക്ഷെ ഒരു മതത്തെ മാത്രമായി ടാർഗെറ്റ് ചെയ്യുന്നത് ശരിയല്ല. ഏത് മതത്തിലെയും സ്ത്രീകളുടെ അവകാശങ്ങൾ സ്ഥാപിക്കാൻ വേണ്ടി ഒരു പൊതു നിയമമല്ലേ

വേണ്ടത്? അതിനെന്തിനാണ് മുത്തലാഖ് ബിൽ എന്നുപറഞ്ഞ് കൊണ്ടുവന്നത്, ഒരു മതത്തെ ഇല്ലാതാക്കാൻ. അത് കൊണ്ടുവന്ന പാർലമെന്റിന്റെ അധിപനായിട്ടുള്ള പ്രധാനമന്ത്രി സ്വന്തം ഭാര്യയെ ചെറുപ്രായത്തിൽ ഉപേക്ഷിച്ച്, ആ ഭാര്യക്ക് ചെലവിനും കൊടുത്തിട്ടില്ല. ഇന്നുവരെ ആ ഭാര്യയെ റെക്കഗ്നൈസ് ചെയ്യാൻ പോലും കഴിയാതെ, മൂന്നു തവണ മുഖ്യമന്ത്രിയാകുമ്പോഴും ആ ഭാര്യയുടെ പേര് എഴുതി വെച്ചിട്ടില്ല. പ്രധാനമന്ത്രിയാകുമ്പോൾ ഏതെങ്കിലും തരത്തിൽ പ്രശ്നമുണ്ടാകുമെന്ന് കണ്ടപ്പോഴാണ് ഭാര്യയുടെ പേര് എഴുതിവെച്ചത്. അങ്ങനെയുള്ളൊരു പ്രധാനമന്ത്രി രാജ്യം ഭരിക്കുമ്പോൾ സ്ത്രീകളുടെ അവകാശങ്ങൾക്കുവേണ്ടി ഇത്രയും വലിയ ആത്മാർത്ഥത അവർ കാണിക്കുമോ എന്നതിൽ എന്താണ് നമുക്ക് പറയാനുള്ളത്. ഇത്തരത്തിൽ നമ്മുടെ രാജ്യത്തിന്റെ ഭരണഘടന വെല്ലുവിളിക്കുന്ന ഈ സമയത്ത്, ആ ഭരണഘടനയെ സംരക്ഷിക്കൽ അനിവാര്യമായിട്ടുള്ള ഘടകമാണെന്നുള്ളതുകൊണ്ട് മാത്രമാണ് ശബരിമല വിഷയത്തിലാണെങ്കിലും, ഈ ഭരണഘടനയെ സംരക്ഷിക്കുന്ന കാര്യത്തിൽ തെരുവുകളിൽ പോരാട്ടത്തിന്റെ കാര്യത്തിലാണെങ്കിലും ഇടതുപക്ഷ ജനാധിപത്യമുന്നണി ആത്മാർത്ഥതയോടു കൂടി പോരാടുന്നത്. ആരാണ്

എവിടെയാണ് ഭൂരിപക്ഷം എന്നു നോക്കിയിട്ടില്ല. ഇന്ന് നമ്മുടെ രാജ്യത്തിന്റെ രാഷ്ട്രപിതാവിന്റെ രക്തസാക്ഷിത്വത്തിന്റെ 71-ാമത്തെ വർഷമാണ്. ഇന്നത്തെ ദിവസം, നമുക്കറിയാം ഗാന്ധിജിയുടെ വാക്കുകൾ, 'Even if you have a minority of one, the truth is the truth'. നിങ്ങൾ യു.ഡി.എഫ്.-ഉം, ബി.ജെ.പിയും, കൊടികളില്ലാതെ നാമജപത്തിന്റെ കൂടെ കൂടിക്കൊണ്ട് എല്ലാപേരും തിരിഞ്ഞാലും 'truth is truth' ഒരാളാണെങ്കിലും ആ ട്രൂത്തിന് വേണ്ടി തെരുവുകളിൽ പോരാടാൻ ഞങ്ങൾ തയ്യാറാണെന്ന സന്ദേശമാണ് ഇടതുപക്ഷ ജനാധിപത്യമുന്നണി ഇവിടെ നൽകുന്നത്. റിസർവേഷന്റെ കാര്യത്തിൽ, ഈ രാജ്യത്ത് തൊഴിലില്ലായ്മ വർദ്ധിച്ചുകൊണ്ടിരിക്കുകയാണ്. ഒരു കോടിയും രണ്ടുകോടിയും ഓരോവർഷവും തൊഴിൽ കൊടുക്കുമെന്ന് പറഞ്ഞ്, വലിയ പ്രഖ്യാപനം നടത്തിയ പ്രധാനമന്ത്രിക്ക് അവസാനം നാലുവർഷം കഴിഞ്ഞ് അഞ്ചാം വർഷത്തിന്റെ അവസാന ഘട്ടത്തിൽ നിൽക്കുമ്പോൾ 10 ലക്ഷം തൊഴിൽ പോലും കൊടുക്കാൻ കഴിയാതെ വന്നപ്പോൾ, രാജ്യത്തെ ബഹുഭൂരിപക്ഷം വരുന്ന ചെറുപ്പക്കാർ വലിയ രീതിയിലുള്ള സമരങ്ങളിലേക്ക് പോകുമ്പോൾ, അവരുടെ മനസ്സിൽ നിങ്ങളുടെ

തൊഴിലില്ലായ്മയ്ക്ക് കാരണം റിസർവേഷനാണെന്ന സന്ദേശം കൊടുത്തുകൊണ്ട്, അവരെ തെറ്റിദ്ധരിപ്പിക്കാൻ വേണ്ടി ഭരണഘടനപോലും തിരുത്തിക്കൊണ്ട്, 10 ശതമാനം മുന്നോക്കക്കാർക്കുവേണ്ടി, അതിലെ പാവപ്പെട്ടവർക്കുവേണ്ടി എന്നു പറഞ്ഞുകൊണ്ട് സംവരണം ചെയ്യുകയാണ്. ഇതിന്റെ ഗുണം ആർക്കും ലഭിക്കാൻ പോകുന്നില്ല, കാരണം തൊഴിലില്ലായ്മ എല്ലാവരും അനുഭവിക്കുന്നതാണ്. പരമ്പരാഗതമായ തൊഴിൽ നഷ്ടപ്പെട്ടതിന്റെ പേരിൽ ഉയർന്ന ജാതിയെന്ന് വിളിക്കപ്പെടുന്ന ആളുകളും ഉന്നത ജാതിയെന്ന് പറയുന്നവരും വളരെയേറെ ബുദ്ധിമുട്ടുന്നുണ്ട്. എന്നാൽ അതിലേറെ റിസർവേഷൻ കാറ്റഗറിയിലുള്ള ആളുകൾ ആദിവാസികളും, ദളിതരും, പാവപ്പെട്ടവരും ബുദ്ധിമുട്ടുന്നുണ്ട്. അവരുടെ ജീവിതം മാറിപ്പോയിരിക്കുന്നു. ഇത് റിസർവേഷൻകൊണ്ട് പരിഹരിക്കാൻ പറ്റുകയില്ല. ഇതിന് തൊഴിൽ നിർമ്മിക്കണം. ഇവിടെ പ്രധാനമന്ത്രി ആരാകണമെന്നൊക്കെ ചർച്ച വരുമ്പോൾ ശ്രീ. രാഹുൽ ഗാന്ധിയാണ് പ്രധാനമന്ത്രിയെന്ന രീതിയിൽ കോൺഗ്രസ്സ് പറയുകയാണ്, ആ കാലം കഴിഞ്ഞു.

മി. സ്റ്റീക്കർ: പ്ലീസ്... കൺക്ലൂഡ്, ശ്രീ. മുഹമ്മദ് മുഹസിൻ പി., അങ്ങയുടെ സമയം കഴിഞ്ഞു.

ശ്രീ. മുഹമ്മദ് മുഹസിൻ പി.: നിങ്ങളിൽ ആര് പ്രധാനമന്ത്രിയാകണമെന്ന്

തീരുമാനിക്കേണ്ട കാലം കഴിഞ്ഞിരിക്കുകയാണ്. ഇവിടെ ശ്രീമതി മായാവതിയാണോ, ശ്രീ. രാഹുൽ ഗാന്ധിയാണോ എന്നതല്ല പ്രശ്നം. ഇവിടെ നിലപാടോടുകൂടി ഈ രാജ്യത്തിന്റെ പ്രശ്നങ്ങളെ എങ്ങനെ പരിഹരിക്കും, അതിനുള്ള ഒരു പ്രോഗ്രാമാണ് ഇവിടെ ജനങ്ങളുടെ മുൻപിൽ വയ്ക്കേണ്ടതെന്നാണ് പറയാനുള്ളത്. വനിതാ സംരക്ഷണ സംവരണ ബിൽ നടപ്പിലാക്കുമെന്ന് ശ്രീ. രാഹുൽ ഗാന്ധി പറഞ്ഞു. ഞാൻ ചോദിക്കട്ടെ, ശ്രീ. രാഹുൽ ഗാന്ധി പുറകോട്ട് തിരിഞ്ഞു നോക്കിയിരുന്നെങ്കിൽ നാലു സ്ത്രീകൾ പോലും ആ സ്റ്റേജിലുണ്ടായിരുന്നില്ല എന്നുള്ളതാണ്. ആദ്യം കോൺഗ്രസ്സ് പാർട്ടിയിൽ ആ സംവരണ ബിൽ നടപ്പിലാക്കി കാണിക്കണം. അതിനുശേഷം ഈ രാജ്യത്ത് എല്ലാപേർക്കും വിശ്വാസം വരും. അങ്ങനെ വിശ്വാസമാർജ്ജിച്ചുകൊണ്ട് ഈ രാജ്യത്തിന്റെ ജനാധിപത്യം വീണ്ടെടുക്കാൻ നമ്മൾ എല്ലാപേരും ഒന്നിച്ചു നിൽക്കണമെന്നാണ് പറയാനുള്ളത്. സമയം കുറഞ്ഞതുകൊണ്ട് കാര്യമായിട്ടൊന്നും പറയാൻ സാധിച്ചില്ല. ഞാൻ പൂർണ്ണമായും ഈ നന്ദിപ്രമേയത്തെ പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. ഒ. രാജഗോപാൽ: സർ, ഞാൻ ഈ നന്ദിപ്രമേയത്തെ

എതിർക്കുന്നില്ല. ബഹുമാനപ്പെട്ട ഗവർണ്ണർ പ്രസംഗിച്ച നയം അദ്ദേഹത്തിന്റെ അഭിപ്രായമല്ല, നേരെമറിച്ച് ഗവൺമെന്റിന്റെ അഭിപ്രായമാണെന്നും, ഗവൺമെന്റിന്റെ അഭിപ്രായങ്ങളും ആശയങ്ങളും ഗവർണ്ണർ പറയുകയാണെന്നും നമുക്കെല്ലാവർക്കും അറിയാം. അതുകൊണ്ടുതന്നെയാണ് അദ്ദേഹം ഇവിടെ നടത്തിയ പ്രസംഗവും റിപ്പബ്ലിക് ഡേ പരേഡിന്റെ സമയത്ത് ഗ്രൗണ്ടിൽ നടത്തിയ പ്രസംഗവും തമ്മിൽ വ്യത്യാസമുണ്ടായത്. ശ്രീ. നരേന്ദ്ര മോദിയെ പ്രശംസിച്ചുകൊണ്ടും കേരളത്തിനുവേണ്ടി ചെയ്യുന്ന കാര്യങ്ങളെ സംബന്ധിച്ചും അനുകൂലമായി അദ്ദേഹം അവിടെ സംസാരിച്ചിരുന്നു. സ്വാഭാവികമായും അതൊന്നും ഇവിടെ നടത്തിയ പ്രസംഗത്തിൽ കാണില്ല. ഇവിടെ ഗവൺമെന്റിന്റെ നയമാണ് അദ്ദേഹം പ്രഖ്യാപിച്ചിട്ടുള്ളത്. അതിലേയ്ക്കൊന്നും ഞാൻ പോകുന്നില്ല. ഇവിടെ എല്ലാവരും പ്രധാനമായി ഉന്നയിക്കുന്നതും ചർച്ച ചെയ്യുന്നതും ശബരിമല ഇഷ്യൂ ആണ്. അതുശരിയാണ്. ഈ വിഷയത്തിന്റെ യഥാർത്ഥ ബാക്ക്ഗ്രൗണ്ട് ഇഷ്യൂ എന്താണ്? ശബരിമലയിലെ ആചാരങ്ങളും സമ്പ്രദായങ്ങളുമൊന്നും അറിയാത്ത 'ജന്റർ ജസ്റ്റിസ്'-ന്റെ കുറേയാളുകൾ ഡൽഹിയിലുണ്ട്. അവർ ശബരിമല കണ്ടിട്ടില്ല,

അവിടെയുള്ള ആചാരം അറിയില്ല. വാസ്തവത്തിൽ അങ്ങനെയുള്ള കുറച്ചാളുകൾ

'ജന്റർ ജസ്റ്റിസ്' -ന്റെ പേരിൽ...(ബഹളം)...

മി. സ്റ്റീക്കർ: പ്ലീസ്....പ്ലീസ്... അദ്ദേഹം സംസാരിക്കട്ടെ...

ശ്രീ. ഒ. രാജഗോപാൽ: സർ, സംരക്ഷണം വേണം, ആകെ ഒരാളെ സംസാരിക്കാനുള്ള, എല്ലാവരും എതിർക്കുകയാണ്. അതിന്റെ കാര്യം പറയാനായി കുറച്ച് ക്ഷമ കാണിക്കണം. ഈ സാഹചര്യത്തിലാണ് ജന്റർ ജസ്റ്റിസ് ഇല്ലായെന്ന പേരിൽ ചില ആളുകൾ കോടതിയിൽ കേസ് കൊടുത്തത്. ഇവിടെ പരമ്പരാഗതമായി നിലനിൽക്കുന്ന ഒരു ആചാരമാണെന്ന് അവർക്കറിയില്ല. കേരളത്തിലെ സ്ത്രീകളിൽ വിശ്വാസികളായ ആരെങ്കിലും ഞങ്ങൾക്ക് അവിടെ പോകണം....(ബഹളം)....

മി. സ്റ്റീക്കർ: ദയവായി അദ്ദേഹം സംസാരിക്കട്ടെ... നിങ്ങൾ എന്തിനാണ് ബഹളമുണ്ടാക്കുന്നത്...നിങ്ങളുടെ സംസാര സമയത്ത് മറുപടി പറഞ്ഞാൽപ്പോരേ.....ഇത് ശരിയല്ല....അങ്ങ് സംസാരിക്കൂ...

ശ്രീ. ഒ. രാജഗോപാൽ: സർ, അപ്പോഴത്തെ സാഹചര്യത്തിൽ പറയാനുള്ള വ്യവസ്ഥ ഉണ്ടായിരുന്നില്ല. സ്ത്രീകളിൽ ചില പ്രായത്തിലുള്ളവർക്ക് അവിടെ പോകുന്നതിന് തടസ്സമുണ്ട് എന്നുള്ളത് ശരിയാണ്. അതൊരു പുതിയ

ഏർപ്പാടല്ല, കാലങ്ങളായിട്ടുള്ളതാണ്, അത് അംഗീകരിച്ചിട്ടുള്ളതുമാണ്. കേരളത്തിലെ വിശ്വാസിയായ ഒരു സ്ത്രീ പോലും കോടതിവിധിയെ അനുകൂലിച്ച് വന്നിട്ടില്ല. വാസ്തവത്തിൽ ഈ ജഡ്ജ്മെന്റിനെതിരായി പ്രകടനം നടത്താൻ മുന്നോട്ടുവന്നത് കേരളത്തിലെ വിശ്വാസികളായ സ്ത്രീകളാണ്. ഞാനത് പന്തളത്ത് വച്ച് കണ്ടതാണ്, അതിനുശേഷമാണ് പാർട്ടി. പാർട്ടി ഒരു സമരവും ഇക്കാര്യത്തിൽ നടത്തിയിട്ടില്ല. പോലീസ് വിവേചനം കാണിക്കാൻ പാടില്ല എന്നതാണ് പാർട്ടി നിലപാട്. നാമജപം നടത്തുന്ന വാളന്റിയർമാർ കലാപമുണ്ടാക്കുന്നു എന്ന് പറയുന്നു. ആർക്കെതിരെ കലാപം? അവർ നാമജപം ചെയ്യുന്നു, ഇവിടെ നടക്കുന്ന അനീതിക്കെതിരെ വികാരം പ്രകടിപ്പിക്കുന്നു. അതിനെ കലാപമാണെന്ന് വ്യാഖ്യാനിച്ചുകൊണ്ട് ചിലയാളുകൾ പറഞ്ഞ അവസരത്തിൽ, അവിടെ സ്വാഭാവികമായും നാമജപം നടത്തുകയാണ് ചെയ്തിട്ടുള്ളത്. അവിടെ ഒരു കലാപവും ഉണ്ടായിട്ടില്ല. ആർക്കെതിരെയെയാണ് കലാപം, ഇതിന്റെ പേരിൽ ഇവിടെ വല്ല വർഗ്ഗീയ കലാപവുമുണ്ടായോ; മുസ്ലീം സഹോദരങ്ങൾക്കോ, ക്രിസ്ത്യൻ സഹോദരങ്ങൾക്കോ വല്ല പ്രശ്നവുമുണ്ടായോ? ഒരു പ്രശ്നവുമുണ്ടായിട്ടില്ല. ബി.ജെ.പി.-യെയും ആചാരങ്ങളെയും ആക്ഷേപിക്കുന്ന

അവിശ്വാസികളായിട്ടുള്ള ആളുകൾ ഒരു വ്രതമായെടുത്ത് ചില കാര്യങ്ങൾ ചെയ്തു. ഇതൊന്നും വാസ്തവത്തിൽ സംരക്ഷണത്തിന്റെ പേരിൽ ചെയ്തതല്ല. പരമ്പരാഗതമായി രാജ്യം അംഗീകരിച്ച് നടപ്പാക്കിക്കൊണ്ടിരിക്കുന്ന നമ്മുടെ വിശ്വാസ പ്രമാണങ്ങളെ ചോദ്യം ചെയ്യാൻ ചില ആളുകൾ ശ്രമിക്കുന്നുണ്ടെന്നത് ശരിയാണ്. അവർക്ക് അതിനെപ്പറ്റി അറിയില്ല. അതുകൊണ്ടാണ് ഇ. എം. എസ്. നമ്പൂതിരിപ്പാടും ഇ. കെ നായനാരുമടക്കമുള്ളവർ അവിടെ നിലനിൽക്കുന്ന ആചാരങ്ങളെ വിമർശിക്കാൻ തയ്യാറാകാതിരുന്നത്. കേരളത്തിൽ നിന്നും ആരും അങ്ങനെ ചെയ്തിട്ടില്ല. മറ്റു ഭാഗത്തുനിന്നുള്ള ആളുകളാണ് അങ്ങനെ ചെയ്യുന്നത്. ഈ സാഹചര്യത്തിൽ കോടതി എന്ത് വിധിച്ചാലും സ്വാഭാവികമായും അത് അംഗീകരിക്കാൻ നമ്മൾ തയ്യാറാണ്, അംഗീകരിക്കാതെ നിവൃത്തിയില്ല, അത് സാധ്യമാണ്. എന്നാൽ വിധി ഫൈനലായിട്ടില്ല. കോടതി വിധി വന്നയുടനെതന്നെ അതിനെതിരെ 39 റിവ്യൂ പെറ്റീഷനുകൾ പോയിട്ടുണ്ട്. തിരുവിതാംകൂർ ദേവസ്വം ബോർഡ് പോലും അതിന് തയ്യാറായി മുന്നോട്ട് വന്നെങ്കിലും ബഹുമാനപ്പെട്ട മുഖ്യമന്ത്രി തടസ്സം നിന്നതുകൊണ്ട് അത് സാധിച്ചില്ല. കൊടുത്ത 39 റിവ്യൂ പെറ്റീഷനുകളും വിചാരണയ്ക്ക് വരാൻ പോകുകയാണ്.

മി. സ്പീക്കർ: പ്ലീസ്... പ്ലീസ്... അങ്ങേയ്ക്ക് അനുവദിച്ച സമയം കഴിഞ്ഞു, അധികം 2 മിനിട്ട് എടുത്തു. ഇനി കൺക്ലൂഡ് ചെയ്യൂ..

ശ്രീ. ഒ. രാജഗോപാൽ: ഇതാണ് ഇവിടെയുള്ള ആചാരമെന്ന് ഞങ്ങൾ അറിഞ്ഞില്ലായെന്നും ജന്റർ ഇൻജസ്റ്റിസിന്റെ കാര്യം മാത്രമാണ് നോക്കിയതെന്നുമാണ് ജഡ്ജ്മെന്റ് നടത്തിയവർ തന്നെ പറയുന്നത്. അങ്ങനെയൊരു കാര്യത്തിൽ കലാപമുണ്ടാക്കാൻ പോകുകയാണെന്ന് വെറുതെ പറഞ്ഞുകൊണ്ടിരിക്കുകയാണ്. ആരാണ് കലാപമുണ്ടാക്കുന്നത്; നാമം ജപിക്കുന്നത് കലാപമുണ്ടാക്കലാണോ? കലാപമുണ്ടാക്കിയെങ്കിൽ അങ്ങനെയുള്ള ആളുകളെ തെളിവുകൾ ശേഖരിച്ച് ശിക്ഷിക്കണം, അല്ലാതെ അസത്യം പ്രചരിപ്പിക്കുകയല്ല ചെയ്യേണ്ടത്. എന്നാൽ ഈ പറഞ്ഞ കാര്യത്തിൽ സർക്കാർ എഴുതിക്കൊടുത്തത് ബഹുമാനപ്പെട്ട ഗവർണ്ണർക്ക് പറയേണ്ടി വന്നുവെന്നല്ലാതെ അതിൽ യാതൊരു കാര്യവുമില്ല. കലാപമുണ്ടാക്കാൻ പോകുന്നുവെന്ന ദുർവ്യാഖ്യാനം അടിസ്ഥാനരഹിതമാണെന്നും കോടതിവിധിയെ മാനിക്കാൻ നമ്മൾ എല്ലാവരും ബാധ്യസ്ഥരാണെന്നുമുള്ള അഭിപ്രായം ഞാൻ രേഖപ്പെടുത്തുകയാണ്.

ശ്രീ. മോൻസ് ജോസഫ്: സർ, ഗവർണ്ണറുടെ പ്രസംഗത്തിന്

നന്ദിരേഖപ്പെടുത്തുന്ന ഈ പ്രമേയത്തെ ഞാൻ എതിർക്കുകയാണ്. കേരളത്തിന്റെ അടിസ്ഥാന മേഖല എന്നത് കാർഷിക മേഖലയാണെന്ന വലിയ തിരിച്ചറിവ് കേരള ജനതയുണ്ടായി.

മി. സ്ലീക്കർ: ശ്രീ. അൻവർ സാദത്ത് സീറ്റിൽ പോയിരിക്കണം. കുറേ നേരമായി അങ്ങ് സംസാരിച്ചോളൂ...

ശ്രീ. മോൻസ് ജോസഫ്: സർ, കാർഷിക മേഖലയെ പൂർണ്ണമായും അവഗണിക്കുന്ന നിലപാടാണ് ഗവർണ്ണറുടെ നയപ്രഖ്യാപനത്തിൽ പ്രതിഫലിച്ചിട്ടുള്ളത്. കാർഷിക മേഖലയെക്കുറിച്ച് കാര്യമായൊന്നും പറയാത്ത ഒരു നയപ്രഖ്യാപനം. ഇതിൽ അതിശക്തമായ പ്രതിഷേധം രേഖപ്പെടുത്തുകയാണ്. പ്രളയാനന്തര കേരളത്തെ പടുത്തുയർത്താനുള്ള പരിശ്രമത്തിൽ ഗവൺമെന്റ് നേതൃത്വം നൽകുന്ന ഈ കാലഘട്ടത്തിൽ ഏറ്റവും പ്രാധാന്യത്തോടെ കാണേണ്ട കേരളത്തിന്റെ അടിസ്ഥാന മേഖലയാണ് കാർഷിക മേഖല. എന്തുകൊണ്ടാണ് ഗവൺമെന്റ് കാർഷിക മേഖലയ്ക്ക് ആ നിലയിലുള്ള പ്രാധാന്യം കൊടുക്കാത്തത്; കാർഷിക മേഖലയെ പുനരുദ്ധരിക്കാൻ കഴിയുന്ന വിധത്തിലുള്ള നടപടികൾ സ്വീകരിക്കാതെ

കേരളത്തിന് എങ്ങനെ മുന്നോട്ടുപോകാൻ കഴിയും? ഈ കാലഘട്ടത്തിൽ കേരളത്തിലെ കൃഷിക്കാർ പ്രതീക്ഷയോടുകൂടി ഗവൺമെന്റിന്റെ ഭാഗത്തുനിന്നുള്ള അനുകൂല നടപടികൾക്കുവേണ്ടി കാത്തുനിൽക്കുമ്പോൾ വേണ്ടത്ര പരിഗണന നൽകാത്ത നിലപാടാണ് ഗവൺമെന്റ് സ്വീകരിച്ചിരിക്കുന്നത്. കൃഷിയുമായി ബന്ധപ്പെട്ട നിരവധി പ്രശ്നങ്ങൾ ഇന്ന് കേരളത്തിൽ നിലനിൽക്കുകയാണ്. ഇവിടെ ഏറ്റവും പ്രധാനപ്പെട്ട കാര്യം കൃഷി നശിച്ചവരുടെ സഹായത്തിന്റെ കാര്യമാണ്. ഇന്നത്തെ അടിയന്തര പ്രമേയത്തിൽ തന്നെ അത് വന്നിരുന്നു. കൃഷി നശിച്ചവരുടേതടക്കമുള്ള കാര്യങ്ങളാണ് ചർച്ച ചെയ്യപ്പെട്ടതെങ്കിൽ ഇനി കേരളത്തിന്റെ കാർഷിക മേഖല പുനരുദ്ധരിക്കണമെങ്കിൽ നമ്മുടെ സംസ്ഥാനത്ത് കൃഷിക്കുവേണ്ടി മാത്രമായി ഒരു സ്പെഷ്യൽ പാക്കേജ് ആവിഷ്കരിക്കേണ്ടതായിട്ടുണ്ട്. കൃഷിയുടെ ഓരോ മേഖലകളെയും ബന്ധിപ്പിക്കാൻ കഴിയുന്ന വിധത്തിലുള്ള ഒരു പാക്കേജ് ആവിഷ്കരിച്ചെങ്കിൽ മാത്രമേ പ്രളയാനന്തര കേരളത്തിന്റെ സൃഷ്ടിയിൽ കർഷകരെ ഗവൺമെന്റ് പരിഗണിച്ചുവെന്ന് പറയാൻ കഴിയുകയുള്ളൂ. അതിനുള്ള എന്തെങ്കിലും നടപടികൾ ഇവിടെ ഉണ്ടായിട്ടുണ്ടോ? നയപ്രഖ്യാപനത്തിൽ ഒന്നും ഉണ്ടായിട്ടില്ല. ഇവിടെ നിലവിലുള്ള ധാരാളം

പ്രശ്നങ്ങളുണ്ട്, നിരവധിയായ ആവശ്യങ്ങൾ കർഷകർ ഉന്നയിക്കുന്നുണ്ട്. റബ്ബറിന്റെ വിഷയമെടുത്താൽ കൃഷി ചെയ്യാൻ പോലും കഴിയാത്ത പ്രതിസന്ധിയിലേയ്ക്ക് പോയിരിക്കുകയാണ്. കഴിഞ്ഞ ഗവൺമെന്റിന്റെ സമയത്ത് ബഹുമാന്യനായ മുൻ ധനകാര്യ വകുപ്പുമന്ത്രി കെ. എം. മാണി സാർ ബഡ്ജറ്റിലൂടെ 150 രൂപയുടെ റബ്ബർ വിലസ്ഥിരതാ ഫണ്ട് കൊണ്ടുവന്ന ഒരു പദ്ധതി മാത്രമാണ് ആശ്വാസം. ആ പദ്ധതിയെപ്പോലും ഞെക്കിക്കൊല്ലുന്ന വിധത്തിലുള്ള സമീപനം ഇപ്പോൾ ഗവൺമെന്റ് സ്വീകരിച്ചിരിക്കുകയാണ്. 150 രൂപയുടെ പദ്ധതി പോലും ഇപ്പോൾ ഫലപ്രദമായി മുന്നോട്ടുകൊണ്ടുപോകാൻ കഴിയുന്നില്ല എന്നതാണ് റബ്ബർകൃഷി മേഖലയുടെ അവസ്ഥ. ഞങ്ങളെല്ലാം എം.എൽ.എ.-മാർ എന്ന നിലയിലും പാർട്ടി എന്ന നിലയിലും കേരള കോൺഗ്രസിന്റെ തലത്തിൽ ബഹുമാനപ്പെട്ട മുഖ്യമന്ത്രിക്കും കൃഷി വകുപ്പുമന്ത്രിക്കും ധനകാര്യ വകുപ്പുമന്ത്രിക്കുമെല്ലാം സമർപ്പിച്ചിട്ടുള്ള നിവേദനത്തിൽ റബ്ബറിന്റെ അടിസ്ഥാന വില 200 രൂപയായി വർദ്ധിപ്പിക്കണമെന്ന ആവശ്യമുന്നയിച്ചിരുന്നു. എന്നാൽ അത് വർദ്ധിപ്പിച്ചില്ല എന്നുമാത്രമല്ല ഈ 150 രൂപപോലും കൊടുക്കാൻ താല്പര്യമെടുക്കാത്ത സമീപനം നിലനിൽക്കുകയാണ്. ആ റബ്ബർ വിലസ്ഥിരതാ പദ്ധതി തന്നെ

ഇല്ലായ്മ ചെയ്യുന്നതിലേയ്ക്കും വിസ്മരിക്കപ്പെടുന്ന വിധത്തിലേയ്ക്കും നമ്മുടെ സംസ്ഥാനത്തെ കാര്യങ്ങൾ വരികയാണ്. കാർഷികോല്പാദനം വർദ്ധിപ്പിക്കണം, നെൽകർഷകരെ കൂടുതലായി പരിഗണിക്കണം, ഹരിതകേരളം പദ്ധതിയുടെ ഭാഗമായി വ്യാപകമായി നെൽകൃഷി ചെയ്യണം ഇങ്ങനെയുള്ള നല്ല സന്ദേശങ്ങൾ ഗവൺമെന്റ് മുന്നോട്ട് വയ്ക്കുമ്പോൾ നെൽകർഷകർക്ക് കൊടുക്കാനുള്ള ഉല്പാദന ബോണസ് മൂന്നര വർഷക്കാലമായി മുടങ്ങിക്കിടക്കുന്നു. അത് കൊടുക്കാൻ കഴിഞ്ഞിട്ടില്ലെന്ന് റവന്യൂ വകുപ്പുമന്ത്രിയും കൃഷി വകുപ്പുമന്ത്രിയും നിയമസഭാംഗങ്ങൾക്ക് മറുപടി തന്നിരിക്കുകയാണ്. അങ്ങനെയാണെങ്കിൽ ഈ നയ പ്രഖ്യാപനത്തിന് എന്തർത്ഥമാണുള്ളത്? ഈ രാജ്യത്തെ കർഷകനെ ബാധിക്കുന്ന അടിസ്ഥാന പ്രശ്നങ്ങൾ പോലും അഡ്രസ് ചെയ്യാനും പരിഹരിക്കാനും കഴിയുന്നില്ലെങ്കിൽ, യാതൊരു നയവും വീക്ഷണവുമില്ലാത്ത ഗവൺമെന്റിനുവേണ്ടി കുറെയേറെ കാര്യങ്ങൾ വിശദീകരിക്കുന്ന ഒരു രേഖയെന്നതിനപ്പുറത്ത് കാര്യമായ പ്രയോജനം ചെയ്യാൻ കഴിയാത്ത ഒരു സ്ഥിതിയിലേയ്ക്ക് കാര്യങ്ങൾ മാറിയിരിക്കുകയാണ്. എല്ലാ മേഖലകളേയും ബന്ധപ്പെടുത്തിക്കൊണ്ട് കൃഷി സംരക്ഷിക്കപ്പെടാനും കാർഷികോല്പാദനം വർദ്ധിപ്പിക്കാനും കഴിയുന്ന വിധത്തിൽ കാർഷിക

മേഖലയുടെ പുനരുദ്ധാരണത്തിനുവേണ്ടി ഒരു സ്പെഷ്യൽ പാക്കേജ് ഗവൺമെന്റ് ആവിഷ്കരിക്കേണ്ടതായിട്ടുണ്ട്. കൃഷിയുടെ അനുബന്ധ മേഖലയായി നിൽക്കുന്ന ഏറ്റവും പ്രധാനപ്പെട്ട ഒരു സെക്ടറാണ് ക്ഷീരോല്പാദന മേഖല. ക്ഷീരകർഷകരുടെ പശുക്കൾ ചത്തുപോയതിന്റെ നഷ്ടംമൂലം പുതുതായി ഇനി ക്ഷീരകാർഷികമേഖലയിൽ നില്ക്കാൻ കഴിയാത്തതും വെള്ളപ്പൊക്കത്തിന്റെ കെടുതിയിൽ വീടുകൾ പോയതുപോലെ തൊഴുത്തും അതുമായി ബന്ധപ്പെട്ട കാര്യങ്ങളും നശിച്ചുപോയിരിക്കുകയാണ്. ഇതെല്ലാം പുനരാവിഷ്കരിക്കണമെങ്കിൽ ഇവിടത്തെ സാധാരണക്കാരായ കർഷക കുടുംബങ്ങൾക്ക് മാത്രമായി കഴിയുകയില്ല. അതുകൊണ്ട് ക്ഷീരകർഷകരെ സഹായിക്കാൻ കഴിയുന്ന വിധത്തിൽ, പശുക്കളെ വാങ്ങുന്നതിനുള്ള ധനസഹായം കൊടുക്കണം. വീട് നിർമ്മിക്കുന്നതുപോലെ തൊഴുത്ത് നിർമ്മിക്കുന്നതിനുള്ള സഹായം കൊടുക്കണം. ഇത്തരം കാര്യങ്ങൾ ഒരു സ്പെഷ്യൽ പാക്കേജിൽ ഉൾപ്പെടുത്തി മുൻഗണന നൽകിയാൽ മാത്രമേ അവരെ സഹായിക്കാൻ കഴിയുകയുള്ളൂ. പ്രളയക്കെടുതിയുടെ കാലഘട്ടത്തിൽ കർഷകരടക്കം എടുത്തിരിക്കുന്ന വായ്പ എങ്ങനെ തിരിച്ചടയ്ക്കാൻ കഴിയും? വളരെ ഗൗരവമായ ഈ പ്രശ്നം ബഹുമാനപ്പെട്ട മുഖ്യമന്ത്രിയുടെ ശ്രദ്ധയിലുൾപ്പെടെ

ചൂണ്ടിക്കാണിക്കുവാൻ ഞാൻ ആഗ്രഹിക്കുകയാണ്. എല്ലാ വായ്പകൾക്കും ഒരു വർഷത്തേക്ക് മൊറട്ടോറിയം പ്രഖ്യാപിച്ചുകൊണ്ട് ഗവൺമെന്റ് ഉത്തരവിറക്കി. ചീഫ് സെക്രട്ടറിയുടെ ആ ഉത്തരവ് നിയമസഭാംഗങ്ങൾക്കെല്ലാം ലഭിച്ചു. ഇപ്പോൾ ബാങ്കുകളെടുക്കുന്ന നിലപാടെന്താണ്? ഗവൺമെന്റ് അങ്ങനെ പല ഉത്തരവുകളും ഇറക്കും, ഇതൊന്നും ഇവിടെ ബാധകമല്ലെന്നുപറഞ്ഞ് സഹകരണ ബാങ്കുകളും നാഷണലൈസ്ഡ് ബാങ്കുകളും കർഷകർക്ക് ജപ്തി നോട്ടീസ് അയയ്ക്കുകയും എത്രയും പെട്ടെന്ന് പൈസ തിരിച്ചടച്ചില്ലെങ്കിൽ വീട് ജപ്തി ചെയ്യുമെന്നുപറഞ്ഞ് അവരെ ഭീഷണിപ്പെടുത്തുകയും പോലീസുമായി ചെല്ലുകയുമാണ്. അതിനുവേണ്ടി കോടതിയുടെ അനവാദം വാങ്ങുകയാണ്. കോടതിയുടെ അനവാദം കിട്ടിയാൽ ഉദ്യോഗസ്ഥർക്ക് ജപ്തിചെയ്യുകയേ മാർഗ്ഗമുള്ളൂ. ഈ സമയത്ത് ഇങ്ങനെ ജപ്തി നടപടിയിലേക്ക് പോയാൽ കർഷകരും മറ്റുള്ള ആളുകളും കേരളത്തിൽ എങ്ങനെ പിടിച്ചുനിൽക്കും? അതുകൊണ്ട് ബഹുമാനപ്പെട്ട മുഖ്യമന്ത്രി ഈ പ്രശ്നത്തിൽ ഗൗരവമായി ഇടപെടണം. ഗവൺമെന്റ് ഒരു വർഷത്തേക്ക് മൊറട്ടോറിയം പ്രഖ്യാപിച്ചിരിക്കുന്നത് വായ്പ എടുത്തിരിക്കുന്ന എല്ലാവർക്കും അതിന്റെ പ്രയോജനം കിട്ടുന്ന വിധത്തിൽ അത് നടപ്പാക്കാൻ കഴിയുന്ന സാഹചര്യം

ഉറപ്പുവരുത്തേണ്ടതുണ്ട്. സർക്കാരിന്റെ ഉത്തരവുണ്ടായിട്ടും ജപ്തി ചെയ്യാൻ വേണ്ടി ബാങ്കുകൾ കാണിക്കുന്ന ജനവിരുദ്ധവും നിഷേധാത്മകവുമായ നിലപാട് തിരുത്താൻ കഴിയുന്ന സാഹചര്യമുണ്ടാകണം. ഒരു വർഷത്തേക്ക് മൊറട്ടോറിയം പ്രഖ്യാപിച്ചത് നടപ്പാക്കാനും കർഷകരുടെ വായ്പാ കാലാവധി നീട്ടി കൊടുക്കാനും കഴിയുന്ന സാഹചര്യം ഉറപ്പുവരുത്തണം. അങ്ങനെ കൃഷിക്കാരേയും സാധാരണ ജനങ്ങളേയും സഹായിക്കാൻ കഴിയുന്ന നിലപാട് ഗവൺമെന്റ് സ്വീകരിക്കണം. പക്ഷെ അതിന് വിരുദ്ധമായ നിലപാട് നിലനില്ക്കുന്നുതുകൊണ്ട് കേരള ജനത ആശങ്കയോടെ ഈ സാഹചര്യങ്ങളെ നോക്കിക്കാണുന്നു. ഗവൺമെന്റിന്റെ നിലപാട് വ്യക്തമാക്കാൻ കഴിയാത്ത നിലയിലുള്ള സാഹചര്യങ്ങളാണ് ഈ നയപ്രഖ്യാപനത്തിലുള്ളത് എന്നുള്ളതുകൊണ്ട് ഞാൻ ഇതിനെ എതിർക്കുന്നു.

ശ്രീമതി പി. അയിഷാ പോറ്റി : സർ, ഭരണഘടനാ മൂല്യങ്ങളെ ഉയർത്തിപ്പിടിച്ചുകൊണ്ട്, ഒരു ജനാധിപത്യ സർക്കാർ എങ്ങനെയാണോ മുന്നോട്ട് പോകേണ്ടതെന്നുള്ളതിന്റെ ഗൃഹപാഠം നടത്തിക്കൊണ്ട് ശക്തമായ നിലപാടുകളിൽക്കൂടി സമൂഹത്തിലെ ജനവിഭാഗങ്ങളെയും കേരളത്തിന്റെ അടിസ്ഥാന വികസനത്തെയും ലക്ഷ്യമാക്കിക്കൊണ്ടുള്ള പദ്ധതികൾ

ആവിഷ്കരിച്ചുകൊണ്ടാണ് ഈ ഗവൺമെന്റ് മുന്നോട്ട് പോകുന്നത്. ഗവർണ്ണർ ഇവിടെ അവതരിപ്പിച്ച നയപ്രഖ്യാപനം അദ്ദേഹത്തിന്റേതല്ലെന്ന് എനിക്കുമുമ്പ് സംസാരിച്ച ശ്രീ. ഒ. രാജഗോപാൽ ഇവിടെ പറഞ്ഞു. ഗവൺമെന്റിന്റെ നയപ്രഖ്യാപനമാണ് അതിലൂടെ വന്നിട്ടുള്ളത്. അതിൽ ഒട്ടേറെ കാര്യങ്ങൾ പറഞ്ഞു. അതിലേയ്ക്ക് ഞാൻ വരുന്നതേയുള്ളൂ. ഈ സർക്കാർ അധികാരത്തിൽ വന്നതിനുശേഷം പൊതുമരാമത്തുവകുപ്പിൽ സമാനതകളില്ലാത്ത മാറ്റങ്ങളാണ് ഉണ്ടായിട്ടുള്ളത്. യുദ്ധകാലാടിസ്ഥാനത്തിലുള്ള വർക്കുകളും പൊളിഞ്ഞുപോകാത്ത റോഡുകളും നിർമ്മിച്ചുകൊണ്ടുള്ള ഒരു പുതിയ നയം സ്വീകരിച്ചിരിക്കുന്നത് നമുക്ക് കാണാൻ കഴിയും. ഇവിടെ ഒന്നും നടന്നിട്ടില്ലെന്ന് പ്രതിപക്ഷത്തിരിക്കുന്നവരൊക്കെ പറയുന്നത് കേട്ടു. കണ്ണ് തുറന്ന് നോക്കിയാലെ കാണാൻ കഴിയുകയുള്ളൂ. കണ്ണടച്ചിരുന്നാൽ ഒന്നും കാണാൻ കഴിയില്ല. കണ്ണടച്ച് ഇരുട്ടാക്കുമെന്ന് പറയുന്നതുപോലെയാണ് ഇവരൊക്കെ പറഞ്ഞുകൊണ്ടിരിക്കുന്നത്. 2017 ജനുവരി മാസം 10-ാം തീയതിയാണ് വലിയ വിടവോടുകൂടി ഏതാണ്ട് പാലം തകർന്നത്. അത് കേരളമാകെ ശ്രദ്ധിച്ചതാണ്. ആറ് മാസത്തിനുള്ളിൽ അത് പുനർനിർമ്മിച്ചുകൊണ്ട് കേരളത്തിന് തുറന്നുകൊടുത്ത സർക്കാറാണിത്. BM&BC- ചെയ്തുകൊണ്ടുള്ള

റോഡുകൾ. ഇതുപോലെ എത്രയത്ര കാര്യങ്ങൾ. അതുപോലെയാണ് ജലസംരക്ഷണവും കാർഷികമേഖലയും മെച്ചപ്പെടുത്തിക്കൊണ്ടിരിക്കുന്നത്. നാട്ടിലാകെ വളരെയധികം മാറ്റമാണുണ്ടായിട്ടുള്ളത്.

ജലസ്രോതസ്സുകളെ പുനരുജ്ജീവിപ്പിച്ചുകൊണ്ടുള്ള നടപടികൾ സ്വീകരിച്ചിട്ടുണ്ട്. വരട്ടാരക്കമുള്ള കാര്യങ്ങൾ ഇവിടെ എപ്പോഴും ചർച്ചചെയ്യുന്നതാണ്. കൊട്ടാരക്കര മുനിസിപ്പാലിറ്റിയിലെ 17 കിലോമീറ്റർ വരുന്ന പാണ്ടിവയൽതോട് 8-ാം തീയതി ബഹുമാനപ്പെട്ട മന്ത്രികൂടി പങ്കെടുത്ത് ഒരു ദിവസംകൊണ്ട് പുനരുദ്ധരിച്ചു. 15 ഏക്കർ സ്ഥലത്ത് വലിയ തോതിൽ നെൽകൃഷി ചെയ്തു. കൃഷിക്കാരെ സഹായിച്ചില്ലെന്ന് തൊട്ടുമുമ്പ് സംസാരിച്ച ബഹുമാനപ്പെട്ട അംഗം പറഞ്ഞു. പച്ചക്കറി കൃഷി വ്യാപിപ്പിക്കുന്നതിലും ജലസംരക്ഷണ പ്രവർത്തനങ്ങളിലും കുടിവെള്ള വിതരണത്തിലും മനുഷ്യസാധ്യമായിട്ടുള്ള എല്ലാകാര്യങ്ങളും ചെയ്തുകൊണ്ടാണ് ഈ സർക്കാർ മുന്നോട്ടുപോകുന്നത്.

അതുപോലെ ആരോഗ്യ മേഖലയെക്കുറിച്ച് എന്തെങ്കിലും പോരായ്മകൾ നിങ്ങൾക്ക് പറയാൻ കഴിയുമോ? ഓരോ ആശുപത്രികൾക്കും എന്തെല്ലാം സൗകര്യങ്ങളാണുണ്ടാക്കിയിട്ടുള്ളത്. ഒന്നും ചെയ്യുന്നില്ലെന്ന് നിങ്ങൾക്ക്

ഘടനയിൽ തട്ടി പറയാൻ കഴിയുമോ? കഴിഞ്ഞകാലങ്ങളെ അപേക്ഷിച്ച് വലിയ മാറ്റമാണുണ്ടായിരിക്കുന്നത്. കൊട്ടാരക്കര താലൂക്ക് ആശുപത്രിയിൽ ട്രോമാകെയർ സജ്ജമാക്കാമെന്ന് അന്നത്തെ വകുപ്പുമന്ത്രി എത്രപ്രാവശ്യം പറഞ്ഞതാണ്. അദ്ദേഹം ഇപ്പോൾ ഇവിടെയില്ല. ഇപ്പോഴാണ് അതിനുള്ള എല്ലാ സൗകര്യങ്ങളും നൽകിയത്. കഴിഞ്ഞ സർക്കാർ ഡയാലിസിസ് യൂണിറ്റ് തരാമെന്ന് പറഞ്ഞിട്ട് ഇപ്പോഴത്തെ സർക്കാരാണ് അത് തന്നത്. അതിന്റെ ഉദ്ഘാടനം കഴിഞ്ഞു. കൊട്ടാരക്കര സിവിൽ സ്റ്റേഷൻ കാട് കയറിക്കിടന്നു. അങ്ങനെ എല്ലാ പദ്ധതികളും നടക്കാതിരുന്നു. ബഹുമാനപ്പെട്ട പൊതുരാമത്ത് വകുപ്പുമന്ത്രി ഒരു മീറ്റിംഗ് വിളിച്ചുകൂട്ടി യുദ്ധകാലാടിസ്ഥാനത്തിൽ ഒന്നാംഘട്ടം തീർത്തു. രണ്ടാം ഘട്ടം ഈ ഗവൺമെന്റ് തന്നെ. അതിന്റെ വാർപ്പ് കഴിഞ്ഞു. ഇതുപോലെയാണ് ഓരോ കാര്യവും. കേരളത്തിലെ തൊഴിലന്വേഷകരെ സഹായിച്ചുകൊണ്ട് ഈ ഗവൺമെന്റ് ചെയ്യുന്ന കാര്യങ്ങൾ കേൾക്കണം. സ്ഥലത്തിന് അംഗീകാരം തന്നുവെന്നതല്ലാതെ ഒരു പണിയും തുടങ്ങിയിട്ടില്ലായിരുന്നുവെന്നുള്ള കാര്യം ആത്മാർത്ഥതയോടെ ഓർക്കേണ്ടതാണ്.

ഈ സർക്കാർ വന്നതിനുശേഷം സ്കിൽ പാർക്കിന്റെ ടെണ്ടർ നടപടികൾ

ആരംഭിച്ചു. 2017 ജനുവരി മാസം 4-ാം തീയതി ആരംഭിച്ച ഏറ്റവും ബൃഹത്തായ അന്താരാഷ്ട്ര നിലവാരത്തിലുള്ള അസ്സാപിന്റെ സ്കിൽ പാർക്കിംഗിന്റെ പണി പൂർത്തീകരിച്ച് ഫെബ്രുവരി മാസം 2-ാം തീയതി ജനങ്ങൾക്കായി തുറന്നുകൊടുക്കുകയാണ്. ഈ ഗവൺമെന്റ് തൊഴിൽ അന്വേഷകരെ സഹായിക്കുകയല്ലേ; ഇത് കാണാതിരിക്കാൻ കഴിയുമോ; യുദ്ധകാലാടിസ്ഥാനത്തിലാണ് ഓരോ കാര്യങ്ങളും ചെയ്തുപോകുന്നത്.

സ്ത്രീകളുമായി ബന്ധപ്പെട്ട വിഷയങ്ങളിൽ സുരക്ഷ ഒരുക്കുന്നതിലും അവർക്കെതിരായി വരുന്ന പ്രശ്നങ്ങളിൽ കേസെടുക്കുന്നതിലുമെല്ലാം എന്തെല്ലാം മാറ്റങ്ങളാണ് ഉണ്ടായിക്കൊണ്ടിരിക്കുന്നത്. വൈദ്യുതി മേഖലയിൽ പവർ കട്ടും ലോഡ് ഷെഡിങ്ങും ഇല്ലാത്ത ഒരു സംവിധാനമാണ് ഇവിടെയുള്ളത്. രണ്ടുവർഷമായി ഇതൊന്നും ഉണ്ടായിട്ടില്ല. സൗരോർജ്ജം ഉൾപ്പെടെ 132 മെഗാവാട്ട് വൈദ്യുതി പുതുതായി ഉല്പാദിപ്പിക്കാനും പ്രസരണ ശൃംഖലമേഖല ശക്തിപ്പെടുത്താനും കഴിഞ്ഞു. മുടങ്ങിക്കിടന്ന ജലവൈദ്യുത പദ്ധതികളുടെ പണി വളരെ വേഗത്തിൽ കൊണ്ടുപോകാൻ കഴിഞ്ഞു. ഉപഭോക്താക്കൾക്ക് വിവരസാങ്കേതികവിദ്യ അടിസ്ഥാനമാക്കിയുള്ള നിരവധി സേവനങ്ങൾ ചെയ്തുകൊടുക്കാൻ കഴിഞ്ഞിട്ടുണ്ട്. ഈ സർക്കാർ പതിനൊന്ന് മേഖലയിൽ

ഒന്നാമതായി വന്നിട്ടുണ്ട്. ഇവരെല്ലാം ഈ സർക്കാരിനെ കുറച്ചപ്പോഴേക്കു നോക്കൂ. ബി.ജെ.പി. ഗവൺമെന്റിനുപോലും ഈ അംഗീകാരം തരേണ്ടിവന്നത് നല്ല നിലയിലുള്ള പ്രവർത്തനം ഉള്ളതുകൊണ്ടല്ലേ. സമഗ്ര വിദ്യാഭ്യാസ സംരക്ഷണ യജ്ഞത്തിലൂടെ സമാനതകളില്ലാത്ത മാറ്റങ്ങളാണ് വിദ്യാഭ്യാസ മേഖലയിലുണ്ടാക്കുന്നത്. രക്ഷാകർത്താക്കളുടെ പോക്കറ്റ് ചോരാതെ താഴെത്തട്ടുമുതൽ മുകളറ്റംവരെ മികച്ച വിദ്യാഭ്യാസം കിട്ടുന്നുവെന്നുള്ളതാണ് അതുകൊണ്ടുള്ള ഗുണം. ഭാരിച്ച ഫീസ് കൊടുത്ത് സ്വാശ്രയ സ്കൂളുകളിൽ പഠിക്കുന്നവർക്ക് അതെല്ലാം ഒഴിവാക്കി, ജനങ്ങൾക്ക് ആശ്വാസകരമായ നടപടിയാണ് വരുന്നത്. ഓരോ സ്ഥലത്തുമുള്ള സ്കൂളുകൾ പരിശോധിച്ചാൽ വളരെ ക്യാളിറ്റിയുള്ള വിദ്യാഭ്യാസമാണ് എൽ.കെ.ജി. മുതലുള്ള ഗവൺമെന്റ് സ്കൂളുകളിൽ കൊടുക്കുന്നതെന്ന് കാണാൻ കഴിയും. അതുപോലെ മെഡിക്കൽ കോളേജ് അടക്കമുള്ള സർക്കാർ ആശുപത്രികളുടെ ഭൗതിക സാഹചര്യങ്ങൾ മെച്ചപ്പെടുത്തിയപ്പോൾ ജനങ്ങളുടെ പോക്കറ്റാണ് ചോരാതെ വന്നിട്ടുള്ളത്. നല്ല നിലയുള്ള സഹായമാണ് ലഭിക്കുന്നത്. ഇതൊന്നും കാണാതെ പോകാൻ കഴിയുമോ; ഇത് ജനങ്ങളെ സഹായിക്കുകയല്ലേ? ഈ സർക്കാരിന്റെ തുടക്കം മുതൽ പാവങ്ങളുടേയും സാധാരണക്കാരുടേയും ഒപ്പം നിന്നുകൊണ്ട് സമ്പൂർണ്ണ

വൈദ്യുതീകരണം ഉൾപ്പെടെ ചെയ്യുമ്പോഴാണ് ഇവിടെ ഓഖി ദുരന്തം വന്നത്. അതിനെയും ഈ സർക്കാർ അതിജീവിച്ചു. അതുകഴിഞ്ഞ് സംസ്ഥാന സർക്കാരിന്റെ നികുതിപിരിക്കാനുള്ള അവകാശംപോലും എടുത്തുകൊണ്ടുകൊണ്ട് ജി.എസ്.ടി. കൊണ്ടുവന്നു. അപ്പോഴും ഈ സർക്കാർ അതിജീവിച്ചു. അങ്ങനെ പൊയ്കൊണ്ടിരിക്കുമ്പോഴാണ് കേരളത്തിലെ മുഴുവൻ ജനങ്ങളെയും പ്രയാസത്തിലാക്കിക്കൊണ്ട് വലിയ പ്രളയം വന്നത്. അപ്പോഴും ശ്രദ്ധിക്കേണ്ട ഒരു കാര്യം, എന്തിനാണ് ഈ സർക്കാരിനെ നിങ്ങൾ കുറ്റംപറയുന്നത്? മനഃസ്സാക്ഷിയുണ്ടെങ്കിൽ കുറ്റം പറയാൻ കഴിയുമോ? സുഖമില്ലാതിരുന്നിട്ടുപോലും (ഇവിടെ പറയുന്നത് ശരിയാണോയെന്ന് എനിക്കറിയില്ല) സ്വന്തം കാര്യം മാറ്റിവെച്ചിട്ട് ജനങ്ങളെ സഹായിക്കാൻ ഒരു മുഖ്യമന്ത്രിയുണ്ടായിരുന്നു. തോരാതെ ചെയ്യുന്ന മഴവന്നപ്പോൾ എങ്ങനെയാണ് മുന്നോട്ടുപോകുന്നത്; എന്താണ് ഇവിടെ സംഭവിക്കാൻ പോകുന്നത് എന്ന ആശങ്കയോടും വലിയ പ്രയാസത്തോടും ഇരിക്കുമ്പോൾ ധൈര്യമായിരിക്കൂ, നമ്മൾ അതിജീവിക്കുമെന്ന് പറയാൻ ഒരു മുഖ്യമന്ത്രി ഇവിടെയുണ്ടായിരുന്നു. മുഖ്യമന്ത്രിയെ പുകഴ്ത്താൻ ഇത് പറയുന്നത്. മന്ത്രിസഭ ഒന്നാകെ നിന്നു, ഉദ്യോഗസ്ഥരെ ഒന്നാകെ നിർത്തി, ഈ കേരളത്തിലെ സമസ്ത വിഭാഗം

ജനങ്ങളേയും ജാതിമത ഭേദമന്യേ ഒരുമിപ്പിച്ചുകൊണ്ട് ബോധശ്രദ്ധയെ ആകർഷിച്ച ഒരു പ്രവർത്തനം നടത്താൻ തന്റേടവും ഇച്ഛാശക്തിയുമുള്ള ഒരു ഗവൺമെന്റും അതിന് നേതൃത്വം കൊടുക്കുന്ന മുഖ്യമന്ത്രിയും കൂടെ നിൽക്കുന്ന മന്ത്രിമാരും ഉണ്ടായതുകൊണ്ടല്ലേ ഈ പ്രവർത്തനങ്ങളെല്ലാം നടത്താൻ സാധിച്ചത്. ആ കൂട്ടായ്മ നഷ്ടപ്പെടുത്തുന്ന തരത്തിലുള്ള നടപടികളല്ലേ പിന്നീട് സ്വീകരിച്ചത്? സെപ്റ്റംബർ 28-ാം തീയതി സുപ്രീംകോടതിയുടെ ഒരു വിധി വന്നു. ബഹുമാനപ്പെട്ട ഒരംഗം ഇതിനെക്കുറിച്ച് ഇവിടെ പറഞ്ഞു. ശബരിമല വിഷയം സംസാരിക്കണമെന്ന് ഞാൻ വിചാരിച്ചതല്ല. പക്ഷേ, ഇവിടെ പറഞ്ഞതുകൊണ്ട് അതിനെക്കുറിച്ച് സംസാരിക്കാതിരിക്കാൻ നിവൃത്തിയില്ല. ഞാനൊരു വിശ്വാസിയാണെന്ന് പറയുന്നതിൽ എനിക്ക് ഒരു വിഷമവുമില്ല. അന്ധവിശ്വാസം അശേഷമില്ലെന്നുള്ളത് ഒരു സംശയവുമില്ലാത്ത കാര്യമാണ്. നായനാരോ ഇ.എം.എസ്.-ഓ മറ്റാരെങ്കിലുമോ 1991-ലെ വിധിക്കെതിരായി എന്തെങ്കിലും പറഞ്ഞാ എന്ന് അദ്ദേഹം ഇവിടെ ചോദിച്ചത്. 2018-ൽ ഈ വിധി വരുന്നതുവരെയും ആരും ഒന്നും പറഞ്ഞില്ല. ശബരിമലയിൽ കയറണമെന്ന് ബഹുമാനപ്പെട്ട കേരള മുഖ്യമന്ത്രിയോ ഈ ഗവൺമെന്റോ പറഞ്ഞില്ല. പരമോന്നത കോടതിയായ സുപ്രീംകോടതിയിൽ ഈ

വിഷയങ്ങളെല്ലാം ചർച്ച ചെയ്തു. തന്ത്രീ കക്ഷിയായിരുന്നു. നാണമുണ്ടോ ഇങ്ങനെ സംസാരിക്കാൻ? സുപ്രീംകോടതിയിലെ എല്ലാ വിഭാഗത്തിന്റെയും വാദം കേട്ടിട്ടാണ് ഭരണഘടനാ ബഞ്ച് ഒരു തീരുമാനമെടുത്തത്. അതിന്മേൽ ഇവരെല്ലാം ചേർന്ന് മറ്റൊരു റിവ്യൂ ഹർജി കൊടുത്തപ്പോൾ വിധോജിപ്പ് പ്രകടിപ്പിച്ച ജസ്റ്റിസ് ഇന്ദു മൽഹോത്രപോലും സ്റ്റേ കൊടുക്കണമെന്ന് പറഞ്ഞില്ലെന്നുവെച്ചാൽ അതിന്റെ അർത്ഥമെന്താണ്? ഒരു വക്കീലായ എനിക്ക് ഇതേ മനസ്സിലാക്കാൻ കഴിയുന്നുള്ളൂ. തീർച്ചയായും ഒരു സ്റ്റേ വേണ്ട. എന്തുകൊണ്ട് ആ ജഡ്ജിപോലും ഒരു സ്റ്റേ കൊടുക്കണമെന്ന് പറഞ്ഞില്ല? സ്റ്റേ ഇല്ലെന്ന് എടുത്തുപറഞ്ഞുകൊണ്ടാണ് ആ വിധി വന്നിട്ടുള്ളതെന്ന് ആലോചിക്കണം. തീർച്ചയായും സ്ത്രീകളെ ഇത്രയേറെ ആക്ഷേപിച്ച ഒരു കാലമുണ്ടായിട്ടുണ്ടോയെന്ന് ചിന്തിച്ച് നോക്കൂ. നിങ്ങൾക്കെല്ലാം അമ്മയും പെങ്ങളുമാരുള്ളതല്ലേ? ഇത് അനുവദിക്കാൻ കഴിയുമോ? സ്ത്രീയുടെ ജൈവികമായ കാര്യങ്ങൾ പറഞ്ഞുകൊണ്ട് പത്തിനും അമ്പതിനുമിടയ്ക്ക് പ്രായമുള്ളവർക്ക് ഇതെല്ലാം തീർന്നുവെന്നാണോ നിങ്ങൾ വിചാരിക്കുന്നത്? പത്ത് വയസ്സിനുമുമ്പ് ഇതൊന്നുമില്ലെന്നാണോ; അതോ അമ്പത് വയസ്സ് കഴിഞ്ഞാൽ തീർന്നെന്നാണോ; പുരുഷന്മാർക്കുമില്ലേ ജൈവികമായ കാര്യങ്ങൾ;

എതുകൊണ്ടാണ് സ്ത്രീയെ മാത്രം മാറ്റിനിർത്തുന്നത്? എത്രയോ സ്ത്രീകൾ അവിടെ പോയിട്ടുണ്ട്. വല്ലതും സംഭവിച്ചോ? ഈശ്വരൻ എല്ലാറ്റിലും വലുതാണെന്നല്ലേ നിങ്ങളൊക്കെ വിചാരിക്കുന്നത്. വിശ്വാസികളാണെങ്കിൽ ഓർക്കണം, ഭഗവാൻ സ്ത്രീയും പുരുഷനും എന്നുള്ള വ്യത്യാസമില്ല. ഏത് പ്രായമായാലും ഒരുപോലെയാണ്. അവിടെ എത്രയോ പേർ പോയിട്ടുണ്ടെന്ന് നമുക്കെല്ലാമറിയാം. ഒന്നും സംഭവിച്ചില്ലല്ലോ. ഭഗവാൻ അങ്ങനെ ഇഷ്ടമല്ലായിരുന്നെങ്കിൽ ആരും അവിടെ കയറില്ലല്ലോ. അതിനൊന്നും ഒരു സംശയവും വേണ്ട. ബി.ജെ.പി.-യും കോൺഗ്രസുമുൾപ്പെടെയുള്ളവർ പറഞ്ഞതെല്ലാം ദൃശ്യമാധ്യമങ്ങൾ വീണ്ടും വീണ്ടും കാണിക്കുന്നുണ്ട്. എങ്ങനെയാണ് ലജ്ജയില്ലാതെ നാല് വോട്ടിനുവേണ്ടി ഈ നിലപാട് മാറ്റുന്നത്? അന്നും കേരളത്തിന്റെ മുഖ്യമന്ത്രിയും മന്ത്രിമാരും ഞങ്ങളും പറഞ്ഞു. നമ്മുടെ നിലപാട് ശരിയാണെന്ന് സത്യസന്ധമായും നീതിയോടെയും ചർച്ചകളോടെയും പറഞ്ഞു.

മി. ഡെപ്യൂട്ടി സ്പീക്കർ: സമയം കഴിഞ്ഞു. പ്ലീസ് കൺക്ലൂഡ്...

ശ്രീമതി പി. അയിഷാ പോറ്റി: അതുകൊണ്ട് ഒരു കാരണവശാലും ഈ

കാര്യങ്ങൾ അംഗീകരിക്കുന്നില്ല. നിങ്ങൾ ഓർത്തോളൂ ഈ നാട്ടിലെ

സ്ത്രീകളെല്ലാം ഇത് എണ്ണി വെച്ചിട്ടുണ്ട്. കുറെ സ്ത്രീകൾ വന്നുവെന്നുപറഞ്ഞ് അവരെ പേടിപ്പിച്ച് കൊണ്ടുവന്നു. അവിടെ ആരും കയറാത്തതെന്നോ; പേടിച്ച് പോകാൻ പറ്റുമോ? നാമജപം എന്നുപറയുന്നത് ഭക്തിയോടെ ജപിക്കേണ്ടതാണ്. ശരണമന്ത്രം ജപിക്കേണ്ടതും സ്വാമി ശരണം പറയേണ്ടതും വഴക്കണ്ടാക്കാനും നാട്ടുനീളെ പോകാനുമല്ല.

മി. ഡെപ്യൂട്ടി സ്പീക്കർ: യെസ്...യെസ്... പ്ലീസ് കൺക്ലൂഡ്....പ്ലീസ്

കൺക്ലൂഡ്.... സമയം കഴിഞ്ഞു.

ശ്രീമതി പി. അയിഷാ പോറ്റി: ശബരിമല കയറുന്ന സ്ത്രീകളെ

അടിച്ചോടിക്കുന്ന ഇത്ര കാടത്തമുള്ള ഒരു സംസ്ഥാനമായി കേരളം മാറിയെന്നുള്ളത് ലോകം മുഴുവൻ കാണുകയല്ലേ. ഇത് തീർച്ചയായും നിങ്ങളെ തിരിച്ചടിക്കും. അതിൽ യാതൊരു സംശയവുമില്ല. സ്ത്രീകളും ചെറുപ്പക്കാരും ഇതെല്ലാം മനസ്സിൽ വെച്ചിട്ടുണ്ടെന്ന് നിങ്ങൾ ഓർക്കുക. വോട്ടിനുവേണ്ടി ഇങ്ങനെ ഒരു നിലപാട് എടുക്കുന്നത് ഒരിക്കലും ശരിയല്ല. പ്രായഭേദമന്യേ പ്രവേശനം കൊടുക്കണമെന്ന് ബഹുമാനപ്പെട്ട ഒ. രാജഗോപാൽ പോലും 1999-ലെ പത്രത്തിൽ പറഞ്ഞതാണ്.

മി. ഡെപ്യൂട്ടി സ്പീക്കർ: യെസ്... യെസ്...പ്ലീസ് കൺക്ലൂഡ്

മാധം...സമയം കഴിഞ്ഞു... സമയം കഴിഞ്ഞു.

ശ്രീമതി പി. അയിഷാ പോറ്റി: സ്ത്രീകളെ മാറ്റി നിർത്തണമെന്ന്

ബി.ജെ.പി.-യുടെയും ആർ.എസ്.എസ്-ന്റെയും ധാരാളം ആളുകൾ പറയുന്നുണ്ട്.

അതുകൊണ്ട് ഇത്തരം കാര്യങ്ങളൊക്കെ ഈ നാട്ടിലെ ജനങ്ങൾ കണ്ണുതുറന്ന്

കാണും. ജനങ്ങളാണ് വലുത്. ഞങ്ങൾ അതാണ് വിശ്വസിക്കുന്നത്. അവർ

ഇതെല്ലാം കണ്ടുകൊണ്ട് പ്രതികരിക്കുമെന്ന കാര്യത്തിൽ സംശയമില്ല. ഈ

നന്ദിപ്രമേയത്തെ പിന്താങ്ങിക്കൊണ്ട് ഞാൻ എന്റെ വാക്കുകൾ

ഉപസംഹരിക്കുന്നു.

ശ്രീ. എം. ഉമ്മർ: സർ, ഞാൻ ഈ നന്ദിപ്രമേയത്തെ എതിർക്കുന്നു.

1937-ൽ, കേരളത്തിലെ ആദ്യ സർവ്വകലാശാലയായ തിരുവിതാംകൂർ

സർവ്വകലാശാലയിൽ ശാസ്ത്രപ്രതിഭയായ ആൽബർട്ട് ഐൻസ്റ്റീനെ വൈസ്

ചാൻസലറാക്കാനായി ക്ഷണിച്ചു. ആരായിരും രൂപയാണ് ശമ്പളം നിശ്ചയിച്ചത്.

അന്നത്തെ ദിവാൻ സർ സി.പി.-ക്ക് നാലായിരം രൂപയായിരുന്നു

ശമ്പളമുണ്ടായിരുന്നത്. അതിനേക്കാൾ വലിയ ശമ്പളം കൊടുത്ത് ആൽബർട്ട്

ഐൻസ്റ്റീൻ എന്ന ശാസ്ത്രജ്ഞനെ നമ്മുടെ സർവ്വകലാശാലയുടെ വൈസ്

ചാൻസലറാക്കാൻ ക്ഷണിച്ചു പാരമ്പര്യമുള്ള ഒരു രാജ്യമാണ് നമ്മുടേത്.

അദ്ദേഹം അത് നിരസിച്ചെങ്കിൽപ്പോലും നമുക്ക് അങ്ങനെ പ്രതിഭകളെ കണ്ടെത്താനും അവരെ സ്വീകരിക്കാനുമൊക്കെയുള്ള വിശാല മനഃസ്ഥിതിയുണ്ടായിരുന്നു. അത് ഒരു ചരിത്രമായി ഇന്ന് അവശേഷിക്കുകയാണ്. അതിനുശേഷം അങ്ങനെ ഒരു നിയമനമുണ്ടായത് അടുത്ത കാലത്താണ്. അതിന് ഇന്റർവ്യൂ ഉണ്ടായിട്ടില്ല, ചട്ടങ്ങൾ ഉണ്ടായിട്ടില്ല. എല്ലാ ചട്ടങ്ങളും മറികടന്ന് ശ്രീ. കെ. ടി. ആദിബ് എന്നയാളെ ന്യൂനപക്ഷ വികസന ധനകാര്യ കോർപ്പറേഷന്റെ ജനറൽ മാനേജറായി നിയമിച്ചു. അതും ഒരു ചരിത്രമായി നിലനിൽക്കുകയാണ്. പ്രസ്തുത നിയമനം പ്രശ്നമായപ്പോൾ 'എനിക്ക് ആത്മാഭിമാനമുള്ളതുകൊണ്ട് ഞാൻ രാജിവെച്ചുപോകുകയാണ് എന്നാണ് അദ്ദേഹം പറഞ്ഞത്. പക്ഷേ, നിയമിച്ച മന്ത്രിക്ക് ആത്മാഭിമാനമില്ലാത്തതുകൊണ്ട് അദ്ദേഹം ഇപ്പോഴും ആ സ്ഥാനത്ത് തുടരുകയാണെന്നുള്ളത് വിരോധാഭാസമാണ്. ഖണ്ഡിക 28-ൽ 'ഗോത്രബന്ധു' സ്കീം നടപ്പിലാക്കുമെന്ന് പറഞ്ഞിട്ടുണ്ട്. 'ഗോത്രബന്ധു സ്കീം' നടപ്പിലാക്കിയില്ലെങ്കിലും മന്ത്രിബന്ധു സ്കീം വളരെ ഭംഗിയായി നടപ്പിലാക്കുന്നതിൽ ഈ ഗവൺമെന്റ് വിജയിച്ചിട്ടുണ്ടെന്ന് പറയാതിരിക്കാൻ നിവൃത്തിയില്ല. ഇപ്പോൾ നവോത്ഥാനത്തിന്റെ കാലഘട്ടമാണല്ലോ.

നവോത്ഥാനമെന്ന് പറയുമ്പോൾ നമുക്ക് ഇറ്റലിയിലെ ഫ്രാൻസിസ്കോ പെട്രാർക്ക, രാജാറാം മോഹൻറോയി, ശ്രീനാരായണ ഗുരു തുടങ്ങി ലോകത്തും ഇന്ത്യയിലുമൊക്കെയുള്ള നവോത്ഥാന നായകന്മാരെ ഓർമ്മ വരും. ഇപ്പോൾ നവോത്ഥാനമെന്ന് കേൾക്കുമ്പോൾ നമുക്ക് ഓർമ്മ വരുന്നത് സി. പി. സുഗതനെയാണ്. സി. പി. സുഗതന്റെ പാരമ്പര്യം വളരെ മഹത്തരമായിരിക്കാം. അത് ഉൾക്കൊണ്ടുകൊണ്ടായിരിക്കാം അദ്ദേഹത്തിനെ വനിതാ മതിൽ സംഘടിപ്പിക്കുന്നതിന്റെ ജോയിന്റ് കൺവീനറായി നിയമിച്ചത്. ഇത് ശ്രീ. കെ. ടി. ആദിബിനെ നിശ്ചയിച്ചതുപോലെ പെട്ടെന്നായിരുന്നു നിയമന ഉത്തരവ് കൊടുത്തത്. ഹാദിയയുടെ അച്ഛന്റെ സ്ഥാനത്ത് താനായിരുന്നെങ്കിൽ അവളുടെ തട്ടം വലിച്ചുകീറി ഉടലും തലയും രണ്ടാക്കി ജയിലിൽ പോകുമായിരുന്നുവെന്ന് ശ്രീ. സുഗതൻ പറയുകയുണ്ടായി. ഇവിടെ സ്ത്രീ സമത്വത്തിനുവേണ്ടി പോരാടിയ, ബാബറി മസ്ജിദ് തകർത്തപ്പോൾ കർസേവ നടത്തിയിട്ടുള്ള ആളാണിത്. അങ്ങനെയുള്ള ഒരാളാണ് വനിതാ മതിലിന്റെ കൺവീനറായി, നവോത്ഥാന നായകനായി വന്നിട്ടുള്ളത്. വനിതാ മതിലിനെ സംബന്ധിച്ച് പറയുമ്പോൾ, ദോഷൈകദൃക്കുകളായ ആളുകൾ അതിനെ വർഗ്ഗീയ മതിലെന്നും പറയുന്നുണ്ട്. വർഗ്ഗീയം എന്ന വാക്കുതന്നെ ഇപ്പോൾ ഡിക്ഷണറിയിൽ

ഇല്ലാതായിരിക്കുകയാണ്. ഈ മതിൽ വന്നതോടുകൂടി വർഗ്ഗീയമെന്ന വാക്കുതന്നെ രാജ്യത്തുനിന്ന് പോയി. ഇപ്പോൾ ഇവിടം സമാധാനവും മതസൗഹാർദ്ദതയുമുള്ള ഒരു രാജ്യമായതിനാൽ വർഗ്ഗീയമെന്ന വാക്കുതന്നെ പറയാൻ കഴിയാത്ത ഒരു സാഹചര്യം നിലനിൽക്കുകയാണ്. നവോത്ഥാന മ്യൂസിയം സ്ഥാപിക്കാൻ ഉദ്ദേശിക്കുന്നുവെന്ന് പറയുന്നു. അത് വളരെ നല്ല കാര്യമാണ്. ഗവർണ്ണറുടെ പ്രസംഗത്തിൽ മൂന്നോ നാലോ സ്ഥലത്ത് മ്യൂസിയം സ്ഥാപിക്കുമെന്ന് പറയുന്നുണ്ട്. നവോത്ഥാനത്തിനുവേണ്ടി പ്രവർത്തിച്ച ആളുകളുടെ സ്മരണയ്ക്കുവേണ്ടി എന്തെങ്കിലും ഇതിനകത്ത് വയ്ക്കേണ്ട. അങ്ങനെ വരുമ്പോൾ ശ്രീ. സുഗതന്റെ പ്രവർത്തനമെന്ന് പറയപ്പെടുമ്പോൾ, ബാബറി മസ്ജിദ് പൊളിച്ച കല്ലുകളുണ്ട്. ആ കല്ലുകൾ കൊണ്ടുപോയി ഈ മ്യൂസിയത്തിൽ വക്കുന്നത് നല്ലതാണ്. വരുംതലമുറയ്ക്ക് ഈ നവോത്ഥാന നായകൻ ചെയ്ത കാര്യങ്ങൾ എന്താണെന്ന് പഠിക്കാൻ അത് ഉപകരിക്കുമെന്നാണ് എനിക്ക് പറയാനുള്ളത്. ഇങ്ങനെയുള്ള ആളുകളാണ് നവോത്ഥാനം നടപ്പിലാക്കി എന്നുപറയുന്നത്. അതുപോലെ തന്നെ, പേരാമ്പ്ര പള്ളിക്കുന്നേരെ ഒരു കല്ലേറുണ്ടായി. ഒരു പാർട്ടിക്കാരൻ അവിചാരിതമായി അല്ലെങ്കിൽ ഒരു ബഹളത്തിനിടയിൽ ഒരു കല്ലേറുണ്ടാക്കിയത് ഞാനത്ര

വലുതായി കാണുന്നില്ല. പക്ഷേ, ഇവിടെ പ്രശ്നമെന്താണ്? 154 വച്ച് പേരാമ്പ്ര പോലീസ് അവിടെ കേസെടുക്കുകയുണ്ടായി. അതിൽ ഒന്നാം പ്രതിയായ അഖിൽദാസ് സി.പി.ഐ.(എം).-ന്റെ ബ്രാഞ്ച് കമ്മിറ്റിയുടെ സെക്രട്ടറിയാണ്. ഒന്നാംപ്രതിയായ അഖിൽദാസിനോടൊപ്പം ഇരുപതോളം ആളുകൾക്കെതിരെ കേസെടുത്തപ്പോൾ, കേസെടുത്ത പോലീസിന്റെ ആർജ്ജവത്തെ അഭിനന്ദിക്കുന്നതിനുപകരം അപ്പോൾത്തന്നെ പ്രതികരിച്ച ചില മന്ത്രിമാർ അത് തെറ്റായിപ്പോയെന്ന് പറഞ്ഞു. പോലീസിന് തെറ്റുപറ്റിയെന്ന് മന്ത്രി അപ്പോൾത്തന്നെ സർട്ടിഫിക്കറ്റ് നൽകുകയാണ്. മന്ത്രി എഫ്.ഐ.ആർ. കണ്ടോ? ഒന്നും കാണാതെ അദ്ദേഹം സർട്ടിഫിക്കറ്റ് നൽകുകയാണ്. അതുപോലെതന്നെ, തിരുവനന്തപുരത്തെ യൂണിവേഴ്സിറ്റി കോളേജിൽ രണ്ട് മന്ത്രിമാർ ഇരിക്കുമ്പോൾ രണ്ട് മന്ത്രിമാർക്കും അകമ്പടിയെന്നോണം പോലീസ് തെരഞ്ഞുകൊണ്ടിരിക്കുന്ന, പോലീസുകാരെ ആക്രമിച്ച ഒരു എസ്.എഫ്.ഐ. നേതാവ് അവിടെ കൂട്ടിരിക്കുകയാണ്. അങ്ങനെയൊക്കുമ്പോൾ പോലീസിന് എവിടെയും പോയി തെരയേണ്ടിവരും. ഒരുപാട് സഹോദരിമാരെപ്പറ്റിയും ഉമ്മ, പെങ്ങളുമാരെക്കുറിച്ചും പറയുകയുണ്ടായി. ഏതായാലും ഒരു പെങ്ങളുംകൂടി ഉണ്ടെന്നതിൽ എനിക്ക് അഭിമാനം തോന്നുന്നു. ഏത് മാർക്സിസ്റ്റ് പാർട്ടി

ഓഫീസിലായിരുന്നാലും പ്രതികൾ ഒളിച്ചിരിക്കുന്നുണ്ടെങ്കിൽ അവിടെ പോയി പരിശോധിക്കുന്നതിന് ചൈത്ര എന്ന ഒരു ഐ.പി.എസ്. പെങ്ങൾ ഇവിടെ ഉണ്ടെന്നതിൽ എനിക്ക് അഭിമാനമുണ്ട്. എല്ലാവരെയും അങ്ങനെ ചെറുതാക്കി കാണേണ്ട കാര്യമില്ല. അവർക്കെതിരെ എന്ത് നടപടിയെടുക്കണമെന്നുള്ളതാണ് ഇപ്പോൾ പരിശോധിച്ചുകൊണ്ടിരിക്കുന്നത്.

മി. ഡെപ്യൂട്ടി സ്പീക്കർ: പോയിന്റിലേയ്ക്ക് വത്ര. സമയം പോകുന്നു.

ശ്രീ. എം. ഉമ്മർ: സർ, ഞാൻ ഇപ്പോൾ അവസാനിപ്പിക്കാം. ഇവിടെ അമ്പത് ലക്ഷം വനിതകൾ പങ്കെടുത്ത വനിതാ മതിൽ സംഘടിപ്പിച്ചു എന്നാണ് പറയുന്നത്. ഇതിനുവേണ്ടി അമ്പത് ലക്ഷം കല്ലുകളാണ് ഉപയോഗിച്ചിട്ടുള്ളത്. അതിൽ നിന്ന് തെരിച്ചുപോയ ഒരു കല്ല് ചെന്നുവീണത് സി.പി.ഐ.(എം).-ന്റെ പാർട്ടി ഓഫീസിലാണ്. അതാണ് ചൈത്ര. ചതിക്കുഴിയിൽ വീണുവെന്ന് അതിൽ പങ്കെടുത്ത ആളുകൾതന്നെ പറഞ്ഞല്ലോ. വനിതാമതിൽ എന്നത് ചതിക്കുഴിയായിരുന്നുവെന്ന് സാംസ്കാരിക നായകന്മാരായി നിങ്ങൾ കൊട്ടിപ്പോഷിച്ച ആളുകൾ തന്നെ പറയുകയുണ്ടായില്ലേ. അതിൽപ്പെട്ട ആളുകൾതന്നെ ഞങ്ങൾ വഞ്ചിതരായി, അത് ഞങ്ങളെ വഞ്ചിക്കലായിരുന്നുവെന്ന് മനസ്സിലാക്കിയെന്നുപറയുന്നു. അതുകൊണ്ട്, ഈ

അമ്പതുലക്ഷം ആളുകളുടെ എണ്ണം കണക്കാക്കി, നിങ്ങൾ കൊണ്ടുപോയി ചതിച്ച ആളുകളൊക്കെത്തന്നെ വരാനിരിക്കുന്ന തെരഞ്ഞെടുപ്പിൽ പോളിംഗ് ബൃത്തിൽ പ്രതികരിക്കും. അവർ നിങ്ങൾക്കെതിരായി, നിങ്ങളുടെ പൊള്ളയായ വാഗ്ദാനങ്ങൾക്കെതിരായി പ്രതികരിക്കുമെന്ന കാര്യത്തിൽ എനിക്ക് യാതൊരു സംശയവുമില്ല. അതുകൊണ്ട് ഈ ഗവൺമെന്റ് നടത്തിയിട്ടുള്ള നന്ദിപ്രമേയം വെറും പൊള്ളയാണ്.

മി. ഡെപ്യൂട്ടി സ്പീക്കർ: സമയം കഴിഞ്ഞു. പ്ലീസ് കൺക്ലൂഡ്.

ശ്രീ. എം. ഉമ്മർ: എന്റെ സർക്കാർ പൗരന്മാരുടെ ജീവനും സ്വത്തിനും സംരക്ഷണം നൽകാൻ പ്രതിജ്ഞാബദ്ധമാണെന്നാണ് ഖണ്ഡിക 19-ൽ പറഞ്ഞിട്ടുള്ളത്. അപ്പോൾ ഇങ്ങനെ പ്രതിജ്ഞാബദ്ധമായ സർക്കാരാണ് രണ്ട് മന്ത്രിമാർ കയറുന്ന സ്ഥലത്ത് പ്രതികൾക്ക് അനായാസം വിലസാനുള്ള അവസരം ഉണ്ടാക്കിക്കൊടുക്കുന്നത്. ഇങ്ങനെ പ്രതിജ്ഞാബദ്ധമാണെന്ന് പറഞ്ഞ ഗവൺമെന്റാണ് സി.പി.ഐ.(എം). ഓഫീസുകളിൽ പ്രതികൾക്ക് ഒളിത്താവളങ്ങൾ ഉണ്ടാക്കിക്കൊണ്ടിരിക്കുന്നത്. ഇങ്ങനെ പ്രഖ്യാപിച്ച ഈ ഗവൺമെന്റാണ് പള്ളിക്കുന്നേരെ കല്ലെറിഞ്ഞ ആളുകൾക്ക് സ്വീകരണം കൊടുത്തത്. ഇങ്ങനെയൊരു സംഭവം കേരളത്തിന്റെയോ ഇന്ത്യയുടെയോ

ചരിത്രത്തിൽത്തന്നെയുണ്ടായിട്ടില്ല. പേരാമ്പ്ര പള്ളിക്കുന്നേരെ കല്ലെറിഞ്ഞ പാർട്ടി സെക്രട്ടറിക്ക് തെറ്റുപറ്റിയെങ്കിൽ അയാളെ പുറത്താക്കേണ്ടതിനപകരം അദ്ദേഹത്തെ ചുവന്നഹാരം അണിയിച്ചുകൊണ്ട് തെരുവിൽക്കൂടി കൊണ്ടുപോകുന്നതിന്റെ സന്ദേശമെന്താണ്? അത് സുഗതന്റെ സന്ദേശമാണ്. പള്ളി പൊളിച്ച സുഗതനെ ജോയിന്റ് കൺവീനറാക്കിയെങ്കിൽ പള്ളിക്കുന്നേരെ കല്ലെറിഞ്ഞ ബ്രാബ്ബർ സെക്രട്ടറിയെ ഞങ്ങൾ ഇനിയും ഉയരങ്ങളിലേക്കെത്തിക്കുമെന്നുള്ള ഈ സന്ദേശമാണോ നവോത്ഥാനത്തിന് നൽകാനുള്ളത് എന്നാണ് എനിക്ക് ചോദിക്കാനുള്ളത്. അപ്പോൾ ഈ പറയപ്പെടുന്ന നവോത്ഥാനം പൊള്ളയായ നവോത്ഥാനമാണ്. ചരിത്രത്തിൽ ആദ്യമുണ്ടായിട്ടുള്ള നവോത്ഥാനങ്ങളെയൊക്കെതന്നെ പരിഹസിക്കുന്ന ഒരു നവോത്ഥാനമാണിത്. അതുകൊണ്ട് നവോത്ഥാന നായകന്മാരായി വന്നിട്ടുള്ള ആളുകളെ കണ്ടാൽതന്നെ ഈ നവോത്ഥാനത്തിൽ നിങ്ങൾക്ക് എത്രമാത്രം ആത്മാർത്ഥതയുണ്ടാകുമെന്ന് മനസ്സിലാക്കി ഈ നന്ദിപ്രമേയത്തെ എതിർത്തുകൊണ്ട് ഞാൻ അവസാനിപ്പിക്കുന്നു.

ശ്രീ. കാരാട്ട് റസാഖ്: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപനത്തെ ഞാൻ പൂർണ്ണമായും പിന്തുണയ്ക്കുകയാണ്. ചിലർ ചരിത്രം

വായിക്കുന്നു. ചിലർ ചരിത്രം സൃഷ്ടിക്കുന്നു. ഈ സർക്കാർ ചരിത്രം സൃഷ്ടിക്കുകയാണ്. സംസാരിക്കാൻ പറ്റുമോ എന്നാണ് ചോദിച്ചത്. സംസാരിക്കാൻ പറ്റുമെന്ന് ബോധ്യമുള്ള ഒരു എം.എൽ.എ. നിയമസഭയെ തെറ്റിദ്ധരിപ്പിക്കുന്നത് വളരെ മോശമായ ഒരു കാര്യമാണ്. മറ്റുഭാഗത്തും ശ്രീ. കെ. എം. ഷാജി ഉണ്ടെന്നുള്ളത് ഓർക്കുന്നത് നല്ലതായിരിക്കും.....
(.....ബഹളം.....)

മി. ഡെപ്യൂട്ടി സ്പീക്കർ: പ്ലീസ് പ്ലീസ്. തടസ്സപ്പെടുത്തരുത്. അദ്ദേഹം സംസാരിക്കട്ടെ.

ശ്രീ. കാരാട്ട് റസാഖ്: ഇപ്പോൾ ബഹുമാന്യനായ എം. ഉമ്മർ എം.എൽ.എ. ഇവിടെ സൂചിപ്പിച്ചത് പേരാമ്പ്ര പള്ളിക്ക് നേരെ ബോംബെറിഞ്ഞ് ആക്രമിച്ചുവെന്നാണ്. ഇത് സാധാരണ പറയുന്ന ഒരു കാര്യമാണ്. ഇടതുപക്ഷ ജനാധിപത്യ മുന്നണി എന്ന് അധികാരത്തിൽ വന്നിട്ടുണ്ടോ ആ സമയത്തൊക്കെ മുസ്ലീം ലീഗിന്റെ ആളുകൾ പ്രചരിപ്പിക്കുന്നതാണ്, പള്ളിക്ക് ബോംബെറിഞ്ഞു, പള്ളിയിൽ മൂത്രമൊഴിച്ചു, നബീസൂനെ ബലാത്സംഗം ചെയ്തു എന്നൊക്കെ. ഇതൊക്കെ പ്രചരിപ്പിച്ചുകൊണ്ടാണ് ഇവർ മുന്നോട്ടുപോകുന്നത്. ഇതൊക്കെ ജനങ്ങൾ

മനസ്സിലാക്കിയിട്ടുണ്ട്. പ്രത്യേകിച്ച് മുസ്ലീം ലീഗിന്റെ ആളുകൾ
മനസ്സിലാക്കിയിട്ടുണ്ട്. ഇതൊന്നും എക്കാലത്തും മുന്നോട്ടുകൊണ്ടുപോകാൻ
സാധിക്കില്ല. അത്തരം പൊള്ളയായിട്ടുള്ള കാര്യങ്ങളൊക്കെ
നിർത്തിവയ്ക്കുന്നതായിരിക്കും മുസ്ലീംലീഗിന് നല്ലത് എന്നാണ് എനിക്ക്
ആമുഖമായി സൂചിപ്പിക്കാനുള്ളത്. ഈ സർക്കാർ വിദ്യാഭ്യാസ, ആരോഗ്യ,
കാർഷിക, പാർപ്പിട, പൊതുമരാമത്ത് രംഗങ്ങളിൽ വളരെ നല്ല രീതിയിൽ
മുന്നേറ്റമുണ്ടാക്കിയിട്ടുള്ള ഒരു സർക്കാരാണ്. ഈ സർക്കാരിന്റെ ഇത്തരം
മേഖലയിലുള്ള പ്രവർത്തനങ്ങൾക്കുനേരെ പ്രതിപക്ഷം കണ്ണടച്ച്
ഇരുട്ടാക്കുകയാണ്. ഈ സർക്കാർ എല്ലാ മേഖലയിലും വികസനപരമായ
മുന്നേറ്റമുണ്ടാക്കിയിട്ടുണ്ട് എന്നുള്ള കാര്യം അവർക്കറിയാം. ഇതിന്റെയൊക്കെ
ഗുണം അവരും അനുഭവിക്കുന്നുണ്ടല്ലോ. കഴിഞ്ഞ സർക്കാരിന്റെ കാലത്ത്
വിദ്യാലയങ്ങൾക്ക് ഒരു നയാപൈസപോലും കൊടുത്തിട്ടില്ലായിരുന്നു. ഇപ്പോൾ
പ്രതിപക്ഷ എം.എൽ.എ.-മാർക്ക് മൂന്ന് കോടി, അഞ്ച് കോടി, ഒരു കോടിയും
കിട്ടിയിട്ടില്ലേ? ഇതൊക്കെ കിട്ടിയിട്ടും ഞങ്ങൾക്ക് കിട്ടിയില്ല
എന്നുപറയുവാനാണ് ഇവർ ശ്രമിച്ചുകൊണ്ടിരിക്കുന്നത്. ആരോഗ്യരംഗത്തെ
ആശുപത്രികളുടെ കാര്യം പരിശോധിച്ചാൽ, ആർദ്രം പദ്ധതിയിലുൾപ്പെടുത്തി

എൽ.ഡി.എഫ്.-ന് മാത്രമല്ല പ്രതിപക്ഷ കക്ഷികൾക്കും അതിന്റെ ആനുകൂല്യങ്ങൾ കിട്ടിയിട്ടുണ്ട്. ഇതൊക്കെ കിട്ടിയിട്ടുള്ളവർ തന്നെയാണ് ഈ ആനുകൂല്യങ്ങൾ നിഷേധിച്ചുകൊണ്ടുള്ള നിലപാടുകൾ സ്വീകരിച്ച് മുന്നോട്ട് പോകുന്നത്. പൊതുമരാമത്ത് രംഗത്ത് തകർന്നുപോയ എല്ലാ റോഡുകളും പൂർണ്ണമായിട്ടും നല്ല രൂപത്തിലേക്ക് പൂർത്തീകരിച്ചിരിക്കുകയാണ്. BMBC റോഡുകളുടെ കാര്യത്തിൽ പ്രതിപക്ഷത്തിനോ ഭരണപക്ഷത്തിനോ പ്രത്യേക പരിഗണന ഇല്ലാതെ എല്ലാ എം.എൽ.എ.-മാർക്കും തുല്യമായ നീതി നടപ്പിലാക്കിക്കൊണ്ടാണ് പൊതുമരാമത്ത് മന്ത്രി അദ്ദേഹത്തിന്റെ പ്രവർത്തനം നടത്തിക്കൊണ്ടിരിക്കുന്നത്.

ശബരിമലയിലെ വിഷയമാണ് ഇവിടെ പ്രധാനമായും ചർച്ച ചെയ്യപ്പെട്ടിട്ടുള്ളത്. കഴിഞ്ഞ നിയമസഭാ സമ്മേളനത്തിൽ പ്രതിപക്ഷം എല്ലാ ദിവസവും സഭ ബഹിഷ്കരിച്ചത് ശബരിമലയുമായി ബന്ധപ്പെട്ട കാര്യങ്ങൾക്കാണ്. കേരളത്തിന്റെ മുഖ്യമന്ത്രി ഏതെങ്കിലും ഒരു തീരുമാനമെടുത്തുകൊണ്ട് സ്ത്രീകൾക്ക് പ്രവേശനം അനുവദിച്ചതല്ല ഈ ശബരിമല വിഷയം. ബഹുമാനപ്പെട്ട സുപ്രീംകോടതി, സ്ത്രീകൾക്കും പ്രവേശനമാവാം എന്നു പറഞ്ഞതാണ്. പ്രസ്തുത വിഷയത്തെ ഇവിടത്തെ

പ്രതിപക്ഷ നേതാക്കളും ബി.ജെ.പി. നേതാക്കളും സ്വാഗതം ചെയ്തു. പിന്നീട് രണ്ട് കക്ഷികളും കൂടിച്ചേർന്നുകൊണ്ട് അവിടെ കലാപങ്ങളുണ്ടാക്കാനാണ് ശ്രമിച്ചത്. അവിടത്തെ സമാധാനാന്തരീക്ഷം നഷ്ടപ്പെടുന്ന രൂപത്തിലേക്കാണ് പ്രവർത്തിച്ചത്. അവിടെ വർഗ്ഗീയത ഉണ്ടാക്കുന്നതിനുവേണ്ടിയുള്ള ശ്രമങ്ങളാണ് അവർ നടത്തിയത്. ബഹുമാനപ്പെട്ട മുഖ്യമന്ത്രി ഇവിടെ പ്രത്യേകം നിയമം കൊണ്ടുവന്ന് ഏതെങ്കിലും ഒരു വിഭാഗത്തെ തകർക്കുവാനോ അല്ലെങ്കിൽ സ്ത്രീകൾക്ക് പ്രത്യേകം അവകാശം കൊടുക്കുവാനോ അല്ല തീരുമാനിച്ചത്. സുപ്രീംകോടതി വിധി നടപ്പിലാക്കേണ്ടത് ഒരു ഭരണകർത്താവിന്റെ അവകാശമാണ്. ആ നിയമമാണ് ഇവിടെ നടപ്പിലാക്കാൻ ശ്രമിച്ചത്. ആ നിയമം നടപ്പിലാക്കാൻ ശ്രമിച്ചപ്പോൾ കഴിഞ്ഞ സമ്മേളനത്തിൽ പരിപൂർണ്ണമായിട്ടും സഭ ബഹിഷ്കരിച്ചുകൊണ്ട് നിയമസഭാ നടപടികൾ തകർക്കുന്ന തരത്തിലുള്ള പ്രവർത്തനങ്ങൾക്കാണ് ഇവർ നേതൃത്വം കൊടുത്തിട്ടുള്ളത്. ഇത് ആരോടാണ് വെല്ലുവിളിക്കുന്നത്. ബഹുമാനപ്പെട്ട സുപ്രീംകോടതിയോടല്ലേ ഇവർ വെല്ലുവിളിക്കുന്നത്. സുപ്രീംകോടതിയോട് വെല്ലുവിളിച്ചുകൊണ്ട് ഒരു ഭാഗത്ത് വർഗ്ഗീയതയും മറ്റു ഭാഗത്ത് സമാധാന അന്തരീക്ഷവും നഷ്ടപ്പെടുന്ന രൂപത്തിലേക്കാണ് ഇവരുടെ പ്രവർത്തനങ്ങൾ

ഉണ്ടായിട്ടുള്ളത്. ഇവിടെ കേരളത്തിലെ ഇടതുപക്ഷത്തും വലതുപക്ഷത്തുമുള്ള എല്ലാ വിഭാഗം ആളുകളും വനിതാ മതിൽ സംഘടിപ്പിക്കാൻ തീരുമാനിച്ചു. അതിനെ വർഗ്ഗീയമതിൽ ആയിട്ടാണ് ഇവർ ചിത്രീകരിച്ചത്. എന്തിനാണ് വർഗ്ഗീയമതിൽ; വർഗ്ഗീയമതിൽ എന്നൊരു സംഭവമില്ലല്ലോ. വനിതാ മതിലാണുള്ളത്. വനിതാമതിലിന്റെ പേരുപോലും ഉൾക്കൊള്ളാൻ കഴിയാത്ത ആളുകളാണ് ഈ വനിതകൾക്കെതിരായി ഇവിടെ നിലകൊള്ളുന്നത് എന്നുള്ളത് സംശയമില്ലാത്ത ഒരു കാര്യമാണ്. ഇന്ന് പ്രതിപക്ഷം ഈ സഭയിൽനിന്നും ഇറങ്ങിപ്പോകുകയുണ്ടായി. പ്രളയവുമായി ബന്ധപ്പെട്ട കാര്യങ്ങളിലാണ് അവർ സഭയിൽനിന്നും ഇറങ്ങിപ്പോയത്. ഈ പ്രളയത്തിന്റെ തുടക്കം എന്റെ നിയോജകമണ്ഡലത്തിലാണ്. എന്റെ നിയോജകമണ്ഡലത്തിലെ കട്ടിപ്പാറ പഞ്ചായത്തിലെ കരിഞ്ചോലയിലായിരുന്നു ആദ്യത്തെ പ്രളയത്തിന് തുടക്കംകുറിച്ചത്. 14 പേരാണ് അതിൽ മരിച്ചത്. ഒരുപാട് പേർക്ക് വീടുകളും കൃഷികളും നഷ്ടപ്പെട്ടു. അങ്ങനെ വലിയൊരു ദുരന്തമാണ് കട്ടിപ്പാറയിൽ ഉണ്ടായത്. ആ പ്രളയത്തിൽ 13 ദിവസംകൊണ്ടാണ് ഗവൺമെന്റ് ആനുകൂല്യങ്ങൾ കൊടുത്തിട്ടുള്ളത്. മരിച്ച ഓരോ ആളുകൾക്കും 4 ലക്ഷം രൂപ വീതം 13 ദിവസംകൊണ്ട് കൊടുത്തു.

പ്രതിപക്ഷ കക്ഷികൾ ഇവിടെ പറഞ്ഞു ഒരു നയാപൈസ പോലും കൊടുത്തിട്ടില്ലെന്ന്, എന്താണ് ഇത്, ഇവർക്ക് കണ്ണും കാതും ഇല്ലേ? കണ്ണും കാതും നഷ്ടപ്പെടുപോയ ഒരു പ്രതിപക്ഷമായി ഇവർ അധഃപതിച്ചുപോയിട്ടുണ്ടെന്നുള്ളത് സംശയമില്ലാത്ത കാര്യമാണ്. 'മലയാളികളേ നവകേരള സൃഷ്ടിക്കു വേണ്ടി നിങ്ങൾ സഹായിക്കൂ. നിങ്ങൾ മുന്നോട്ടു വരൂ' എന്നാണ് ലോകമലയാളികളോട് കേരളത്തിന്റെ ബഹുമാന്യനായ മുഖ്യമന്ത്രി പറഞ്ഞത്. എല്ലാവരും അത് ഏറ്റെടുത്തു. മറ്റ് സംസ്ഥാനങ്ങളിലെ ആളുകൾ, രാഷ്ട്രങ്ങൾപോലും മുഖ്യമന്ത്രിയുടെ വാക്കുകൾ ഏറ്റെടുത്തു. അപ്പോൾ ഇവിടെ നടക്കുന്നതെന്താണ്? ഇതിനെ നിസ്സഹകരിച്ചുകൊണ്ട് തകർക്കാൻ, ഈ കേരളത്തിൽ പ്രളയമുണ്ടായപ്പോൾ ആ പ്രളയത്തിലകപ്പെട്ട ആളുകൾക്ക് സഹായം കൊടുക്കുന്ന നടപടി സ്വീകരിക്കുന്നതിനുവേണ്ടിയുള്ള പ്രവർത്തനങ്ങൾക്ക് നേതൃത്വം കൊടുക്കുന്നത് ഇവർ തടസ്സപ്പെടുത്തുകയാണ്. പാവപ്പെട്ട ജനവിഭാഗത്തോടാണ് വെല്ലുവിളിക്കുന്നത്. വീടുകൾ നഷ്ടപ്പെടുപോയ ആളുകൾ, കിടപ്പാടമില്ലാത്ത ആളുകൾ അങ്ങനെ എല്ലാം നഷ്ടപ്പെടുപോയ ആളുകൾക്കായി പുനസൃഷ്ടിക്കുവേണ്ടി പ്രവർത്തിച്ചപ്പോൾ ബഹുമാനപ്പെട്ട മുഖ്യമന്ത്രിയുടെ വീട്ടിലേയ്ക്കല്ല അതിന്റെ ആനുകൂല്യങ്ങൾ പോകുന്നത്, മറിച്ച് ഈ

സമൂഹത്തിനും രാജ്യത്തിനും സംസ്ഥാനത്തിനും വേണ്ടിയാണ്. അതുപോലും മനസ്സിലാക്കാതെയാണ് പ്രതിപക്ഷം ഇതിനെ ശക്തമായി എതിർത്തുകൊണ്ടിരിക്കുന്നത്. ആനുകൂല്യങ്ങൾ മുഴുവനും കൊടുക്കുകയുണ്ടായി, കൊടുത്തത് ഇന്നും അവർ അറിഞ്ഞിട്ടില്ല എന്നാണ് പറയപ്പെടുന്നത്. ആ നിലയ്ക്കുള്ള പ്രവർത്തനങ്ങളാണ് പ്രതിപക്ഷ ഭാഗത്തുനിന്നും ഉണ്ടായികൊണ്ടിരിക്കുന്നത്. പ്രതിപക്ഷം കുറച്ചുകൂടി ചിന്തിക്കുവാനും ആലോചിക്കുവാനുമുള്ള തരത്തിലേയ്ക്ക് നീങ്ങേണ്ടതുണ്ടെന്നാണ് എനിക്കിവിടെ സൂചിപ്പിക്കുവാനുള്ളത്. അങ്ങനെ നീങ്ങുമ്പോൾ മാത്രമേ ക്രിയാത്മകമായിട്ടുള്ള നിലപാടുമായി അവർക്ക് മുമ്പോട്ടുപോകാൻ സാധിക്കുകയുള്ളൂ. ആ സാഹചര്യത്തിലേയ്ക്ക് ഇവർക്ക് തിരിച്ചുപോകാൻ സാധിക്കട്ടെ. കേരളത്തിന്റെ പുനസൃഷ്ടിക്കുവേണ്ടി മുഖ്യമന്ത്രി ഇടപെടുന്ന എല്ലാ പ്രവർത്തനങ്ങളും അവരും ഉൾക്കൊണ്ടുകൊണ്ടുള്ള ഒരു സംവിധാനത്തിലേയ്ക്ക് പോകണം. കേന്ദ്രഭരണം നമുക്കെതിരായി പ്രവർത്തിക്കുമ്പോൾ അതിനെ അതിജീവിക്കാൻ നമ്മൾ എല്ലാവരും ഒറ്റക്കെട്ടായി പോകേണ്ടതുണ്ട്. അതിനുവേണ്ടിയുള്ള പ്രവർത്തനമാണ് ഈ നയപ്രഖ്യാപനത്തിലൂടെ കടന്നുവരുന്നത്. ആ നയപ്രഖ്യാപനത്തിന് സർവ്വപിന്തുണയും ഒരിക്കൽക്കൂടി അറിയിച്ചുകൊണ്ട്

ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. അനൂപ് ജേക്കബ്: സർ, ഞാൻ ഈ നന്ദിപ്രമേയത്തെ എതിർക്കുകയാണ്. ഗവർണ്ണർ ഇവിടെ അവതരിപ്പിച്ച നയപ്രഖ്യാപനം വെറും പൊള്ളയായ പ്രഖ്യാപനങ്ങൾ മാത്രമായി കണക്കാക്കേണ്ടതായിട്ട് വരും. കഴിഞ്ഞ വർഷത്തെ ഗവർണ്ണറുടെ പ്രസംഗത്തിൽ വിദ്യാഭ്യാസ മേഖലയെ സംബന്ധിച്ച് അദ്ദേഹം പറഞ്ഞ കാര്യം ഞാനിവിടെ വായിക്കാം. സ്വകാര്യ അൺ എയ്ഡഡ് സ്കൂളുകളിൽ അറിവുപകർന്നുകൊടുക്കുന്ന അധ്യാപകർക്ക് ഏറ്റവും കുറഞ്ഞ വേതനം ഉറപ്പാക്കേണ്ടത് എന്റെ സർക്കാർ അംഗീകരിക്കുന്നു. അതിനാൽ അധ്യാപനവൃത്തിയിൽ അടിസ്ഥാനവേതനം ഉറപ്പാക്കുന്നതിന് താൽപ്പര്യമുള്ളവരെ ആകർഷിക്കുന്നതിനുമായി അധ്യാപകരുടെ മിനിമം വേതനം ആക്ട് എന്ന നിയമം ഉണ്ടാക്കുന്നതുമാണ്. കഴിഞ്ഞ നയപ്രഖ്യാപനത്തിൽ ബഹുമാനപ്പെട്ട ഗവർണ്ണറെക്കൊണ്ട് ഈ സർക്കാർ വായിപ്പിച്ചതാണിത്. ഒരു വർഷം പിന്നിടുമ്പോൾ എന്തുസംഭവിച്ചു എന്നതിനെക്കുറിച്ചറിയാൻ പൊതുജനത്തിന് താൽപ്പര്യമുണ്ടെന്ന് ഓർമ്മപ്പെടുത്താൻ ഞാൻ ആഗ്രഹിക്കുകയാണ്. ഈ സംസ്ഥാനത്തെ ക്രമസമാധാന നില കഴിഞ്ഞ രണ്ടു വർഷത്തിനിടയിൽ ഏറ്റവുമധികം ചർച്ച

ചെയ്യപ്പെട്ട വിഷയമാണ്. പരിപൂർണ്ണമായി തകർന്ന ക്രമസമാധാന പാലനമാണ് ഇന്ന് കേരളത്തിലുള്ളതെന്ന് ഒരു വാസ്തവമാണ്. ഈ കഴിഞ്ഞ ഹർത്താലുകളിലുണ്ടായ വ്യാപകമായ ആക്രമണങ്ങൾ ഇന്റലിജൻസിന്റെ സമ്പൂർണ്ണമായ പരാജയവും വീഴ്ചയുമായി നമുക്ക് കാണാൻ കഴിയും. അതിന് തടയിടുവാൻ ഗവൺമെന്റിന് കഴിഞ്ഞില്ലായെന്നത് വളരെ വാസ്തവമാണ്. ഇവിടെ പോലീസ് സംവിധാനത്തെ ഭരണത്തിന്റെ തണലിൽ അകപ്പെടുത്തിയിരിക്കുകയാണ്. നിയമസഭയിലെ കഴിഞ്ഞ സെഷനിൽ കുറേ ഡി.വൈ.എഫ്.ഐ. നേതാക്കൾ താലൂക്ക് ആശുപത്രിയിൽ നടത്തിയ അതിക്രമത്തെക്കുറിച്ച് 3909-ാം നമ്പരായി ഞാനൊരു ചോദ്യം ചോദിച്ചു. ഇതുവരെ അതിനുള്ള മറുപടി എനിക്ക് ലഭിച്ചിട്ടില്ല. സി.പി.ഐ.(എം.)- കാർ പ്രതികളായിട്ടുള്ള കേസുകളിൽ ഗവൺമെന്റ് ബോധപൂർവ്വമായി നിശ്ശബ്ദത പാലിക്കുകയാണ്. സാധാരണക്കാർക്ക് ഒരു നീതിയും സി.പി.ഐ.(എം) നേതാക്കളോ പ്രവർത്തകരോ പ്രതികളായിട്ടുള്ള കേസുകളിൽ മറ്റൊരു സമീപനവുമാണ് ഗവൺമെന്റ് ഇവിടെ സ്വീകരിക്കുന്നത്. ഇവിടെ ഒരു വനിത ഐ.പി.എസ്. ഓഫീസർക്കുണ്ടായ അനുഭവം നമ്മൾ കേട്ടു, അതിനെക്കുറിച്ച് ചർച്ച ചെയ്തു. അവർ അവരുടെ റൂട്ടീനായിട്ടുള്ള ഡ്യൂട്ടിയുടെ ഭാഗമായി

ചെയ്തതാണ്. അതിനുപരിയായി അതിനെ കാണാൻ കഴിയുകയില്ല. പക്ഷെ ഇവിടെ സംഭവിച്ചത് അവർക്കുനേരെ ശക്തമായ താക്കീത് ഗവൺമെന്റിന്റെ ഭാഗത്തുനിന്നുമുണ്ടായി. അതും ഒരു വനിതാ ഐ.പി.എസ്. ഓഫീസർക്കെതിരെയെയാണ്. ഇവിടെ സ്ത്രീമുന്നേറ്റത്തെക്കുറിച്ചും നവോത്ഥാനത്തെക്കുറിച്ചും സംസാരിക്കുമ്പോൾ നിങ്ങളുടേത് സെലക്ടീവ് നവോത്ഥാനമാണെന്നുള്ള തിരിച്ചറിവ് ഇന്ന് പൊതുസമൂഹത്തിന് ഉണ്ടായിരിക്കുന്നുവെന്ന് സൂചിപ്പിക്കുവാൻ ഞാൻ ആഗ്രഹിക്കുകയാണ്. കാർഷിക മേഖലയിലുണ്ടായിരിക്കുന്ന തളർച്ചയെ സംബന്ധിച്ച് ഈ നയപ്രഖ്യാപനത്തിൽ യാതൊരു പ്രതീക്ഷകളും ഉണ്ടാകുന്നില്ലായെന്നത് വളരെ പ്രതിഷേധം ഉളവാക്കുന്ന ഒന്നാണ്. അതിന് ശക്തമായ പ്രതിഷേധം രേഖപ്പെടുത്തുകയാണ്. ഇവിടെ റബ്ബർ കർഷകരുടെ കാര്യം സൂചിപ്പിച്ചു. കഴിഞ്ഞ ഗവൺമെന്റാണ് കർഷകർക്ക് 150/- രൂപ അടിസ്ഥാന വില നൽകിയത്. അത് വർദ്ധിപ്പിക്കണമെന്ന് പല പ്രാവശ്യം ഉന്നയിച്ചിട്ടും അക്കാര്യത്തിൽ ഗവൺമെന്റ് ഒരനുകൂല സമീപനം സ്വീകരിച്ചിട്ടില്ല. ഇപ്പോൾ റബ്ബർ മേഖലയിൽ പരിസ്ഥിതി അനുകൂല സുസ്ഥിര നയങ്ങൾ രൂപപ്പെടുവരിക്കയാണെന്ന് റിപ്പോർട്ടുകളുണ്ട്. ഇതിനെ സംബന്ധിച്ച് റബ്ബർ

മേഖലയിൽ കർഷകരുടെ ഇടയിൽ വലിയ ആശങ്കയുണ്ട്. ഇതുസംബന്ധിച്ച് ഗവൺമെന്റ് പരിശോധന നടത്തേണ്ടതായിട്ടുണ്ട്. അതുമായി ബന്ധപ്പെട്ട് ഗവൺമെന്റ് നയം വ്യക്തമാക്കേണ്ട ഒരു വിഷയവുമാണ്. നെൽകർഷകരുടെ ആരംഭകോടിയോളം രൂപ വരുന്ന ഇൻഷുറൻസ് ആനുകൂല്യം ഈ ഗവൺമെന്റ് നഷ്ടപ്പെടുത്തി. അവിടെ കൃത്യമായ നിലയിൽ സംഭരണം നടക്കുന്നില്ല. അതോടൊപ്പം ഇൻഷുറൻസ് നിക്ഷേപമുൾപ്പെടെ കർഷകരെ വലിയൊരു പ്രതിസന്ധിയിലേക്ക് തള്ളിവിട്ടിരിക്കുകയാണ്. കാർഷിക മേഖലയിലെ നഷ്ടത്തെക്കുറിച്ച് പറയുമ്പോൾ വാഴ കൃഷിക്കാർക്ക് 95 രൂപ കൊടുത്തത് ഇനി ദയവായി പറയരുത്. പ്രളയത്തിനുശേഷം കാർഷിക മേഖലയുടെ തകർച്ചയിൽ എല്ലാം നഷ്ടപ്പെട്ട കർഷകർക്ക് ഏതെങ്കിലും തരത്തിലുള്ള പാക്കേജ് പ്രഖ്യാപിക്കുവാൻ ഈ ഗവൺമെന്റിന് കഴിഞ്ഞിട്ടില്ലെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഒരു കാര്യം കൂടി സൂചിപ്പിച്ചിട്ട് ഞാൻ അവസാനിപ്പിക്കുകയാണ്. പ്രളയബാധിതരുടെ പുനരധിവാസത്തിന് വ്യക്തികളും സന്നദ്ധസംഘടനകളും നൽകുന്ന തുകകൊണ്ടാണ് അവർക്ക് വീടുവെച്ചുകൊടുക്കുകയും ഭൂമി വാങ്ങിച്ചുകൊടുക്കുകയും ചെയ്യുന്നത്. അതിനകത്ത് ഗവൺമെന്റ് സ്റ്റാമ്പ് ഡ്യൂട്ടി ഇളവ് പ്രഖ്യാപിച്ചത് സ്വാഗതാർഹമായൊരു

പദ്ധതിയാണ്. എന്നാലത് 2019 മാർച്ച് 31-ന് അവസാനിക്കുകയാണ്. അത് ദീർഘിപ്പിച്ചുകൊടുക്കാനുള്ള നടപടി ഗവൺമെന്റിന്റെ ഭാഗത്തുനിന്നും ഉണ്ടാകണമെന്ന് സൂചിപ്പിക്കുവാൻ ഞാൻ ആഗ്രഹിക്കുന്നു. ഈ ഗവൺമെന്റിന്റെ പ്രധാനപ്പെട്ട വിഷയങ്ങൾ ഒന്നുതന്നെ പ്രതിപാദിക്കാത്ത നയപ്രഖ്യാപനത്തെയും അതിനോടനുബന്ധിച്ചുവന്നിരിക്കുന്ന നന്ദിപ്രമേയത്തെയും ഞാൻ പരിപൂർണ്ണമായി എതിർക്കുകയാണ്.

ശ്രീ. എം. സ്വരാജ്: സർ, ഈ നയപ്രഖ്യാപനത്തെ ഞാൻ സർവ്വതന്ത്രനാ പിന്തുണയ്ക്കുകയാണ്. നയപ്രഖ്യാപന പ്രസംഗത്തിൽ ബഹുമാനപ്പെട്ട ഗവർണ്ണർ ആദ്യഭാഗത്ത് തന്നെ പരാമർശിച്ച ഒരു വാചകം, ജാതീയതയുടെയും വർഗ്ഗീയതയുടെയും മറ്റ് നാനാവിധ പ്രതിബന്ധങ്ങളുടെയും ഇരുണ്ട മേഘങ്ങൾ നിറഞ്ഞ ഈ ലോകത്ത് പ്രതീക്ഷയുടെ ഒരു ദീപനാളമാണ് ഈ സർക്കാർ എന്നാണ്. സമകാലിക കേരളീയ സാഹചര്യങ്ങളെ വിലയിരുത്തുന്ന ഏതൊരാളുടെയും ചിന്തയാണത്. എന്നാൽ കഴിഞ്ഞ ദിവസം ഇവിടെ നടന്ന പ്രതിപക്ഷാംഗങ്ങളുടെ ചർച്ചയിൽ നമുക്ക് കേൾക്കാനായത് എന്താണ്? ഇങ്ങനെ ശരിയായ ഒരു നയപ്രഖ്യാപന പ്രസംഗത്തെയും എതിർക്കാനുള്ള അവകാശം പ്രതിപക്ഷത്തിനുണ്ടെന്ന് നമുക്കറിയാം, അത് സ്വാഭാവികമാണ്.

പക്ഷെ ഗൗരവമുള്ള ഒരു വിമർശനമെങ്കിലും മുമ്പോട്ടുവയ്ക്കാൻ പ്രതിപക്ഷത്തിന് സാധിച്ചോ? പ്രതിപക്ഷാംഗങ്ങളുടെ പ്രസംഗത്തെ പൊതുവായി എടുത്തുനോക്കിയാൽ നിലവാരമില്ലാത്ത തമാശകൾ, അസ്ഥാനത്തുള്ള കവിതകൾ, അരോചകമായ ഉപമകൾ, ഈ സഭയുടെ അന്തസ്സ് ഉയർത്തുന്ന ഒരു വാക്കുപോലും പ്രതിപക്ഷാംഗങ്ങളുടെ പ്രസംഗത്തിൽ കഴിഞ്ഞ ദിവസം നമുക്ക് കാണാനാകില്ല. സൃഷ്ടിപരമായ വിമർശനങ്ങൾ ഉയർത്തുക, ക്രിയാത്മകമായ നിർദ്ദേശങ്ങൾ മുന്നോട്ടുവയ്ക്കുക എന്നത് പ്രതിപക്ഷത്തിന്റെ അവകാശവും കടമയുമാണ്. നിങ്ങൾക്ക് കഴമ്പുള്ള ഒരു വിമർശനം ഉന്നയിക്കാനാകുന്നുണ്ടോ? കടമ മറന്നുപോയ പ്രതിപക്ഷത്തെയാണ് നമുക്കിവിടെ കാണാനാകുന്നത്. പ്രതിപക്ഷം കടമ മറക്കുമ്പോൾ ജനാധിപത്യം ദുർബലമാവുകയാണ് ചെയ്യുക. അസാധാരണമായ പ്രതിസന്ധികൾ പെയ്തൊഴിയാതെ നമ്മളെ നേരിട്ട ഒരു കാലമായിരുന്നു കഴിഞ്ഞുപോയതെന്ന് നമുക്കറിയാം. നിപയും ഓഖിയും ഒടുവിൽ പ്രളയവും കടന്നുവന്നു. ലോകത്തിലെ ഏത് സമൂഹവും അടിപതറിവീഴുമായിരുന്ന അപകടങ്ങളുടെ മുമ്പിൽ നമ്മൾ പിടിച്ചുനിന്നു.

ശ്രീ. കെ. ബി. ഗണേഷ് കുമാർ: സർ, പ്രതിപക്ഷം കടമ മറന്നതല്ല.

അവർക്ക് കുറ്റപ്പെടുത്താനൊന്നും ഭരണപക്ഷത്തില്ലാത്തതുകൊണ്ട് അവർ

ചെയ്യാത്തതാണെന്ന് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എം. സ്വരാജ്: സർ, അങ്ങനെയൊക്കാം. എനിക്കതിനോട്

വിയോജിപ്പില്ല. പ്രളയത്തിൽ തകർന്നുപോയ കേരളത്തെ പുനർനിർമ്മിക്കാനുള്ള നമ്മുടെ യോജിച്ച ശ്രമത്തെ പ്രധാനമന്ത്രിയുടെ നേതൃത്വത്തിൽത്തന്നെ കേന്ദ്ര ഗവൺമെന്റ് തുരങ്കം വയ്ക്കുന്നത് നമ്മൾ കണ്ടു. ആ തുരങ്കം വയ്ക്കലിനൊപ്പമാണ് കേരളത്തിലെ യു.ഡി.എഫ്. നിന്നത്. സാലറി ചലഞ്ചിനെ എതിർക്കാൻ യു.ഡി.എഫ്.-ഉം വിദേശത്തുനിന്നും വരുന്ന സഹായങ്ങളെ എതിർക്കാൻ ബി.ജെ.പി.-യും ഒരേ നിലപാട് സ്വീകരിച്ചു. ഈ രണ്ട് കൂട്ടരേയും നേരിട്ടുകൊണ്ടാണ് പ്രളയാനന്തര കേരളത്തെ അഭിവൃത്തിയിലേയ്ക്ക് നയിക്കാനുള്ള ഉത്തരവാദിത്വം ഗവൺമെന്റിന് ഏറ്റെടുക്കേണ്ടതായിട്ട് വന്നത്. ആ ഉത്തരവാദിത്വങ്ങൾ ഏറ്റെടുത്തുകൊണ്ട് സർക്കാർ മുമ്പോട്ടുപോവുകയാണ്. വിവിധ മേഖലകളിൽ വരുത്തിയിട്ടുള്ള മാറ്റങ്ങൾ, പരിഷ്കാരങ്ങൾ, മുന്നേറ്റങ്ങൾ അതിന്റെ വിശദാംശങ്ങളിലേയ്ക്ക് സമയം കുറവായതുകൊണ്ട് കടന്നുപോകുന്നില്ല. ഒരു കാലത്ത് കിഫ്ബിയെ പരിഹസിച്ചവർക്ക് ഇപ്പോൾ കിഫ്ബി ഫണ്ട് മൂലമുള്ള പ്രവർത്തനങ്ങൾ കാണാതിരിക്കാനാകില്ല. പട്ടികജാതി/പട്ടികവർഗ്ഗ മേഖലയിലെ ഈ

സർക്കാറിന്റെ പുതിയ സമീപനത്തോടുകൂടിയുള്ള ഇടപെടൽ, ഒരു ആദിവാസി കുടുംബത്തിലൊരാൾക്ക് ജോലി എന്ന പുതിയ പ്രഖ്യാപനം ഇതെല്ലാം നയപ്രഖ്യാപനത്തെ കൂടുതൽ തിളക്കമുള്ളതാക്കി മാറ്റുന്നുണ്ട്. സർക്കാറിന്റെ നേട്ടങ്ങൾ വിശദമായി പ്രതിപാദിക്കാൻ ഞാൻ ഈ അവസരം ഉപയോഗപ്പെടുത്തുന്നില്ല. അവസരസമത്വത്തിന്റെയും തുല്യാവകാശത്തിന്റെയും ഭരണഘടനാമൂല്യങ്ങളെ ഉയർത്തിപ്പിടിക്കാൻ ഈ സർക്കാരിന് കഴിഞ്ഞുവെന്നത് ഏറെ അഭിമാനകരമാണ്. സുപ്രീംകോടതി സ്ത്രീകളുടെ അന്തസ്സ് ഉയർത്തിപ്പിടിക്കുന്ന വിധി പുറപ്പെടുവിച്ചപ്പോൾ ആ വിധിയെ മാനിക്കാനും ആ വിധിയുടെ അന്തഃസത്ത ഉൾക്കൊള്ളാനുമുള്ള ജനാധിപത്യബോധവും ഭരണഘടനാബോധവും നമ്മുടെ ഗവൺമെന്റ് പ്രകടിപ്പിച്ചു. ആൾക്കൂട്ടം കണ്ട് നിലപാട് മാറ്റിയ ആളുകൾ നമ്മുടെ ഇടയിലുണ്ട്. ആൾക്കൂട്ടംകണ്ട് നിലപാട് സ്വീകരിക്കുകയല്ല വേണ്ടത്. ശരിയായ നിലപാട് സ്വീകരിച്ചുകൊണ്ട് ആ നിലപാടിനൊപ്പം ആളെ കൂട്ടുകയാണ് വേണ്ടത്. പക്ഷേ നിർഭാഗ്യവശാൽ പണ്ഡിറ്റ് ജവഹർലാൽ നെഹറുവിന്റെയോ, സഖാവ് കേശവന്റെയോ, കെ. കേളപ്പന്റെയോ കോൺഗ്രസ് ഇന്നില്ല. ആ

മഹാനാരായ നേതാക്കന്മാരും അവരുടെ കോൺഗ്രസും മരിച്ചവെന്ന നിർഭാഗ്യകരമായ സത്യം തിരിച്ചറിയാനുള്ള അവസരംകൂടിയായി ഈ വേളമാറിയെന്ന് നാം കാണുന്നു.

ശബരിമല വിഷയത്തിൽ ആദ്യാവസാനം വരെ ബി.ജെ.പി.-യുടെ ബി ടീമായി കോൺഗ്രസ് മാറുന്ന കാഴ്ചയാണ് നമ്മൾ കണ്ടത്. സഭയ്ക്ക് പുറത്ത് യു.ഡി.എഫ്.-ന്റെ സമരവും സെക്രട്ടറിയേറ്റിനുമുമ്പിൽ ബി.ജെ.പി.-യുടെ സമരവും നടന്നു. എല്ലാ സമരങ്ങളിലും ഒരേനിലപാടുകൾ. പ്രളയാനന്തരം ഈ രണ്ട് പാർട്ടികളും ഒരേ തുവൽപക്ഷികളായി നിലപാടുകൾ സ്വീകരിക്കുന്ന കാഴ്ചയാണ് നാം നിരന്തരം കണ്ടുകൊണ്ടിരുന്നത്. കോൺഗ്രസിന്റെ നേതൃത്വത്തിൽനിന്നും ബി.ജെ.പി.-ലേയ്ക്ക് കത്തൊഴുക്കുപോലെ പോയ ആളുകളെ സംബന്ധിച്ച് കഴിഞ്ഞ ദിവസം ഇവിടെ ചൂണ്ടിക്കാണിച്ചു. അതിന് മറുപടി പറഞ്ഞുകൊണ്ട് ബഹുമാന്യനായ വട്ടിയൂർക്കാവ് അംഗം ഇവിടെ സംസാരിച്ചു. എന്തൊരു വിരോധാഭാസമാണ് നമ്മൾ കേട്ടത്. എത്ര പരിഹാസ്യമായ വാദം. മൂന്ന് തവണ യു.പി.-യുടെയും ഒരുതവണ ഉത്തരാഖണ്ഡിന്റെയും മുഖ്യമന്ത്രിയായിരുന്ന ശ്രീ. എൻ. ഡി. തിവാരിയെക്കുറിച്ചും ഉത്തരാഖണ്ഡിന്റെ മുഖ്യമന്ത്രിയായ വിജയ്

ബഹുഗുണയെക്കുറിച്ചും കർണ്ണാടക മുഖ്യമന്ത്രിയായിരുന്ന എസ്. എം. കൃഷ്ണയെക്കുറിച്ചും യു.പി.-യുടെ മുഖ്യമന്ത്രിയായിരുന്ന ജഗതംബിക പാലിനെക്കുറിച്ചുമാണ് അദ്ദേഹം ഇവിടെ ചൂണ്ടിക്കാണിച്ചത്. ഇങ്ങനെ മുഖ്യമന്ത്രിമാരുൾപ്പെടെ വലിയ നേതാക്കന്മാർ പോയതിനെക്കുറിച്ച് പറഞ്ഞപ്പോൾ ഒരു പ്ലസ് വിദ്യാർത്ഥി ടിന്റുമോൻ (ലോറൻസിന്റെ പേരക്കുട്ടി) ബി.ജെ.പി.-ലേക്ക് പോയി എന്നാണ് ബഹുമാന്യനായ വട്ടിയൂർക്കാവ് അംഗം അതിന് മറുപടിയായി പറഞ്ഞത്. അത് അദ്ദേഹത്തെ ബോധ്യപ്പെടുത്താൻ കഴിയുന്ന ഒരു മറുപടിയാണോ? പാർട്ടിയിൽ നിന്നു പുറത്താക്കിയ ശ്രീ. വിശ്വനാഥ മേനോനും പാർട്ടി അംഗം പോലുമല്ലാത്ത ശ്രീ. അൽഫോൺസ് കണ്ണന്താനവും പോയി. ഇതൊക്കെയാണോ മറുപടി. ശ്രീ. പി. സി. തോമസിന്റെ പേരും അദ്ദേഹം പറഞ്ഞു. ഞാൻ ആ അംഗത്തെ ബഹുമാനത്തോടെ ഓർമ്മിപ്പിക്കുന്നു. നിങ്ങളോടൊപ്പം മത്സരിച്ച് ജയിച്ച എം.പി.-ആയിരുന്നു അദ്ദേഹം. ആ പോയതിന്റെ ഭാരമത്രയും എന്തിന് ഇങ്ങോട്ടിടണം. അത് നിങ്ങൾ സ്വയം എടുത്താൽ മതി. അതിനുശേഷം സ്വന്ത് ഭാഗം വച്ച തറവാടിന്റെ കഥ അദ്ദേഹം പറഞ്ഞു. വീടും സ്വത്തും ഭാഗം വച്ച അവസാനം ആരും ശ്രദ്ധിക്കാതെ ഉപേക്ഷിച്ച കിണ്ടിയും കിണ്ണവും,

അതാണ് സി.പി.ഐ. (എം) എന്നാണ് അദ്ദേഹമിവിടെ പറഞ്ഞത്. സ്വന്തം ഭാഗം വയ്ക്കുകയല്ല സ്വന്തം മുടിഞ്ഞുപോകും. സ്വന്തം മുടിഞ്ഞുപോയി അന്യാധീനപ്പെട്ട് അവസാനം കൗപീനം മാത്രം ഉടുത്ത് റോഡിൽ നിൽക്കേണ്ട കാരണവരുടെ അവസ്ഥയിലാണിപ്പോൾ കോൺഗ്രസ് നിൽക്കുന്നത്. അങ്ങനെ പെരുവഴിയിൽ നിന്ന് വലിയ പ്രതാപം അയവിറയ്ക്കാൻ മാത്രം കഴിയുമായിരുന്ന കോൺഗ്രസിനെ 2004-ൽ അധികാരത്തിലേയ്ക്ക് തിരിച്ചുകൊണ്ടുവന്നത് ഇടതുപക്ഷത്തെ 61 എം.എൽ.എ.-മാരുടെ ഒരുപാടിയുമില്ലാത്ത പിന്തുണയായിരുന്നതുവെന്ന് നിങ്ങൾ മനസ്സിലാക്കണം. അവരെ ആരെയും റിസോർട്ടിൽ പൂട്ടിയിടേണ്ടി വന്നില്ല, കാവൽ നിൽക്കേണ്ടി വന്നില്ല. ഈ ലോകസഭാ തെരഞ്ഞെടുപ്പിൽ ഇരുപത് എം.പി.-മാർ കേരളത്തിലെ ഇടതുപക്ഷത്തുനിന്നു വിജയിച്ച് പോയാൽ മതനിരപേക്ഷതയുടെ പക്ഷത്ത് ആ ഇരുപത് പേർ ഉണ്ടാകും എന്ന് നിങ്ങൾക്ക് ഉറപ്പിക്കാം. ഒരു റിസോർട്ട് തൊഴിലാളിക്കും അവർക്ക് അഭയം കൊടുക്കേണ്ടതായിട്ട് വരികയില്ല. ആ ധൈര്യം പറയാൻ നിങ്ങൾക്ക് സാധിക്കുമോയെന്ന ചോദ്യം തന്നെയാണ് ചോദിച്ചത്. ഇവിടെ കഴിഞ്ഞ ദിവസം പ്രസംഗിച്ചപ്പോഴും ഇപ്പോൾ പ്രസംഗിച്ചപ്പോഴും കോൺഗ്രസിനോടൊപ്പം ചേർന്നു നിൽക്കുന്നത്

കൊണ്ടാകാം ലീഗും അവരുടെതായ ചില ഗുണങ്ങൾ പ്രദർശിപ്പിച്ചത്. ബഹുമാനപ്പെട്ട മണ്ണാർക്കാട് അംഗവും ലീഗിന്റെ സമുന്നതനായ മറ്റൊരു നേതാവും പ്രസംഗിച്ചപ്പോൾ വനിതാമതിലിനെ കാര്യമായി വിമർശിച്ചു. വനിതാമതിലിന് നിറയെ ജനലുകൾ ഉണ്ടായിരുന്നുവെന്നാണ് ഇന്നലെ പ്രസംഗിച്ചപ്പോൾ പറഞ്ഞത്. ജനലുകൾ പൊളിഞ്ഞുപോയെന്ന് പറഞ്ഞത് ആലങ്കാരികമായ പ്രയോഗമാണ്. ശരി, നിങ്ങളുടെ വിമർശനം നടക്കട്ടെ. പക്ഷേ പത്ത് നൂറിരട്ടിയായി ആളുകളുടെ വലിപ്പം പെരിപ്പിച്ചു കാണിച്ചു ബി.ജെ.പി.-യുടെ നേതൃത്വത്തിൽ നടന്ന അയ്യപ്പ ജ്യോതിയുണ്ടായിരുന്നല്ലോ? നിങ്ങൾ അതിനെക്കുറിച്ച് ഒരു വാക്ക് പറഞ്ഞോ; നിങ്ങൾ ഒരു വാക്ക് ബി.ജെ.പി.-യെക്കുറിച്ച് സംസാരിച്ചോ? പത്ത് മിനിട്ട് സമയത്തിൽ ഒൻപത് മിനിട്ടും നിങ്ങൾ ഞങ്ങളെ വിമർശിച്ചു കൊള്ളൂ. പക്ഷേ ഒരു മിനിട്ട് നിങ്ങൾ ബി.ജെ.പി.-ക്കെതിരെ സംസാരിക്കുമോ? നിങ്ങളുടെ നാവ് പൊങ്ങില്ല. രാഷ്ട്രപതിക്ക് വോട്ട് ചെയ്യാൻ നിങ്ങൾക്ക് വിമാനം കിട്ടില്ല. മുത്തലാവ് ബില്ലിന്റെ ചർച്ചയിൽ പങ്കെടുക്കാൻ പോകുവാൻ നിങ്ങൾക്ക് കഴിയില്ല. ബിരിയാണിചെമ്പിൽ കാവൽ നിൽക്കുന്നതാണ് അതിനേക്കാൾ വലിയ ഉത്തരവാദിത്തമെന്ന് നിങ്ങൾ പറയും. നിങ്ങൾക്ക് വർഗ്ഗീയതയെ

എതിർക്കാനാവില്ല. കാരണം, നിങ്ങൾ ഉയർത്തിപ്പിടിക്കുന്നതും കൈകാര്യം ചെയ്യുന്നതും വർഗ്ഗീയതയാണ്. ഒരു വർഗ്ഗീയതയ്ക്ക് മറ്റൊരു വർഗ്ഗീയതയെ എതിർക്കാനാവില്ല. ബഹുമാന്യനായ അഴീക്കോട് അംഗം നേരത്തെ ശ്രീ. കാരാട്ട് റസാഖ് ഇവിടെ എഴുന്നേറ്റ് നിന്നപ്പോൾ ആക്ഷേപിക്കുകയും പരിഹസിക്കുകയും ചെയ്തല്ലോ? അതൊരു തെരഞ്ഞെടുപ്പ് കേസാണ്. അത്തരത്തിൽ ഒരുപാട് കേസുകൾ നമ്മൾ കണ്ടിട്ടുണ്ട്. അഴീക്കോട് അംഗത്തിന്റെ അങ്ങനെ കേവലമായൊരു കേസല്ല. എന്തായിരുന്നു ഹൈക്കോടതി കണ്ടെത്തിയത്. പച്ചയായ വർഗ്ഗീയത നിങ്ങൾ പ്രചരിപ്പിച്ചു. ഇതാണ് ആ നോട്ടീസ് (നോട്ടീസ് ഉയർത്തിക്കാട്ടി), എന്താണ് നോട്ടീസിലെ വാചകം - കാരുണ്യവാനായ അള്ളാഹുവിന്റെ അടുക്കൽ അമുസ്ലീങ്ങൾക്ക് സ്ഥാനമില്ല. അന്ത്യനാളിൽ അവർ സിറാത്തിന്റെ പാലം ഒരിക്കലും കടക്കുകയില്ല. അവർ ചെങ്കുത്താന്റെ കൂടെ അന്തിയുറങ്ങേണ്ടവരാണ്. അഞ്ചുനേരം നമസ്കരിച്ച് നമ്മൾക്കുവേണ്ടി കാവൽ തേടുന്ന ഒരു മുഹമ്മദീയനായ ശ്രീ. കെ. മുഹമ്മദ് ഷാജിയെന്ന ശ്രീ. കെ. എം. ഷാജിയെ വിജയിക്കാൻ എല്ലാ മുഹമ്മദീയന്മാരും അള്ളാഹുവിനോട് പ്രാർത്ഥിക്കുക. ഇത് കേരള ഹൈക്കോടതി പരിശോധിച്ചിട്ടാണ് ആറുകൊല്ലത്തേക്ക് തെരഞ്ഞെടുപ്പിൽ

മത്സരിക്കരുതെന്ന് നിങ്ങളോട് പറഞ്ഞത്. ഞാനൊന്ന് ചോദിക്കട്ടേ; ഇത് നിങ്ങൾ അച്ചടിച്ച നോട്ടീസല്ലെന്ന് നിങ്ങൾ പറയുന്നത് ഞാൻ കേട്ടിട്ടുണ്ട്. അത് ഹൈക്കോടതിയെ ബോധ്യപ്പെടുത്താൻ നിങ്ങൾക്ക് കഴിയാത്തതുകൊണ്ടാണ് നിങ്ങൾക്കെതിരായി വിധി വന്നത്. ഇനി ഞാൻ ചോദിക്കുന്നു, ഞാൻ വായിച്ച ഭാഗം നിങ്ങൾ അടിച്ച നോട്ടീസിലില്ലെന്ന് വാദത്തരങ്ങൾ സമ്മതിച്ചാൽ പോലും ആ ഭാഗത്തെ നിങ്ങൾ തള്ളിപ്പറയുമോ? നിങ്ങളുടെ അഭിപ്രായമെന്താണ്? സിരാത്ത് പാലം കടക്കാൻ കഴിയില്ലേ; ഇവിടെയിരിക്കുന്ന പറവൂർ അംഗത്തിനും തൃത്താല അംഗത്തിനും കഴിയില്ലേ; എന്താണ് ലീഗിന്റെ അഭിപ്രായം? ഇവരൊന്നുമില്ലാത്തവിധം സങ്കീർണ്ണമായിപ്പോയ സ്വർഗ്ഗമാണോ നിങ്ങളുടെ സ്വർഗ്ഗം. സിരാത്ത് പാലത്തിന്റെ കാവൽക്കാരായി നിങ്ങളെ ആരാണ് ചുമതലയേൽപ്പിച്ചത്? ആ പാലത്തിന്റെ ടോൾപിരിവുകാരായി നിങ്ങളെ നിയമിച്ചതാരാണ്? ഇങ്ങനെ പച്ചയായ വർഗ്ഗീയത കേരളത്തിന്റെ മതനിരപേക്ഷാന്തരീക്ഷത്തെ വർഗ്ഗീയ കലുഷിതമാക്കി മാറ്റാൻ ശ്രമിക്കുന്ന നിങ്ങൾക്ക് ബി.ജെ.പി.-യെ എതിർക്കാനാവില്ല. ബി.ജെ.പി.-യുടെ വർഗ്ഗീയതക്കെതിരെ നിലപാട് പറയാനാവില്ല. നിങ്ങൾക്ക് വിമാനം വൈകും. നിങ്ങൾക്ക് മുത്തലാഖിനേക്കാൾ പ്രധാനം ബിരിയാണിയായി മാറും.

നിങ്ങൾക്ക് ബി.ജെ.പി.-യുടെ അയ്യപ്പ ജ്യോതിയെ വിമർശിക്കുന്നതിന് പകരം വനിതാ നവോത്ഥാനത്തിന്റെ മുന്നേറ്റങ്ങളെ വിമർശിക്കണമെന്ന് തോന്നും. ഈ നാടിന്റെ മതനിരപേക്ഷതയെയാണ് നിങ്ങളും കോൺഗ്രസും പരിക്ഷേൽപ്പിക്കുന്നത്. മതനിരപേക്ഷതയെ പരിക്ഷേൽപ്പിക്കുന്ന നീക്കങ്ങൾ ആത്യന്തികമായി നമ്മുടെ രാജ്യത്തെതന്നെ പ്രതികൂലമായി ബാധിക്കും എന്ന തിരിച്ചറിവ് വൈകിയവേളയിലെങ്കിലും നിങ്ങൾക്ക് ഉണ്ടാകണം എന്ന് മാത്രം സൂചിപ്പിച്ചുകൊണ്ട് ഒരിക്കൽകൂടി ഈ നയപ്രഖ്യാപന പ്രസംഗത്തെ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. എം. വിൻസെന്റ് : സർ, ഈ നന്ദി പ്രമേയത്തെ ഞാൻ ശക്തമായി എതിർക്കുകയാണ്. ഞങ്ങൾ ബി.ജെ.പി.-യെ എതിർത്തിട്ടില്ല. യു.ഡി.എഫ്., ബി.ജെ.പി.-യെ ഒരു അക്ഷരംപോലും എതിർത്തില്ലായെന്ന് എനിക്ക് മുമ്പ് സംസാരിച്ച അംഗം ഇവിടെ ചൂണ്ടിക്കാണിക്കുകയുണ്ടായി. പക്ഷേ അദ്ദേഹത്തിന്റെ പ്രസംഗത്തിന്റെ ഭൂരിഭാഗവും ബി.ജെ.പി.-ക്കെതിരായിട്ടാണ് പറഞ്ഞത്. അതിന് അദ്ദേഹത്തെ അഭിനന്ദിക്കുകയാണ്. നിങ്ങളുടെ ഈ ഒൻപത് മിനിറ്റിൽ ഒരു വാക്ക് ബി.ജെ.പി.-ക്കെതിരായിട്ട് ഉരിയാടിയിട്ടുണ്ടോ; എന്നിട്ടാണ് നിങ്ങൾ കോൺഗ്രസിനെ വിമർശിക്കുന്നത്. Green Campus,

SMILE, Rainbow Project, Second Innings, Project Green Grass, Great Wildlife Corridor, Green Field Corridor, Partnering Academic Industrial Research, Central Intrusion Monitoring System, Mission Reconnect തുടങ്ങിയ ഇംഗ്ലീഷ് ഭാഷയിലുള്ള പദ്ധതികളാണ് നയപ്രഖ്യാപനത്തിൽ കൂടുതലായിട്ടുള്ളത്. നാട്ടിൻപുറത്ത് ഒരു ചൊല്ലുണ്ട്, 'പൊന്നമ്മ എന്നാണ് പേര്, പക്ഷേ കഴുത്തിൽ കിടക്കുന്നത് വാഴനാരാണ്' എന്നുപറഞ്ഞതുപോലെ മലയാള ഭാഷയ്ക്കുവേണ്ടിയാണ് സംസാരിക്കുന്നതെങ്കിലും ഭാഷ മുഴുവനും ഇംഗ്ലീഷിലാണ്. കേട്ടാൽ സന്തോഷം തോന്നുന്ന പ്രഖ്യാപനങ്ങളാണ് അനവസരത്തിലാണ് ഉപമയെങ്കിൽ ക്ഷമിക്കണം. 'വെള്ളിമുങ്ങ' എന്ന സിനിമയിൽ പാർട്ടി ഓഫീസിൽ വരുന്ന എല്ലാപേർക്കും ആദ്യം ജ്യൂസ് ഓർഡർ ചെയ്യും. പക്ഷേ അവസാനംവരെ ചർച്ച ചെയ്ത് പാർട്ടി ഓഫീസിൽ നിന്നുപോയാലും ആ ജ്യൂസ് വരില്ല. ജ്യൂസ് ഓർഡർ ചെയ്യുമ്പോൾ ഒരു സന്തോഷം തോന്നും. പക്ഷേ ഇറങ്ങിപ്പോകുമ്പോൾപോലും ആ ജ്യൂസ് കിട്ടില്ല. അതുപോലെ പ്രഖ്യാപനങ്ങൾ മാത്രമേയുള്ളൂ. പ്രഖ്യാപനങ്ങൾ കേൾക്കുമ്പോൾ സന്തോഷമുണ്ട്. പ്രഖ്യാപനത്തിലൊന്നും നടപ്പിലാക്കുന്നില്ലെന്നതാണ്.

ലൈഫ് മിഷൻ പദ്ധതിയെക്കുറിച്ച് 2017-ൽ പറയുവാൻ തുടങ്ങിയതാണ്.

നയപ്രഖ്യാപനം വായിച്ചാൽ മനസ്സിലാകും. പുതിയതായി 4,32,000 ഭവന രഹിതർക്ക് വീട് നൽകും എന്നു പറഞ്ഞു. രണ്ടര വർഷമായി പുതിയതായി ഒരു വീടേങ്കിലും പൂർത്തിയാക്കാൻ കഴിഞ്ഞിട്ടുണ്ടെന്ന് നിങ്ങൾക്ക് പറയാൻ സാധിക്കുമോ? ഭവനം നൽകുന്നുവെന്ന് മാത്രമല്ല, ഇതൊരു വലിയ പദ്ധതിയാണ്. അവർക്ക് ജീവനോപാധിയും പ്രാഥമികാരോഗ്യ സംരക്ഷണവും നൈപുണ്യ വികസനവും സാമ്പത്തിക സഹായവും വയോജന സഹായവും ചെയ്യും. ഇതെല്ലാമുൾപ്പെട്ട ഒരു പദ്ധതിയിൽ ഒരു പുതിയ വീടുപോലും ഈ രണ്ടര വർഷക്കാലമായി ഇവർക്ക് പൂർത്തിയാക്കാൻ സാധിച്ചിട്ടില്ല. 4,32,000 വീടുകൾ കൊടുക്കുമെന്ന് പറഞ്ഞിട്ട് വെറും 80,000 വീടുകൾക്കാണ് ആദ്യ ഗഡു നൽകിയത്. പഴയ വീടുകൾക്ക് ഒരു ഗഡു കൊടുത്ത് പൂർത്തീകരിച്ചിട്ടുണ്ട്. അതിന്റെ മേനിപറഞ്ഞാണിവർ ഇപ്പോൾ നടക്കുന്നത്. പക്ഷേ രണ്ടര വർഷം കൊണ്ട് 80,000 വീടുകൾക്ക് മാത്രമാണ് ഇവർ ആദ്യത്തെ ഗഡു കൊടുത്തത്. ഇനി എത്ര വർഷമെടുത്താൽ ഇവർ ലക്ഷ്യമിട്ട 4,32,000 വീടുകൾ പൂർത്തീകരിക്കാൻ സാധിക്കും? ഒന്നാം ഗഡു കൊടുത്തവർ വീട് പൊളിച്ചിട്ട് ഇപ്പോൾ വഴിയാധാരമായിരിക്കുകയാണ്. രണ്ടാം ഗഡു കൊടുക്കാൻ കഴിയാതിരിക്കുകയാണ്. ഇതൊക്കെ ഞങ്ങൾ വിമർശിക്കുമ്പോൾ ഞങ്ങൾ

പറയുന്നതെല്ലാം തമാശയാണെന്ന് പറഞ്ഞ് നിങ്ങൾക്ക് തള്ളാം.

ഓഖി ദുരന്തം ഉണ്ടായതിനുശേഷം രണ്ടായിരം കോടി രൂപയുടെ പദ്ധതിയുണ്ടാക്കുമെന്നു പറഞ്ഞു. പക്ഷേ ഇത്രയും കാലമായി രണ്ടായിരം കോടി പോയിട്ട് രണ്ടായിരം പൈസയുടെ പദ്ധതിയുണ്ടാക്കി നടപ്പിലാക്കാൻ ഇവർക്ക് സാധിച്ചിട്ടില്ല. ഒരു വർഷം കഴിഞ്ഞിരിക്കുകയാണ്. പ്രളയകാലത്ത് അറുപത്തി അയ്യായിരത്തോളം ജീവനുകൾ രക്ഷിച്ച മത്സ്യത്തൊഴിലാളികൾക്ക് ബിഗ് സല്യൂട്ട് കൊടുത്തു. അവർക്കുവേണ്ടി പ്രഖ്യാപിച്ച രണ്ടായിരം കോടി രൂപയുടെ പദ്ധതിപോലും തുടങ്ങാൻ ഇവർക്ക് സാധിച്ചിട്ടില്ല. ബിഗ് സല്യൂട്ട് കൊടുത്ത മത്സ്യത്തൊഴിലാളികളെ ഇപ്പോൾ ബിഗ് ചീറ്റിംഗ് ആണ് നടത്തിക്കൊണ്ടിരിക്കുന്നത്. പ്രളയദുരന്തത്തിൽ സർക്കാർ എല്ലാം ചെയ്തു എന്നാണ് പറയുന്നത്. പക്ഷേ പ്രളയമുണ്ടാക്കാനാണ് സർക്കാർ എല്ലാം ചെയ്തിട്ടുള്ളത്. നമ്മുടെയെല്ലാം അഭിമാനമായ മെട്രോമാൻ ശ്രീ. ഇ. ശ്രീധരൻ ഹൈക്കോടതിയിൽ ഹർജി കൊടുത്തിരിക്കുന്നു. തന്റെ 65 വർഷക്കാലത്തെ എഞ്ചിനീയറിംഗ് ജീവിതത്തിന്റെ അടിസ്ഥാനത്തിൽ ഇതൊരു മനനുഷ്യനിർമ്മിതമായ പ്രളയമാണെന്നും അതിനാൽ ഈ പ്രളയത്തെ സംബന്ധിച്ച് അന്വേഷണം നടത്തണമെന്നുമാണ് അദ്ദേഹം പറഞ്ഞത്. ഒരു

വെടിക്കെട്ട് ദുരന്തമോ ഒരു ബസ് അപകടമോ ഉണ്ടായാൽ അന്വേഷണം നടത്തുന്ന സർക്കാർ എന്തുകൊണ്ടാണ് ഇതിനെക്കുറിച്ച് അന്വേഷണം നടത്താത്തത്; ഓഖിയെക്കുറിച്ചും പ്രളയത്തെക്കുറിച്ചും അന്വേഷണം നടത്തിയിട്ടുണ്ടോ? അന്വേഷണം നടത്തിയാൽ ഒന്നാംപ്രതി സ്ഥാനത്ത് ഈ സർക്കാർ ആയിരിക്കും എന്ന കാര്യത്തിൽ ഒരു സംശയവുമില്ല. പ്രളയത്തിൽ വീട് നഷ്ടപ്പെട്ട പതിമൂന്നായിരം പേർക്ക് വീടുകൾ നിർമ്മിച്ചുനൽകുമെന്ന് അനുപറഞ്ഞു. എന്നാൽ രണ്ടായിരം വീടുകളാണ് നയപ്രഖ്യാപനത്തിൽ പറഞ്ഞിരിക്കുന്നത്. ഇതെല്ലാം ഞങ്ങൾ പറയുമ്പോൾ തമാശയാണ്. ഇപ്പോൾ സംസ്ഥാനത്ത് മുഴുവനും നവോത്ഥാന ബഹളമാണ്. നമ്മുടെ നയപ്രഖ്യാപനത്തിലും ക്ഷീര നവോത്ഥാനം വന്നിരിക്കുന്നു. എന്തിനും ഏതിനും നവോത്ഥാനമെന്നു പറയുകയാണ്. ഇങ്ങനെ ആയാൽ പാർട്ടി ഓഫീസിൽ പ്രതികളെ ഒളിപ്പിക്കുന്നതിന് ഒളിപ്പിക്കൽ നവോത്ഥാനമെന്ന് വിളിക്കാൻ പറ്റുമോ; അത് പരിശോധിക്കാൻ പോയ പോലീസ് ഓഫീസറെ പറപ്പിക്കുമെന്നുപറയുന്നത് നവോത്ഥാന പറപ്പിക്കൽ എന്നിവർ പറയുമോ? എന്ത് ചപ്പ് ചവറുകളെയും നവോത്ഥാനമെന്ന വർണ്ണക്കടലാസിൽ പൊതിഞ്ഞിടാനാണ് ഈ സർക്കാർ ശ്രമിക്കുന്നത്. ഏതിനെയും

നവോത്ഥാനമെന്നു പറഞ്ഞാൽ എല്ലാം മഹത്വവൽക്കരിക്കപ്പെടും എന്നുള്ള നിലയിലാണ് ഈ സർക്കാർ കാണുന്നത്. ഇന്ത്യാ ടുഡേയെ കൂട്ടുപിടിച്ചുകൊണ്ട് ക്രമസമാധാനം ഭദ്രമാണെന്ന് പറയുന്നു. സ്വന്തം പാർട്ടി അണികളെ ബോധ്യപ്പെടുത്താൻ സാധിച്ചിട്ടുണ്ടോ? മെഡിക്കൽ കോളേജ് പോലീസ് സ്റ്റേഷനിൽ ഡി.വൈ.എഫ്.ഐ. പ്രവർത്തകർ കല്ലെറിഞ്ഞു. ഈ സർക്കാരിന്റെ പോലീസിൽ വിശ്വാസമുള്ളതുകൊണ്ടാണോ; യഥാർത്ഥത്തിൽ മെഡിക്കൽ കോളേജ് പോലീസിന്റെ നേർക്കാണോ കല്ലെറിഞ്ഞത്. ആഭ്യന്തര വകുപ്പിന്റെ ചുമതലയുള്ള മുഖ്യമന്ത്രിയ്ക്ക് നേരെ ഡി.വൈ.എഫ്.ഐ.-എറിഞ്ഞ കല്ലുകളാണ് മെഡിക്കൽ കോളേജ് പോലീസ് സ്റ്റേഷനിൽ കാണാൻ കഴിഞ്ഞത്. റോഡിൽ നിൽക്കുന്ന ട്രാഫിക് പോലീസുകാരനെ മർദ്ദിച്ച എസ്.എഫ്.ഐ.-ക്കാർക്ക് പോലീസിന്റെ ക്രമസമാധാനത്തിലും നീതി നിർവ്വഹണത്തിലും എന്ത് വിശ്വാസമാണുള്ളത്? ക്രമസമാധാനനില പൂർണ്ണമായും തകർന്നു എന്നുള്ളത് കഴിഞ്ഞ മൂന്നുനാല് മാസക്കാലം കേരളത്തിൽ കാണുന്നതല്ലേ. സ്വന്തം അണികളെപ്പോലും ബോധ്യപ്പെടുത്താൻ കഴിയുന്നില്ല. ആൾക്കൂട്ടംകണ്ട് നിലപാട് സ്വീകരിക്കുകയല്ല വേണ്ടത്. ശരിയായ നിലപാട് സ്വീകരിച്ചുകൊണ്ട് ആ നിലപാടിനൊപ്പം ആളെ കൂട്ടുകയാണ്

വേണ്ടതെന്ന് ഇവിടെ എനിക്കുമുമ്പ് സംസാരിച്ച അംഗം പറഞ്ഞു. ആൾക്കൂട്ടത്തെ കണ്ട് നിലപാട് മാറ്റിയ പാരമ്പര്യം ആർക്കാണ്? 2006-ലും 2011-ലും സഖാവ് വി. എസ്. അച്യുതാനന്ദന് സീറ്റ് നിക്ഷേപിച്ചുകൊണ്ട് പാർട്ടി തീരുമാനമെടുത്തപ്പോൾ ആൾക്കൂട്ടത്തെ കണ്ട് ആ തീരുമാനം മാറ്റിയ പാരമ്പര്യം നിങ്ങളുടെ പാർട്ടിക്കാണുള്ളത്, ഞങ്ങൾക്കല്ലെന്ന് ഈ അവസരത്തിൽ പറയാൻ ആഗ്രഹിക്കുന്നു. ഒരുപാട് കാര്യങ്ങൾ പറയാനുണ്ട്. സമയക്കുറവ് കൊണ്ട് നിർത്തുന്നു. ഞാൻ ഈ നന്ദിപ്രമേയത്തെ ശക്തമായി എതിർക്കുന്നു.

ശ്രീ. കെ. രാജൻ: സർ, ഞാൻ ഈ നന്ദിപ്രമേയത്തെ ശക്തമായി പിന്തുണയ്ക്കുന്നു. കേരളത്തിന്റെ രാഷ്ട്രീയ ചരിത്രത്തിൽ വലിയ പ്രതിസന്ധികളിലൂടെ കടന്നുപോയ ഒരു കാലത്താണ് കേരളത്തിലെ ഗവൺമെന്റ് നേരത്തെ ബഹുമാന്യനായ എം. സ്വരാജ് സൂചിപ്പിച്ചതുപോലെ കേരളത്തിലും ഇൻഡ്യയിലും ലോകത്തും ബി.ജെ.പി-യേയും യു.ഡി.എഫ്-നേയും പോലെ വലതുപക്ഷ ക്രമീകരണമുള്ള ശക്തികളെല്ലാം എതിർത്തിട്ടും ശക്തമായൊരു കേരളത്തിന്റെ നവനിർമ്മിതിക്കുവേണ്ടിയുള്ള പരിശ്രമം ആരംഭിച്ച അസാധ്യമായിട്ടുള്ള, അനന്യമായിട്ടുള്ളൊരു വികസന

സംസ്കാരത്തിന്റെ ഭാഗത്ത് നിന്നുകൊണ്ടാണ് ഈ കാലഘട്ടത്തിൽ ബഹുമാന്യനായ ഗവർണ്ണർ കേരളത്തിലെ ഗവൺമെന്റിനുവേണ്ടി അവതരിപ്പിച്ച നയപ്രഖ്യാപന പ്രസംഗത്തെ കാണേണ്ടതെന്നാണ് എന്റെ അഭിപ്രായം. കേന്ദ്ര സാഹിത്യ അക്കാദമിയുടെ സെക്രട്ടറിയായിട്ടുള്ള ബഹുമാന്യനായ സച്ചിദാനന്ദനും കേരളത്തിലെ അറിയപ്പെടുന്ന കവിയായ ശ്രീ. ആലങ്കോട് ലീലാകൃഷ്ണനും പ്രളയാനന്തരകേരളത്തിൽ രചിക്കപ്പെട്ട രണ്ട് കവിതകളുടെ അവസാനം കേരളം ഹൃദയവായ്പോടെ ഏറ്റെടുക്കുന്നതാണ്.

"ഞാൻ ഭൂമിക്കു മേൽ വെച്ച
മഴവില്ല് ഒരു വാഗ്ദാനമാണ്:
ഒരു തുമ്പപ്പൂ, ഒരു നെൽക്കതിർ,
അലിവാർന്ന ഒരു ഹൃദയം
പ്രളയാവസാനം
രക്തം പുരളാത്ത,
പുതു ബോധത്തിന്റെ
മറുകൾ"

എന്നാണ് സച്ചിദാനന്ദൻ അദ്ദേഹത്തിന്റെ കവിത പറഞ്ഞ് അവസാനിപ്പിച്ചത്.

ശ്രീ. ആലങ്കോട് ലീലാകൃഷ്ണൻ അദ്ദേഹത്തിന്റെ കവിതയിൽ എഴുതിയത്,

"ഇനിയുമുണ്ടാം നനഞ്ഞമണ്ണിൽ നിന്നു

പുതുപിറപ്പുക, ഉജ്ഞാത കോടികൾ

അതിനു നിന്നിൽ ഋതുപ്രാപ്ത ജീവന്റെ

പ്രളയരാഗം പകർന്നു പോവുന്നു ഞാൻ."

എന്നാണ്. അക്ഷരാർത്ഥത്തിൽ കേരളത്തിലെ ഗവൺമെന്റ് പ്രളയഭീകരതയെ നേരിട്ട ഒരു കേരളത്തെ മാറ്റി നിർമ്മിക്കാനുള്ള അതിശക്തമായ ഇടപെടലുകളുടെ ഭാഗത്തുകൂടി കടന്നുപോകുമ്പോൾ ആ ഇടപെടലുകളെ പൂർത്തിയാക്കുകയും ആ ഇടപെടലുകൾക്കെതിരായിട്ടുള്ള നടപടിയെടുക്കുകയും ചെയ്ത ഒരു രാഷ്ട്രീയ പാപരത്നമാണ് കേരളത്തിലെ പ്രതിപക്ഷത്തിനുമായിരുന്നത് എന്ന രാഷ്ട്രീയമാണ് ഈ നയപ്രഖ്യാപന പ്രസംഗത്തിൽ നാം ചർച്ച ചെയ്യേണ്ട ഏറ്റവും പ്രധാനപ്പെട്ട പ്രശ്നം. ഈ കേരളത്തിൽ നയപ്രഖ്യാപനവുമായി ബന്ധപ്പെട്ട് നടക്കുന്ന ചർച്ചയ്ക്കിടയിൽ പ്രളയത്തെക്കുറിച്ച് ചർച്ച ചെയ്തല്ലോ; ആ പ്രളയാനന്തര കേരളത്തെ രക്ഷപ്പെടുത്താനുള്ള കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിന്റെ ഇടപെടലുകളെ എത്ര വഴികളിലൂടെയാണ് യു.ഡി.എഫ്.-ഉം ബി.ജെ.പി.-യും സംഘടിതമായി

എതിർത്തതെന്ന് നിങ്ങൾ ഈ ഘട്ടത്തിൽ ഓർമ്മിക്കുന്നുണ്ടോ? കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് കൊണ്ടുവന്ന, പ്രളയാനന്തര കേരളത്തിന് സഹായം കിട്ടാനുള്ള പരിശ്രമങ്ങളെ ഇവിടെയിരിക്കുന്ന ശ്രീ. വി. ഡി. സതീശൻ ആദ്യത്തെ ചർച്ചയിൽ സൂചിപ്പിച്ചത് Man made disaster എന്നാണ്. മനുഷ്യ നിർമ്മിതമായ അപകടമാണെന്നാണ് കേരളത്തിന് ലോകത്തിന്റെ ഒരു സ്ഥലത്തുനിന്നും സഹായം കിട്ടാതിരിക്കാൻ ഇതൊരു മനുഷ്യ നിർമ്മിതമായ ദുരന്തമാണെന്ന് നിങ്ങളുവതരിപ്പിച്ചു. അവിടെനിന്ന് ആരംഭിക്കുന്നതാണതിന്റെ ചർച്ച. സാലറി ചലഞ്ചിനെ നിങ്ങളെതിർത്തു, എന്തിനുവേണ്ടിയെതിർത്തു? ഒരു മാസത്തെ ശമ്പളം പത്തു തവണകളായി ലോകത്തിലെ മലയാളിയോടാവശ്യപ്പെട്ട കേരളത്തിലെ ഗവൺമെന്റിനെ നിങ്ങൾ ആക്രമിക്കാൻ തീരുമാനിച്ചത് പ്രളയാനന്തര കേരളത്തിന്റെ നവ നിർമ്മിതിയ്ക്ക് വേണ്ടി കേരളം നിലനിൽക്കുമെന്ന് കരുതിയതുകൊണ്ടല്ലേ. കേരളത്തിന് വിദേശ ഗവൺമെന്റുകൾ നൽകുന്ന സഹായങ്ങളെ എതിർക്കാൻ തീരുമാനിച്ച കേന്ദ്ര ഗവൺമെന്റ് അതിനുശേഷം കേരളത്തിന്റെ മുഖ്യമന്ത്രി ഉൾപ്പെടെയുള്ള 17 മന്ത്രിമാർ ലോക കേരള സഭയുടെ ഭാഗമായി വിളിച്ചുകൂട്ടപ്പെട്ട യോഗങ്ങളുടെ ഭാഗമായി രാജ്യത്ത് സഞ്ചരിക്കാൻ

തീരുമാനിച്ചപ്പോൾ കേന്ദ്ര ഗവൺമെന്റ് ആ മന്ത്രിമാർക്ക് യാത്ര ചെയ്യാനുള്ള അവസരം എന്താണ് കൊടുക്കാത്തത്? അതിനെതിരെ ഒരക്ഷരം മിണ്ടിയോ കേരളത്തിലെ ഐക്യ ജനാധിപത്യ മുന്നണി. കേരളത്തിലെ ലീഗ് ഉൾപ്പെടെയുള്ള ഘടകകക്ഷികൾ ഒരക്ഷരം മിണ്ടിയില്ലല്ലോ. കേരളം കടം മേടിക്കാനാവശ്യപ്പെടുന്ന വായ്പ പരിധി വർദ്ധിപ്പിക്കാൻ തീരുമാനിച്ചു. അവിടെയും എതിർപക്ഷത്താണ് കേന്ദ്ര ഗവൺമെന്റ് നിന്നത്. ആ കേന്ദ്ര ഗവൺമെന്റിന്റെ കൂടെയായിരുന്നല്ലോ യു.ഡി.എഫ്. ബഹുമാനപ്പെട്ട എം. സ്വരാജ് സംസാരിച്ചപ്പോൾ അതിനു മറുപടിയായി ശ്രീ. എം. വിൻസെന്റ് ബി.ജെ.പി.-യെ കുറിച്ചൊരക്ഷരവും പ്രസംഗത്തിൽ സൂചിപ്പിച്ചില്ല. ബി.ജെ.പി.-യെ കുറിച്ച് പ്രത്യേകിച്ച് സംസാരിക്കേണ്ട കാര്യമില്ല. കാരണം, ഞങ്ങളുടെ നയവും നിലപാടും അതിനെതിരാണ്. കേന്ദ്ര ഗവൺമെന്റിനോട് കൂട്ടത്തിൽ നിൽക്കുന്ന സയാമീസ് ഇരട്ടകളായി കേരളത്തിലെ കോൺഗ്രസ് മാറിപ്പോയിയെന്ന ദയനീയത നമ്മൾ കാണണ്ട. സയാമീസ് ഇരട്ടകൾ എങ്ങനെയാണ്? പുറത്തുകാണുമ്പോൾ രണ്ട് മുഖമാണ്. ഇണിയഴിച്ച നോക്കിയാൽ ഒറ്റ ഉടലാണെന്ന് ബോധ്യപ്പെടുന്ന തരത്തിൽ സയാമീസ് ഇരട്ടകളായി കേരളത്തിലെ കോൺഗ്രസ് മാറിയെന്നത് അപകടകരമായ

കാര്യമല്ലേ. നിങ്ങളെന്താ രാഷ്ട്രീയം ചർച്ച ചെയ്യാത്തത്? നിങ്ങൾ രാഷ്ട്രീയം ചർച്ച ചെയ്യണം, ഞങ്ങൾ ആ രാഷ്ട്രീയം ചർച്ച ചെയ്യാൻ തയ്യാറാണ്. കേരളത്തിലെ ഗവൺമെന്റിന്റെ രാഷ്ട്രീയമെന്താണ്? നവലിബറൽ സാമ്പത്തിക നയത്തിനും വർഗ്ഗീയതയ്ക്കുമെതിരെ ഒഴുക്കിനെതിരായൊരു നീന്തലാണ് കേരളത്തിലെ ഇടതുപക്ഷ ജനാധിപത്യ മുന്നണിയുടെ രാഷ്ട്രീയം. ആ രാഷ്ട്രീയമാണ് അനന്യമായൊരു വികസന സംസ്കാരത്തെ കേരളത്തിലേയ്ക്ക് കൊണ്ടുവരാൻ വേണ്ടി തീരുമാനിച്ചത്. ആ രാഷ്ട്രീയമല്ല നിങ്ങളുയർത്തിപ്പിടിക്കുന്ന രാഷ്ട്രീയം. നിങ്ങൾ നവോത്ഥാന കേരളത്തിന്റെ ചരിത്രത്തെങ്ങനെയാണ് കാണുന്നത്? നവോത്ഥാന കേരളത്തെക്കുറിച്ച് അഭിപ്രായം പറയുകയാണ് കോൺഗ്രസ്സ്. നിങ്ങൾക്കവസാനം ശബരിമലയിൽ രാഷ്ട്രീയമില്ലാതായി. ഇന്നലെ ശ്രീ. കെ. എൻ. എ. ഖാദറിനെപ്പോലെ ഞങ്ങളുടെ പ്രസ്ഥാനത്തിന്റെ പഴയ നേതാവായിരുന്നൊരാൾ പ്രസംഗിച്ചപ്പോൾ ഞാൻ അത്ഭുതപ്പെട്ടുപോയി. "ഞങ്ങൾക്ക് കണ്ണീരിലാണിനി വിശ്വാസം". കേരളത്തിലെ ഐക്യജനാധിപത്യ മുന്നണി കേരളത്തിലെ വിശ്വാസിയായ മനുഷ്യന്റെ കണ്ണനീരിൽ നിന്ന് ലോകലയത്തിൽ ജയിക്കാൻ വേണ്ടി പോകുകയാണ്. എന്തൊരപമാനമാണീ കേരളത്തിൽ.

ലീഗിനെപ്പോലെ ഒരു രാഷ്ട്രീയ പാർട്ടിക്ക് പറയാൻ കഴിയുന്ന നവോത്ഥാനത്തിന്റെ വരികളാണോ, കേരളം നവോത്ഥാനത്തിന്റെ വഴികളിലൂടെ കടന്നു പോകുന്നത് കേരളം ആചാരങ്ങൾക്കും അനാചാരങ്ങൾക്കുമെതിരെ നടത്തിയ സമരത്തിലാണ്. ആ സമരത്തിന്റെ ചരിത്രം നിങ്ങൾക്കറിയില്ല. മാറ് മറച്ചും, മാറ് മുറിച്ചും കേരളത്തിൽ പെണ്ണു നടത്തിയ സമരത്തിന്റെ ചരിത്രം മുളർത്തങ്ങളിലാണ് 50 ലക്ഷം പെണ്ണുങ്ങൾ അണിനിരന്ന വനിതാ മതിൽ കേരളത്തിൽ സൃഷ്ടിച്ചത്. അതിനെ നിങ്ങൾ വർഗ്ഗീയ മതിലെന്ന് വിളിക്കുന്നതെന്തുകൊണ്ടാണെന്ന് ഞങ്ങൾക്കറിയാം. ഇപ്പോൾ ശ്രീ. എൻ. ഷംസുദ്ദീൻ അതിന്റെ ചരിത്രമൊക്കെ പറഞ്ഞു, കിലോമീറ്റർ, ജനൽ, കോണിപ്പടി, വഴി കാസർഗോഡ് മുതൽ മഞ്ചേശ്വരം വരെ പതിനായിരങ്ങളെല്ല 50 ലക്ഷം സ്ത്രീകളാണ് വനിതാ മതിലിൽ അണിനിരന്നത്. മലപ്പുറത്ത് ഒരു പഞ്ചായത്തിൽ ഒരു വനിതാ വേലി കെട്ടാൻ നിവർത്തിയില്ലാത്ത ലീഗാണ് വനിതാ മതിലിനെക്കുറിച്ച് കേരളത്തിലെ പ്രബുദ്ധമായ ഘടകങ്ങളോട് രാഷ്ട്രീയം പറയാൻ നിൽക്കുന്നത്. അതൊരു നവോത്ഥാനത്തിന്റെ മാറ്റമാണ്. കേരളത്തിന്റെ നവോത്ഥാന രാഷ്ട്രീയത്തെക്കുറിച്ച് ഇടതുപക്ഷം പറഞ്ഞു വച്ചതെന്താണെന്ന്

അറിയാത്തതുകൊണ്ടാണ് നിങ്ങൾ ശബരിമലയിൽ സ്ത്രീകളെ കയറ്റുന്ന ചർച്ച ഇവിടെ നടത്തുന്നത്. നവലിബറൽ സാമ്പത്തിക നയത്തിനും വർഗ്ഗീയതയ്ക്കുമെതിരെ ഒരൊഴുക്കായി കേരളത്തിൽ അവതരിപ്പിക്കപ്പെട്ട ഈ വികസന സംസ്കാരം നിങ്ങളെവിടെയാണ് കാണാത്തത്. കഴിഞ്ഞ ബഡ്ജറ്റ് ചർച്ചയിൽ കിഫ്ബി കേരളത്തിൽ നടപ്പിലാവില്ലെന്ന് നിങ്ങൾ പറഞ്ഞല്ലോ. 41,000 കോടി രൂപയാണ് കിഫ്ബിയിലൂടെ കേരളത്തിൽ അവതരിപ്പിക്കപ്പെട്ടത്. കേരളം വികസനത്തിന്റെ വ്യത്യസ്തമായ അനന്യമായ ഒരു സംസ്കാരത്തെ അവതരിപ്പിക്കുകയാണ്. അപ്പോഴാണ് കേരളത്തിലെ വിദ്യാഭ്യാസ മേഖല മാറുന്നത്. ഏത് എം.എൽ.എ.-യുടെ മണ്ഡലത്തിലാണ് അഞ്ച് കോടി രൂപയുടെ ആധുനിക സ്കൂൾ വരാത്തത്; ഏത് എം.എൽ.എ.-യുടെ മണ്ഡലത്തിലാണ് മൂന്ന് കോടി രൂപയുടെ പുതിയ പദ്ധതി വരാത്തത്? എന്റെ മണ്ഡലത്തിൽ 21 കോടി രൂപയുടെ പദ്ധതിയാണ് വിദ്യാഭ്യാസവകുപ്പിൽ നിന്നുമാത്രം അനുവദിച്ചത്. സന്തോഷമുണ്ട്! കേരളത്തിൽ 45,000 സ്കാർട്ട് ക്ലാസ്സ് റൂമുകൾ കൊണ്ടുവന്നു. ഇന്ത്യയുടെ ചരിത്രത്തിലാദ്യമായി വിദ്യാഭ്യാസ മേഖലയിൽ കേരളം ആദ്യത്തെ ഹൈടെക് സംസ്ഥാനമായി മാറാൻ പോകുകയാണ്. കേരളത്തിൽ കൃഷിവകുപ്പ് കൊണ്ടുവന്ന 'പുനർജനി',

പ്രളയാനന്തര കേരളത്തിന്റെ സാമൂഹിക, സാംസ്കാരിക ജീവിതത്തിൽ കേരളത്തിലെ ഗവൺമെന്റിടപ്പെടുന്നതുപോലെ കാർഷിക മേഖലയിൽ കൊണ്ടുവന്ന പുനർജനിയുടെ ഫലമനുഭവിക്കാത്ത ഏത് എം.എൽ.എ.-യുണ്ട് ഈ നാട്ടിൽ? ഇന്നലെ ശ്രീ. കെ. എൻ. എ. ഖാദർ സംസാരിക്കുമ്പോൾ കളർ കോഡിനെക്കുറിച്ച് പറയുന്നത് കേട്ടു. കളർ കോഡാണോ കേരളത്തിൽ നടത്തുവാൻ പോകുന്ന ഏറ്റവും പ്രധാന ചർച്ച? സുപ്രീംകോടതി നടപ്പിലാക്കിയ ഒരു വിധിക്കെതിരെ പരസ്യമായി അഭിപ്രായം പറയാൻ പേടിച്ച് ബി.ജെ.പി നടത്തുന്ന നാണംകെട്ട നടപടികളുടെ കൂട്ടത്തിൽ നടക്കുന്ന, സയാമീസ് ഇരട്ടകളായി നിങ്ങൾ മാറുമ്പോൾ അപമാനമല്ലാതെ കേരളത്തിന്റെ ജനാധിപത്യ രാഷ്ട്രീയത്തിൽ എന്താണുണ്ടാകുന്നത്? ഇവിടെ ബഹുമാനപ്പെട്ട തൃപ്പൂണിത്തറ എം.എൽ.എ. സൂചിപ്പിച്ചല്ലോ: ഇടതുപക്ഷ ജനാധിപത്യ മുന്നണി കേരളത്തിൽ ഇനിയും ഇരുപത് ലോകസഭാ മണ്ഡലത്തിലും വിജയിക്കണമെന്ന് ഞങ്ങൾ പറയുന്നത് ആ ഇരുപത് പേരും ഇന്ത്യൻ മതനിരപേക്ഷതയുടേയും ഇന്ത്യയുടെ വിശുദ്ധമായ ഭരണഘടനയുടേയും കാവലാളുകളായി നിൽക്കുമെന്ന് ഞങ്ങൾക്കുറപ്പുള്ളതുകൊണ്ടാണ്. ആ ഇരുപത് എം.പി.-മാർ കേരളത്തിൽ ജയിച്ചാൽ ഒരു റിസോർട്ടിന്റെയും മുമ്പിൽ ബി.ജെ.പി-ക്ക് ചെന്നുനിൽക്കാൻ

അവകാശമില്ലാത്തതുപോലെ ഈ രാജ്യത്തിന്റെ മതനിരപേക്ഷതയെ നിലനിർത്തുന്നതിനുവേണ്ടിയുള്ള മഹാപരിവർത്തനത്തിൽ കേരളത്തിലെ ഇടതുപക്ഷ ജനാധിപത്യ മുന്നണി തയ്യാറായി നിൽക്കുമെന്ന കാര്യത്തിൽ യാതൊരു സംശയവും വേണ്ട. നിങ്ങൾ നോക്കൂ, ഈ നവോത്ഥാനത്തിന്റെ വഴികളിലൂടെ കടന്നുപോകുമ്പോൾ നിങ്ങളുടെ ഭരണകാലത്ത് കൊടുക്കാത്തവർക്ക് ക്ഷേമപെൻഷൻ ഞങ്ങൾ കൊടുത്തു, നിങ്ങളുള്ള കാലത്ത് കേരളത്തിലിടപെടാത്ത സാമൂഹിക സാംസ്കാരിക മണ്ഡലങ്ങളിൽ, നിങ്ങളുയർത്തിപ്പിടിച്ച എതിർപ്പിന്റെ എല്ലാ ശബ്ദങ്ങളേയും അതിജീവിച്ചുകൊണ്ട് കേരളത്തിലെ പ്രളയാനന്തര കേരളത്തിൽ സഖാവ് പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി ഗവൺമെന്റ് അതിശക്തമായി നിലകൊണ്ടു എന്നുള്ളതുതന്നെയാണ് ഞങ്ങൾക്ക് ഈ നവോത്ഥാന സമൂഹത്തിൽ കേരളത്തിൽ സംസാരിക്കുവാനുള്ള അവകാശം. ആ നവോത്ഥാനം ശബരിമലയിൽ ആളെ പ്രവേശിപ്പിക്കലല്ല. വഴിനടക്കാൻ അവകാശമില്ലാതിരുന്ന, ഭക്ഷണം കഴിക്കുവാൻ നിവൃത്തിയില്ലാതിരുന്ന, പൊതുവഴികളിൽ നടക്കാനും പൊതുകുളങ്ങളിൽ കുളിക്കുവാനും പൊതു കിണറുകളിൽ നിന്ന് വെള്ളമെടുത്തുപയോഗിക്കുവാനും

അവകാശമില്ലാതിരുന്ന, പട്ടിയും പൂച്ചയും കാക്കയും പറന്നുനടക്കുന്ന
അമ്പലത്തിലെ ഇടവഴികളിൽ ആരാധന നടത്തുവാൻ അവകാശമില്ലാതിരുന്ന,
ഈ കേരളത്തിൽ മാറ്റമറയ്ക്കാൻ അവകാശമില്ലാത്ത സാമാന്യ ജനവിഭാഗത്തെ
നേർവഴിയിലേയ്ക്ക് നയിക്കുവാൻ നടന്ന നവോത്ഥാനത്തിന്റെ
പിൻതലമുറക്കാരായിട്ടാണ് ഇടതുപക്ഷ ജനാധിപത്യമുന്നണിയെന്ന
രാഷ്ട്രീയപ്രസ്ഥാനം കേരളത്തിൽ നീങ്ങുന്നത് എന്ന കരുത്തിന്റെ നിറവിൽ
ഗവർണ്ണർ അവതരിപ്പിച്ച ഈ നയപ്രഖ്യാപന പ്രസംഗത്തെ എല്ലാ
അർത്ഥത്തിലും ഞാൻ പിന്തുണയ്ക്കുന്നു. ആയിരക്കണക്കിന് അഭിവാദ്യങ്ങൾ
നേരുന്നു.

ശ്രീ. കെ. ബി. ഗണേഷ് കുമാർ: സർ, ഞാൻ ഈ നന്ദി പ്രമേയത്തെ
പിന്തുണയ്ക്കുകയാണ്. ഒരു കലത്തിൽ ചോറുവച്ചാൽ അത് വെന്തോയെന്നറിയാൻ
എല്ലാ ചോറും എടുത്ത് ഞെക്കിനോക്കേണ്ട കാര്യമില്ല; ഒന്നോ രണ്ടോ
ചോറേടുത്ത് ഞെക്കി നോക്കിയാൽ മതി. അതുപോലെ
ഞാനൊരുപാടൊന്നും വിശദമായി ഇതിലേയ്ക്ക് കടക്കുന്നില്ല. ശ്രീ. എം. സ്വരാജ്
പ്രസംഗിച്ചപ്പോൾ ഞാൻ ചോദിച്ചു, പ്രതിപക്ഷത്തിന് ഒന്നും പറയുവാനില്ല.

അഴിമതിയില്ലാത്തൊരു ഗവൺമെന്റ്, വളരെ കാര്യക്ഷമമായി പ്രവർത്തിക്കുന്ന ഗവൺമെന്റ്, ഒരു വലിയ പ്രകൃതിക്ഷോഭത്തെ വളരെ നല്ലനിലയിൽ നേരിട്ട ഗവൺമെന്റ് - ആ ഗവൺമെന്റിനെ ഇല്ലാത്ത കാര്യങ്ങൾ പറഞ്ഞ് കുറ്റപ്പെടുത്തുവാനും പരിഹസിക്കുവാനും ശ്രമിക്കുന്നൊരു കാഴ്ചയാണ് ഈ ചർച്ചയിൽ നമ്മൾ രണ്ടുദിവസമായി കാണുന്നത്. ഇടതുപക്ഷ ജനാധിപത്യ മുന്നണി ഗവൺമെന്റ് കൈവരിച്ച വലിയ നേട്ടങ്ങൾ, കഴിഞ്ഞ കാലങ്ങളിലൊന്നുമില്ലാത്ത നേട്ടം കൈവരിച്ച ചില വകുപ്പുകളുണ്ട്. അതിലൊന്നാണ് വിദ്യാഭ്യാസ വകുപ്പ്. വിദ്യാഭ്യാസ വകുപ്പിലുണ്ടായ നേട്ടമെന്ന് പറയുന്നത് അങ്ങടക്കം, ഈ സഭയിലിരിക്കുന്ന എല്ലാപേർക്കും, ജനങ്ങൾക്കുമറിയാം. കഴിഞ്ഞ മുപ്പതുവർഷത്തിനിടയിൽ നമ്മുടെ സർക്കാർ സ്കൂളുകളിൽ രണ്ട് നിലയിൽ പത്ത് മുറികളുള്ള കെട്ടിടം പണിത ഏതെങ്കിലും സ്ഥലമുണ്ടോ എന്ന് പരിശോധിക്കണം. ചില എം.എൽ.എ.-മാർ അവരുടെ ഫണ്ടുപയോഗിച്ച് കെട്ടിടങ്ങൾ നിർമ്മിച്ച് നൽകിയതൊഴിച്ചാൽ, സർക്കാരിന്റെ ഫണ്ടുപയോഗിച്ച് വടക്കൻ ജില്ലകളിൽ മലപ്പുറത്തോ മറ്റോ ചെയ്തിട്ടുണ്ടോയെന്നറിയില്ല. പക്ഷേ, ഞങ്ങളുടെയൊക്കെ ജില്ലകളായ കൊല്ലം, തിരുവനന്തപുരം ജില്ലകളിൽ സർക്കാരിന്റെ ഫണ്ടുപയോഗിച്ച് കെട്ടിടം

നിർമ്മിക്കാറുണ്ട് - സർവ്വശിക്ഷാ അടിയൻ, രണ്ട് മുറി, ഒരു കക്കൂസ്, ഒരു മൂത്രപ്പുരയുടെ രണ്ട് മുറി, ഒരു കഞ്ഞിപ്പുര ഇതൊക്കെ ജില്ലാ പഞ്ചായത്തിന്റെയും പഞ്ചായത്തിന്റെയുമൊക്കെ ഫണ്ട് ഉപയോഗിച്ച് ചെയ്യാറുണ്ട്. പക്ഷേ, ഒരു കോടി, രണ്ട് കോടി, മൂന്ന് കോടി, നാല് കോടി രൂപ വരെ ചെലവഴിച്ച് മനോഹരമായി ടൈൽസ് ഇട്ട്, വൈദ്യുതീകരിച്ച്, ഫാൻ ഇട്ട്, മനോഹരമായ മന്ദിരങ്ങൾ നിർമ്മിക്കുവാൻ തുടങ്ങിയത് ഈ കഴിഞ്ഞ ആയിരം ദിവസത്തെ ഭരണത്തിലൂടെയാണ്. അതിൽ പ്രതിപക്ഷത്തുള്ളവർക്കും അടിപ്രായവ്യത്യാസമില്ല. എം.എൽ.എ.-മാർ ചെയ്തിട്ടുണ്ടാകാം. അല്ലാതെ സർക്കാർ പണം ചെലവാക്കി നമ്മൾ കണ്ടിട്ടില്ല. ഞാൻ എം.എൽ.എ ആയി വരുന്നതിനുമുമ്പ് വിദ്യാഭ്യാസ രംഗവുമായി ബന്ധപ്പെട്ട് പ്രവർത്തിച്ചിട്ടുള്ള ഒരാളാണ്. എനിക്ക് മനസ്സിലാക്കാൻ കഴിഞ്ഞത്, പൊതു വിദ്യാഭ്യാസത്തെ രക്ഷിക്കാനുള്ള ഈ സർക്കാരിന്റെ നയം ഒരു വലിയ വിജയമാകുകയും സ്വാശ്രയ സ്കൂളുകളിൽനിന്നും കുട്ടികളെ ഗവൺമെന്റ് സ്കൂളുകളിലേയ്ക്ക് കൊണ്ടുവരാൻ കഴിഞ്ഞ വളരെ വിപ്ലവകരമായ ഒരു നേട്ടം, ഈ ഗവൺമെന്റിന് കൈവരിക്കുവാനും കഴിഞ്ഞിട്ടുണ്ട് എന്നതാണ്. അതിന് കിഫ്ബിയുടെ ഫണ്ടുപയോഗിച്ചു. ഇവിടെ പലരും കളിയാക്കിപ്പറഞ്ഞു. പക്ഷേ, 41,000 കോടി

രൂപയുടെ കിഫ്ബി പദ്ധതി നടപ്പിലാക്കിയിട്ടുണ്ട്. 66 പേജുകളിലായി പ്രിന്റ് ചെയ്തതന്നിരിക്കുന്ന ഗവർണ്ണറുടെ ഈ പ്രസംഗത്തിൽ നടത്തുവാൻ പോകുന്ന കാര്യങ്ങളെക്കുറിച്ച് നടത്തിയ കാര്യങ്ങളെക്കുറിച്ചുള്ള പരാമർശമാണ് നമ്മൾ ശ്രദ്ധിക്കേണ്ടത്. നടത്തിയ കാര്യങ്ങളെക്കുറിച്ചാണ് പറഞ്ഞിരിക്കുന്നത്. 41,000 കോടി രൂപയുടെ 500 പദ്ധതികൾ കിഫ്ബി ഏറ്റെടുക്കുകയും അതിൽ 9,000 കോടി രൂപയുടെ പദ്ധതികൾ ടെണ്ടർ വിളിക്കുകയും 5,500 കോടിയുടെ വർക്ക് ആരംഭിക്കുകയും ചെയ്തു. നമ്മുടെ എല്ലാ മണ്ഡലങ്ങളിലും അത് സ്റ്റാർട്ട് ചെയ്ത് നടന്നുകൊണ്ടിരിക്കുകയാണ്. സൂപ്പർകളുടെ നവീകരണത്തിനായി 5 കോടി രൂപ വച്ച് ഒരു സൂപ്പിന് കൊടുത്തു. അതുകൂടാതെ റോഡുകൾ, പാലങ്ങൾ, ഓവർ ബ്രിഡ്ജുകൾ, തീരദേശ ഹൈവേയുടെ പണി, മലയോര ഹൈവേയുടെ പണി അങ്ങനെ എല്ലാ രംഗത്തും വലിയ പുരോഗതിയുണ്ടായി. എന്നുമാത്രമല്ല, പൊതുമരാമത്ത് വകുപ്പിൽ പ്രത്യേകിച്ച്, കെട്ടിടങ്ങളുടെ കാര്യത്തിലും അതുപോലെ വലിയ അഴിമതിയുണ്ടായിരുന്നെന്ന് വകുപ്പാണ്, അത് മാറ്റിക്കൊണ്ട് വളരെ സുതാര്യമായ നിലയിൽ വേഗത്തിൽ പണിതീർക്കുകയാണ്. ശ്രീ. ജി. സുധാകരൻ വന്നതിനുശേഷം എന്റെ നിയോജക മണ്ഡലത്തിൽ പാലത്തിന്റെ പണി തീർത്തത് 365 ദിവസം

തികയുന്നതിന് മുമ്പാണ്. അത് ചെറിയ പാലമല്ല, തകർന്നുപോയ ഏനാത്ത് പാലത്തേക്കാൾ നീളമുള്ളതാണ്. ഇവിടെ ശ്രീമതി പി. അയിഷാ പോറ്റി പറയുകയുണ്ടായി ആറ് മാസംകൊണ്ട് ഏനാത്ത് പാലം റിപ്പയർ ചെയ്തുവെന്ന്. ഏനാത്ത് പാലത്തേക്കാൾ വലിപ്പമുള്ള പാലം 365 ദിവസം കൊണ്ട് തീർക്കുവാൻ ഈ ഗവൺമെന്റിന്റെ നിശ്ചയദാർഢ്യംകൊണ്ട് സാധിച്ചുവെന്നതിൽ നമ്മൾ അഭിമാനം കൊള്ളണം. അതുകൊണ്ടാണ് അഴിമതിയില്ലാതെ ചെയ്തുവെന്ന് പറയുന്നത്. പ്രതിപക്ഷ നേതാവിന്റെ മണ്ഡലമെടുക്കാം, ആലപ്പുഴയിൽ നിന്നും ഹരിപ്പാടുവഴി കൊല്ലത്തുവരുന്ന റോഡ് പണിത് ആറ് മാസത്തിനുള്ളിൽ തകർന്നുപോയതാണ്. അത് ശ്രീ. ജി. സുധാകരനും ഈ ഗവൺമെന്റും വന്നതിനുശേഷം പണിഞ്ഞത് മനോഹരമായി ഇന്നും ഒരു കേടുപാടും കൂടാതെ കിടക്കുകയാണ്. അതിൽ ശ്രീ. വി. ടി. ബൽറാമിനും അഭിപ്രായവ്യത്യാസമുണ്ടാകില്ല. റോഡുകളിലെ പണികളിലൊക്കെയുണ്ടാകുന്ന സുതാര്യതയും ഉറപ്പും തീർച്ചയായും നമ്മൾ അംഗീകരിച്ചു പറ്റു എന്നുള്ളത് ഈ ഗവൺമെന്റിന്റെ വലിയ നേട്ടമാണ്. അഴിമതിയില്ലാത്ത കാര്യക്ഷമമായ ഗവൺമെന്റാണിത്. ഇതുണ്ടും മാത്രമല്ല, ആർദ്രം പദ്ധതി. ശ്രീ. എം. വിൻസെന്റ് പുച്ഛരൂപത്തിൽ പറഞ്ഞു, പഴയ

വീടുകൾക്ക് കുറച്ച് പൈസ കൊടുത്തുവെന്ന്. അത് ചെറിയ കാര്യമാണോ? എന്റെ സുഹൃത്തായ ഡോ. എം. കെ. മുനീർ ഇവിടെ ഇരിക്കുകയാണ്. അദ്ദേഹം പ്രസംഗിക്കുവാൻ പോകുകയാണ്. അദ്ദേഹം പഞ്ചായത്തിന്റെ വകുപ്പുമന്ത്രിയായിരുന്നു. അദ്ദേഹം സ്വന്തം മനഃസാക്ഷിയോട് ചോദിക്കണം. സഖാവ് വി. എസ്. അച്ചുതാനന്ദൻ മുഖ്യമന്ത്രിയായിരുന്ന കാലത്ത് തുടങ്ങിയ ഇ.എം.എസ് ഭവന പദ്ധതിയിലൂടെ ശരാശരി ഒരു വർഷം ഏഴോ, എട്ടോ, പത്തോ വീട് വെച്ചുകൊടുക്കുവാൻ അന്നത്തെ പഞ്ചായത്ത് മെമ്പർക്ക് കഴിഞ്ഞിട്ടുണ്ട്. ഡോ. എം. കെ. മുനീർ മന്ത്രിയായിരുന്നപ്പോൾ ആവശ്യമുള്ള ഫണ്ട് കൊടുത്തിട്ടില്ലായെന്ന് അദ്ദേഹത്തിന് തന്നെ അറിയാം. അദ്ദേഹത്തിന് താൽപ്പര്യമില്ലാത്തതുകൊണ്ടല്ല. പക്ഷേ, ഫണ്ട് കൊടുക്കാത്തതുകൊണ്ട് കഴിഞ്ഞ അഞ്ച് വർഷം യു.ഡി.എഫ്.-ന്റെ ഭരണകാലത്ത് എത്ര വീടുകൾ ഒരു ഗ്രാമപഞ്ചായത്തിൽ ചെയ്തുകൊടുക്കുവാൻ കഴിഞ്ഞിട്ടുണ്ട്. ഇന്ദിരാഗാന്ധി ആവാസ് യോജന, മഹാത്മാ ഗാന്ധി നാഷണൽ റൂറൽ എംപ്ലോയ്മെന്റ് ഗ്യാരന്റി സ്കീം ഇങ്ങനെയൊക്കെ പേരുകൾ വരുന്ന പദ്ധതികളുടെ കേന്ദ്രഫണ്ടുകൾ കൂടിയുൾപ്പെടുത്തിയുള്ള പദ്ധതികൾ, ആ പദ്ധതികളിൽ പലതും പൂർത്തിയാക്കുവാനുള്ള ഫണ്ട് ഡോ. എം. കെ. മുനീറിന് കൊടുത്തിട്ടില്ല.

അദ്ദേഹം അത് നിഷേധിക്കട്ടെ. കൊടുക്കാത്തതുകൊണ്ട് എന്തുപറ്റി; പല പദ്ധതികളും തീർന്നിട്ടില്ല. അന്നുമുതൽ പണി തീരാതെ കിടന്ന കെട്ടിടങ്ങൾ പൊളിച്ച് പകുതി കാശും വാങ്ങി വല്ലവരുടേയും വീടിന്റെ സൈഡിൽപ്പോയി ചായ്പ് വച്ചും ടാർപ്പ് വലിച്ചുകെട്ടിയും കിടന്നവർക്ക് ബാക്കി പണം കൂടി കൊടുത്ത് ഈ സർക്കാർ വന്നതിനുശേഷം ഏതാണ്ട് 50,000 വീടുകൾ പൂർത്തിയാക്കാൻ കഴിഞ്ഞു. വഴിയാധാരമായി കിടന്ന 50,000 പേർ വീടുകളിൽ കയറി താമസിക്കുകയാണ്. ഇനി പുതിയ പദ്ധതികൾ എവിടെയാണ്? ഈ രാജ്യത്ത് ഒരു വലിയ വെള്ളപ്പൊക്കം വന്നു. കേന്ദ്ര ഗവൺമെന്റ് സംസ്ഥാന സർക്കാരിനെ സഹായിക്കാത്തതിനെപ്പറ്റി ഇവിടെ എല്ലാവരും പ്രസംഗിച്ചല്ലോ. ഇവിടെ ബി ടീമായി നിൽക്കുന്ന കോൺഗ്രസിന്റെ, യു.ഡി.എഫ്-ന്റെ ആളുകളുടെ വായിൽ നിന്ന് ഒരു പ്രതിഷേധ വാക്കുപോലും ഉയർന്നില്ലല്ലോ; ഈ വെള്ളപ്പൊക്കത്തിൽ അവർ വേണ്ട വിധത്തിൽ സഹായിച്ചോ? ഇല്ല. രാഷ്ട്രീയ വിലപേശലാണ് നടത്തുന്നത്. ഇവിടെ ഇന്ത്യൻ പ്രധാനമന്ത്രി വരുന്നു, ബി.ജെ.പി. ഇലക്ഷൻ പ്രചരണം തുടങ്ങുന്നു. കോൺഗ്രസിന്റെ പ്രസിഡന്റ് ഇന്നലെ വന്ന് പ്രസംഗിച്ചു. പക്ഷേ ഇവരൊക്കെ വന്ന് പ്രസംഗിക്കുമ്പോൾ ഈ ഗവൺമെന്റ് ഒന്നും ചെയ്തില്ലെന്ന് ഇവിടെയുള്ള

നേതാക്കൾ അവർക്ക് പറഞ്ഞ് കൊടുക്കുമ്പോൾ ഒന്നും ചെയ്തില്ലെന്ന് പറയുന്ന ഒന്നോ രണ്ടോ കാര്യങ്ങൾ എന്താണെന്ന് എടുത്ത് പറയണം. വെറുതെ കാടടച്ച് വെടിവയ്ക്കാതെ കാര്യം പറയൂ. ഈ ഗവൺമെന്റിന് ഇന്നു കഴുപ്പുമുണ്ടെന്ന് പറയൂ. ഇവിടെയൊന്നും ശരിയല്ലെന്ന് ഇന്നലെ ശ്രീ. രാഹുൽ ഗാന്ധിയും പറഞ്ഞു. ശരിയല്ലാത്തത് എന്താണെന്ന് പറയണം.

ഇവിടെ ആശുപത്രിയില്ലെന്നാണ് പറയുന്നത്. ഇവിടത്തെ ആരോഗ്യവകുപ്പിന്റെ വളർച്ച ശ്രദ്ധിക്കാം. ആശുപത്രികളെ സംബന്ധിച്ച് പറയുകയാണെങ്കിൽ 170 പ്രാഥമിക ആരോഗ്യകേന്ദ്രങ്ങളെ കുടുംബക്ഷേമ കേന്ദ്രങ്ങളായി നവീകരിച്ചു. അത് നന്നായി എന്നുള്ള കാര്യത്തിൽ ഏതെങ്കിലും എം.എൽ.എ.-മാർക്ക് അഭിപ്രായ വ്യത്യാസമുണ്ടോ? ഇത് ശ്രീ. രാഹുൽ ഗാന്ധിയെ കാണിച്ചുകൊടുക്കണം. ഇത് യു.പി. അല്ല. യു.പി. മുഖ്യമന്ത്രിയുടെ മണ്ഡലത്തിൽ കുട്ടികൾ മരിക്കുന്നതുപോലുള്ള സ്ഥലമല്ല കേരളം. നിപാ പോലുള്ള വൈറസുകൾ വന്നപ്പോൾ മന്ത്രിതന്നെ നേരിട്ടിറങ്ങി ആരോഗ്യവകുപ്പിലെ ജീവനക്കാരുടൊപ്പം നിന്ന് പ്രവർത്തിച്ച് അതിനെ പ്രതിരോധിക്കാൻ കഴിഞ്ഞ ശക്തമായ ഭരണമാണ് കേരളത്തിൽ നടക്കുന്നത്. അല്ലാതെ ആർക്കും വന്ന് അഭിപ്രായം പറഞ്ഞിട്ട് പോകാനല്ല. 200 എണ്ണംകൂടി

ഉൾപ്പെടുത്തുമെന്ന് നയപ്രഖ്യാപന പ്രസംഗത്തിൽ പറഞ്ഞതിൽ അതുതപ്പെടാനില്ല. ആരോടും പറയാതെ 170 ആശുപത്രികൾ നവീകരിച്ച ഈ സർക്കാരിന് അടുത്ത 200 ആശുപത്രികളും കൂടി നവീകരിക്കാൻ ഒരു ബുദ്ധിമുട്ടുമില്ല.

ഡിറ്റർമിനേഷനുള്ള ഒരു മുഖ്യമന്ത്രിയാണ് കേരളത്തെ നയിക്കുന്നത്. കേരളത്തിന്റെ പുരോഗതിക്കുവേണ്ടി നമുക്ക് കിട്ടിയ ഒരു വലിയ പദ്ധതിയാണ് പവർഗ്രിഡ് കോർപ്പറേഷന്റെ കൂടുംകൂടും - മടക്കത്തറ ലൈൻ. മലബാർ മേഖലയിലേയ്ക്ക് വൈദ്യുതി കൊണ്ടുപോകുന്നതിനാവശ്യമായ ലൈൻ വലിക്കാൻ സഖാവ് വി. എസ്. അച്യുതാനന്ദന്റെ കാലം മുതൽ പരിശ്രമിച്ചിട്ട് നടക്കാത്ത കാര്യം കേരളത്തിന്റെ മുഖ്യമന്ത്രി ഉയർന്ന നഷ്ടപരിഹാരം വാങ്ങിക്കൊടുത്തുകൊണ്ട് ആ പദ്ധതി തുടങ്ങിക്കഴിഞ്ഞു. ആ പദ്ധതിയിലൂടെ വടക്കൻ മലബാറിലേയ്ക്ക് വൈദ്യുതി എത്താൻ പോകുകയാണ്. അതിന് അദ്ദേഹത്തെ ഞാൻ അഭിനന്ദിക്കുകയാണ്.

ഗെയിൽ പൈപ്പ് ലൈൻ - കേന്ദ്ര ഗവൺമെന്റ് പൈസ തന്നെ, ഞങ്ങളാണ് അവകാശി എന്ന് കൊല്ലത്തെ ബൈപ്പാസ് ഉദ്ഘാടനത്തിൽ പലരും പറഞ്ഞു. എന്നാൽ കിട്ടിയ തുക മെറ്റീരിയലൈസ് ചെയ്യാൻ കഴിഞ്ഞത് ഈ ഗവൺമെന്റ്

അധികാരത്തിൽ വന്നതിനുശേഷമാണ്. തീവ്രവാദ സംഘടനകളാണ് ഗെയിൽ പൈപ്പ്ലൈനിനെതിരെ സമരം ചെയ്തത്. അവരെ അടിച്ചമർത്തിക്കൊണ്ടും അവരുടെ കള്ളത്തരം പുറത്തുകൊണ്ടുവന്നും കേരളത്തിലെ മുഖ്യമന്ത്രി അത് നടപ്പിലാക്കിയത് ഈ സംസ്ഥാനത്തെ ജനങ്ങൾക്ക് കുറഞ്ഞ ചെലവിൽ പ്രകൃതി വാതകം ലഭിക്കുന്നതിനുവേണ്ടിയാണ്. അതിന്റെ ഫലമായി വ്യാവസായികവും തൊഴിൽപരവുമായ പല മാറ്റങ്ങളും കേരളത്തിലുണ്ടാകും. ഇത് അംഗീകരിക്കാൻ ബുദ്ധിമുട്ടുള്ള രീതിയിൽ സംസാരിക്കുന്നത് ശരിയല്ല.

ശ്രീ. സി. ദിവാകരൻ ചെയർമാനായ പൊതുമേഖലാ സ്ഥാപനങ്ങളുമായി ബന്ധപ്പെട്ട നിയമസഭാ കമ്മിറ്റിയിലെ അംഗമാണ് ഞാൻ. കഴിഞ്ഞ കാലങ്ങളിൽ ഓഡിറ്റ് പോലും ഇല്ലാതിരുന്ന പല പൊതുമേഖലാ സ്ഥാപനങ്ങളുടെയും കണക്കുകൾ ഇപ്പോൾ കറക്ടായി, അതിന്റെ പ്രവർത്തനങ്ങൾ ലാഭത്തിലേയ്ക്ക് നീങ്ങുന്ന തരത്തിലാണ് പോകുന്നത്. ഉദാഹരണത്തിന്, ഫിലിം ഡെവലപ്മെന്റ് കോർപ്പറേഷൻ ഇന്ന് ഒന്നര കോടി രൂപയുടെ ലാഭമുണ്ടാക്കിയിട്ടുണ്ടെന്ന് മനസ്സിലാക്കണം. 35 വർഷം മുമ്പ് സ്ഥാപിച്ച ഫിലിം ഡെവലപ്മെന്റ് കോർപ്പറേഷന്റെ മന്ത്രിയായിരുന്നു ഞാൻ (2011-ൽ). അന്ന് തുടങ്ങിവച്ച പദ്ധതികൾ ഇന്ന് റിസൾട്ട് കണ്ടിരിക്കുന്നു.

ഞാൻ തുടങ്ങിവച്ച ഐഡിയകളാണ്. അതിൽ മാറ്റമൊന്നുമില്ല. തീയേറ്റുകളുടെ നവീകരണമൊക്കെ കേരളത്തിൽ തുടങ്ങിയത് ഞാനാണ്. അത് പറയാൻ എനിക്ക് അഭിമാനക്കരവൊന്നുമില്ല. നാട്ടുകാർക്കും അറിയാം. ഇന്നത് ഒന്നര കോടി രൂപയുടെ ലാഭം നേടിയിരിക്കുകയാണ്. പക്ഷേ ചില ആളുകൾ അതിനെ കുറച്ചുനാൾ പുറകോട്ട് പിടിച്ചു. ഞാൻ തുടങ്ങിവച്ച പദ്ധതികൾ നല്ലതായതുകൊണ്ടാണ് ഇപ്പോൾ അത് ലാഭത്തിലേയ്ക്ക് പോകുന്നത്.

സാംസ്കാരിക വകുപ്പിൽ വലിയ നേട്ടങ്ങളാണ് ഉണ്ടായിട്ടുള്ളത്. മഹാത്മാഗാന്ധിയുടെ ജന്മദേശത്തുപോലും അദ്ദേഹത്തിന്റെ 150-ാം ജന്മവാർഷികമോ 70-ാം ചരമവാർഷികമോ ആഘോഷിച്ചിട്ടില്ല. പക്ഷേ കേരളത്തിലെ സാംസ്കാരിക വകുപ്പ് മഹാത്മാഗാന്ധിയുടെ ജന്മദിനവും ചരമദിനവും വളരെ നല്ല രീതിയിൽ ആഘോഷിച്ചു. തിരുവനന്തപുരത്ത്, അയ്യങ്കാളിയോടൊപ്പം മഹാത്മജി സമയം ചെലവഴിച്ച സ്ഥലത്ത്, പാലക്കാട് ശബരി ആശ്രമത്തിൽ എന്നിങ്ങനെ പല സ്ഥലങ്ങളിലും ആഘോഷിച്ചു. കോൺഗ്രസിന്റെ നേതാവായിരുന്നു മഹാത്മാഗാന്ധി. കോൺഗ്രസ് പിരിച്ചുവിടണമെന്ന നല്ലൊരു സത്യം സ്വാതന്ത്ര്യം കിട്ടിക്കഴിഞ്ഞപ്പോൾ അദ്ദേഹം പറഞ്ഞു. മഹാത്മാഗാന്ധി കോൺഗ്രസ്സുകാരനായിരുന്നു എന്ന

അപരാധം മാത്രമേയുള്ളൂ. ഈ പാർട്ടി പിരിച്ച് വിട്ടേയ്ക്കണമെന്ന് പറഞ്ഞു. കാരണം ഇനി വരാൻ പോകുന്ന കുഴപ്പങ്ങളെക്കുറിച്ചും കർണ്ണാടകത്തിൽ കാണുന്ന റിസോർട്ട് വാസങ്ങളെ കുറിച്ചുമൊക്കെ അഭിപ്രായം പറയാതിരിക്കാൻവേണ്ടി അദ്ദേഹം പറഞ്ഞതാണ്. അദ്ദേഹവും ഭാര്യയായ കസ്തുർബാ ഗാന്ധിയും സന്ദർശിച്ച പാലക്കാട് ശബരി ആശ്രമം കാടുപിടിച്ച് കിടന്നിട്ട് ഇവിടത്തെ യു.ഡി.എഫ്. സർക്കാർ ഇതൊന്നും അറിഞ്ഞില്ല. ആ കാട് വെട്ടി തെളിക്കുകയും 5 കോടി രൂപയുടെ പദ്ധതി പ്രഖ്യാപിച്ചതിൽ രണ്ടര കോടി രൂപയുടെ പ്രവർത്തനങ്ങൾ സാംസ്കാരിക വകുപ്പ് ആരംഭിക്കുകയും ചെയ്തു. ഇതൊക്കെ നല്ല കാര്യങ്ങളല്ലേ? മലയാളത്തിന്റെ ഏറ്റവും അഭിമാനമായ സിനിമാ നടൻ സത്യൻ മരിച്ച് ഏതാണ്ട് 46-ാം ചരമവാർഷികം വന്നപ്പോഴാണ് അദ്ദേഹത്തിന് ഒരു സ്റ്റാരകം പോലുമില്ലെന്ന് അറിയുന്നത്. അതിന്റെ പ്രവർത്തനങ്ങളും സാംസ്കാരിക വകുപ്പ് തുടങ്ങി. മലയാള സിനിമയുടെ ഏറ്റവും വലിയ കലാകാരനാണ് പ്രൊഫസർ. അദ്ദേഹം കുറച്ചുനാൾ കോൺഗ്രസിനോടൊപ്പം ചേർന്ന് ചില ഉപദ്രവങ്ങളുണ്ടായി എന്നതൊഴിച്ചാൽ, അദ്ദേഹത്തിനൊരു സ്റ്റാരകം സ്ഥാപിക്കാൻ സർക്കാർ മുൻകയ്യെടുക്കണമെന്ന ഒരഭ്യർത്ഥന എനിക്കുണ്ട്. 10 കൊല്ലമായി അദ്ദേഹത്തിന്റെ ഒരു പ്രതിമ

തിരുവനന്തപുരത്ത് പണിതുവെച്ചിരിക്കുകയാണ്. അത് പൂർത്തിയാക്കി തിരുവനന്തപുരം നഗരത്തിലെവിടെയെങ്കിലും സ്ഥാപിക്കാൻ സാമ്പ്ലാരിക വകുപ്പ് മുൻകയ്യെടുക്കണം.

പട്ടികജാതി വികസന വകുപ്പിനെക്കുറിച്ച് നമുക്കെല്ലാം അറിയാം. എം.എൽ.എ.-മാർ പട്ടികജാതി വികസന വകുപ്പിൽ കൊടുക്കുന്ന കത്തിന്റെ അടിസ്ഥാനത്തിൽ പട്ടികജാതി വിഭാഗത്തിൽപ്പെട്ട രോഗികൾക്ക് ഒരാഴ്ചയ്ക്കുള്ളിൽ 15,000/- രൂപയ്ക്കും 20,000/- രൂപയ്ക്കും ഇടയിലുള്ള തുക എത്തിക്കുന്നു. പട്ടികജാതി വിഭാഗത്തിൽപ്പെട്ടവരുടെ ജീവിതനിലവാരം ഉയർത്താനായി ഏതാണ്ട് 250 പേരെ സർക്കാർ ഏജൻസികളിലൂടെ വിദേശ രാജ്യത്തേയ്ക്ക് അയച്ചത് ഈ ഗവൺമെന്റിന്റെ ചെറിയ നേട്ടമല്ല. അവരുടെ ജീവിതനിലവാരം കൂടുതൽ ഉയർത്തുന്നതിനായി ഇനി 1500 പേരെക്കൂടി അയക്കാൻ പോകുകയാണ്. സർക്കാർ ശമ്പളത്തിനപ്പുറം, ഗോത്രവർഗ്ഗത്തിലെ ഒരു കുടുംബത്തിലെ ഒരാളുടെ ജോലിക്കപ്പുറത്തേയ്ക്കുള്ള വലിയ വളർച്ചയിലേയ്ക്ക് പോവുകയാണ്. ഇതിനെല്ലാം ബഹുമാനപ്പെട്ട മുഖ്യമന്ത്രിയേയും ഗവൺമെന്റിനെയും അഭിനന്ദിക്കുകയാണ്.

കെ.എസ്.ആർ.ടി.സി.-യെക്കുറിച്ച് എനിക്കുള്ള വിഷമം ഞാൻ

രേഖപ്പെടുത്തുകയാണ്. കെ.എസ്.ആർ.ടി.സി-യുടെ എം.ഡി.-യെ നിയമിച്ചപ്പോൾ അദ്ദേഹം കൊള്ളാമെന്നുപറഞ്ഞ ആളാണ് ഞാൻ. പക്ഷേ എം.എൽ.എ.-മാരോട് ഇത്രയും മോശമായി പെരുമാറുന്ന ഉദ്യോഗസ്ഥരെ നിയന്ത്രിക്കണമെന്ന അഭിപ്രായം എനിക്കുണ്ട്. എന്റെ പരാതി ഞാൻ പറയാം. എം.എൽ.എ.-മാർ വിളിച്ചാൽ സെക്യൂരിറ്റിയെക്കൊണ്ട് ഫോൺ എടുപ്പിക്കും. അത് ശരിയാണോ? പിന്നെ വിളിക്കാമെന്ന് പറയും. അത് ശരിയല്ല. അദ്ദേഹത്തിന്റെ മാത്രം തീരുമാനത്തിൽ ബന്ധുകൾ വെട്ടി കുറയ്ക്കുന്നതിൽ ഗവൺമെന്റ് ഇടപെടണം. ബന്ധുകൾ വെട്ടിക്കുറയ്ക്കാൻ പാടില്ല. കാരണം പാവപ്പെട്ട കശുവണ്ടി തൊഴിലാളികളും പട്ടികജാതിയിൽപ്പെട്ടവരും അവരുടെ കുഞ്ഞുങ്ങളും യാത്ര ചെയ്യുന്ന ലോക്കൽ ബന്ധുകൾ വെട്ടി കുറയ്ക്കരുതെന്ന് ഗതാഗത വകുപ്പുമന്ത്രി ദയവ് ചെയ്ത് എം.ഡി.-യോട് പറയണം. മുഖ്യമന്ത്രിയും അതിൽ ഇടപെടണം. സൂട്ടർ വാങ്ങാൻ കാശില്ലാത്ത ഏറ്റവും പാവപ്പെട്ടവരാണ് ഈ ബന്ധി കയറുന്നത്. അവരെ വിഷമിപ്പിക്കരുത്. ഗ്രാമപ്രദേശങ്ങളിലെ നാഷണലൈസ്റ്റ് റൂട്ടുകളിലെ ബന്ധുകൾ വെട്ടിക്കുറയ്ക്കരുത് എന്നൊരു അഭ്യർത്ഥന എനിക്കുണ്ട്. ഈ ഗവൺമെന്റിന്റെ പ്രവർത്തനങ്ങൾ വളരെ നല്ല രീതിയിൽ മുന്നോട്ടു പോകുന്നുണ്ട്. ഗവർണ്ണറുടെ പ്രസംഗത്തിൽ പറഞ്ഞതിനപ്പുറത്തേയ്ക്കുള്ള

വലിയ കാര്യങ്ങൾ വരും ദിവസങ്ങളിൽ ചെയ്യാൻ ഈ ഗവൺമെന്റിന് കഴിയും. കാസർഗോഡ് മുതൽ തിരുവനന്തപുരം വരെ പോകുന്ന സെമി ഹൈസ്പീഡ് ട്രെയിൻ എന്ന ആശയം ഡോ. ടി. എം. തോമസ് ഐസക്കിന്റെ 2009-ലെ ബഡ്ജറ്റിൽ പറഞ്ഞതാണ്. ഈ ഗവൺമെന്റ് അത് നടപ്പിലാക്കുമെന്ന് പ്രതീക്ഷിക്കുന്നു. കേരളത്തിന് അത്യന്താപേക്ഷിതമായ ഒരു പദ്ധതിയാണിത്. ആ പദ്ധതി നടപ്പിലാക്കാനുള്ള കഴിവും ആർജ്ജവവും ബഹുമാനപ്പെട്ട മുഖ്യമന്ത്രിക്കുണ്ടെന്ന വിശ്വാസത്തോടെ ഈ നന്ദിപ്രമേയത്തെ ഞാൻ ശക്തമായി പിന്തുണയ്ക്കുന്നു.

ശ്രീ. സി. കൃഷ്ണൻ: സർ, ഗവൺമെന്റിനുവേണ്ടി നടത്തിയ ഗവർണ്ണറുടെ നയപ്രഖ്യാപന പ്രസംഗത്തിന്മേൽ അവതരിപ്പിച്ച നന്ദിപ്രമേയത്തെ ഞാൻ ശക്തമായി പിന്താങ്ങുന്നു. 32 മാസക്കാലത്തെ എൽ.ഡി.എഫ്. ഗവൺമെന്റിന്റെ സേവനങ്ങളും പുരോഗതിയും വരച്ചുകാണിക്കുന്നതോടൊപ്പം ഈ ഗവൺമെന്റ് ഇനി ചെയ്യാൻ പോകുന്ന കാര്യങ്ങൾ എന്തൊക്കെയാണെന്ന് ഗവർണ്ണർ നയപ്രഖ്യാപനത്തിൽ വ്യക്തമാക്കിയിരിക്കുകയാണ്. ഈ കാലത്തുണ്ടായ പ്രകൃതി ദുരന്തങ്ങളേയും മഹാപ്രളയത്തേയും അതിജീവിച്ചുകൊണ്ടാണ് ഈ നേട്ടങ്ങളുണ്ടാക്കിയത് എന്നുള്ളത് ഏറെ സന്തോഷകരവും അഭിമാനകരവുമായ

കാര്യമാണ്. 32 മാസക്കാലത്തെ ഭരണത്തിലൂടെ നേടിയ കേരളത്തിന്റെ വികസനത്തെക്കുറിച്ച് പ്രസംഗത്തിൽ പരാമർശിച്ചിരിക്കുന്നത് പരിശോധിച്ചാൽ ഈ ഗവൺമെന്റ് ഒരു വികസനത്തിന്റെ വൻ വെളിച്ചത്തിലാണ് മുന്നോട്ട് പോയ്ക്കൊണ്ടിരിക്കുന്നതെന്ന് കാണാൻ സാധിക്കും. എല്ലാ മേഖലകളിലും ഗവൺമെന്റിന്റെ പ്രഖ്യാപിത നയങ്ങളും പ്രകടനപത്രികയിൽ പറഞ്ഞ കാര്യങ്ങളും നടപ്പിലാക്കി ഈ ഗവൺമെന്റ് മുന്നോട്ടുപോകുകയാണ്. അതുകൊണ്ടാണ് പ്രതിപക്ഷത്തുനിന്നും പ്രസംഗിച്ച ഒരാൾക്കുപോലും ഗവൺമെന്റിന്റെ പ്രഖ്യാപിത നയങ്ങളോ എൽ.ഡി.എഫ്.-ന്റെ പ്രകടനപത്രികയിൽ പറഞ്ഞ കാര്യങ്ങളോ നടപ്പിലാക്കിയില്ലെന്ന് പറയാൻ സാധിക്കാതിരുന്നത്. പൊതുമരാമത്ത് റോഡുകളും പാലങ്ങളും കെട്ടിടങ്ങളും അതുമായി ബന്ധപ്പെട്ട നിർമ്മാണ പ്രവർത്തനങ്ങളുമെല്ലാം ത്വരിതഗതിയിൽ നടന്നുകൊണ്ടിരിക്കുന്ന കാഴ്ച എവിടെയും കാണാൻ സാധിക്കും. ഏതെങ്കിലും ഒരു മണ്ഡലം അതിൽനിന്നും ഒഴിവാകുന്നില്ല. മുമ്പ് അങ്ങനെയല്ലായിരുന്നു. നിയമനിർമ്മാണത്തിലൂടെ പ്രത്യേക വിഭവസമാഹരണം നടത്തി കിഫ്ബി പദ്ധതികൂടി നടപ്പിലാക്കിയപ്പോൾ വലിയ തോതിൽ അതെല്ലാം മുന്നേറിക്കൊണ്ടിരിക്കുകയാണ്. യു.ഡി.എഫ്. ഗവൺമെന്റിന്റെ

ഭരണകാലത്ത് നിയമസഭാംഗമായിരുന്ന എനിക്ക് ഒരു റോഡിന്റെ എ.എസ്. കിട്ടാൻ ഉപവാസ സമരം നടത്തേണ്ടി വന്ന കാര്യം ഞാൻ നേരത്തെ സൂചിപ്പിച്ചിട്ടുണ്ട്. പല ആളുകൾക്കും അതറിയാം. പക്ഷേ, അന്ന് എ.എസ്. നൽകിയെങ്കിലും പണം നൽകിയില്ല. എന്റെ മണ്ഡലത്തിലെ 28 കിലോമീറ്റർ ദൈർഘ്യമുള്ള പ്രധാനപ്പെട്ട റോഡ് ഇരുപത്തിയൊമ്പതര കോടി രൂപ ചെലവിൽ BM&BC നിർമ്മാണം പൂർത്തിയാക്കിയാൽ പോകുകയാണ്. 1000 ദിവസത്തെ പദ്ധതിയുടെ ഭാഗമായി ആ റോഡ് തുറന്നുകൊടുക്കാൻ പോകുകയാണ്. മാത്രമല്ല എന്റെ മണ്ഡലത്തിൽമാത്രം പതിനാറോളം റോഡുകളുടെ നിർമ്മാണ പ്രവർത്തനങ്ങൾ ഇപ്പോൾ നടന്നുവരികയാണ്. റോഡുകളുടെയും പാലങ്ങളുടെയും തോടുകളുടെയും നിർമ്മാണ പ്രവർത്തനങ്ങൾ ഇത്രമാത്രം ത്വരിതഗതിയിൽ നടപ്പിലാക്കിയ ഒരു കാലം വേറെ ഉണ്ടായിട്ടില്ലെന്ന് എനിക്ക് തീർച്ചയായും പറയാൻ കഴിയും. എന്റെ മണ്ഡലത്തിൽ ഉൾപ്പെട്ട ചുളക്കടവ് പാലത്തിന് 18 വർഷം മുമ്പ് ഡോ. എം. കെ. മൂനീർ മന്ത്രിയായിരുന്ന കാലത്ത് ശിലയിട്ടതാണ്. ആ പാലം നിർമ്മിക്കുന്നതിനുള്ള യാതൊരു നടപടിയും അക്കാലത്തോ പിന്നീടോ സ്വീകരിച്ചില്ല. ഇപ്പോൾ കിഫ്ബി പദ്ധതിയിൽ ഉൾപ്പെടുത്തി ആ പാലം

നിർമ്മിക്കുന്നതിനുള്ള പദ്ധതികൾ തയ്യാറായി കഴിഞ്ഞിരിക്കുകയാണ്. മുമ്പ് മുടങ്ങിക്കിടന്ന പദ്ധതികൾ ഉൾപ്പെടെ നടപ്പിലാക്കി കൊണ്ടിരിക്കുന്നുവെന്നാണ് ഞാൻ സൂചിപ്പിക്കുന്നത്. വികസന കാര്യങ്ങളിലുള്ള മറ്റ് കാര്യങ്ങൾ ഇവിടെ പറഞ്ഞുകഴിഞ്ഞതാണ്. കീറാമുട്ടിയായി കിടന്നിരുന്ന ദേശീയ പാതയുടെ വികസനവും സ്ഥലമെടുപ്പും ഏതാണ്ട് പൂർത്തിയാക്കാൻ പോവുകയാണ്. മലയോര ജനതയുടെ സ്വപ്നമായിരുന്നു മലയോര പാത എന്നുള്ളത്. 3,500 കോടി രൂപ വകയിരുത്തി അതിന്റെ നിർമ്മാണം തുടങ്ങിക്കഴിഞ്ഞിരിക്കുന്നു. കണ്ണൂർ ജില്ലയിൽ, എന്റെ മണ്ഡലത്തിൽ 12 മീറ്റർ വീതിയിൽ ദേശീയ പാത നിർമ്മാണം ഏതാണ്ട് പൂർത്തിയാക്കിക്കഴിഞ്ഞിട്ടുണ്ട്. ആ പദ്ധതിയും നടന്നുകൊണ്ടിരിക്കുകയാണ്. അതോടൊപ്പം തീരദേശത്തിന്റെ വികസനവുമായി അഭേദ്യമായി ബന്ധപ്പെട്ട് കിടക്കുന്ന കാര്യമായിരുന്നു തീരദേശ പാത. 12 മീറ്റർ റോഡും 2 മീറ്റർ സൈക്കിൾ വേയും ഉൾപ്പെടെ 14 മീറ്റർ വീതിയിലുള്ള 657 കിലോമീറ്റർ തീരദേശ പാതയാണ് നിർമ്മിക്കാൻ പോകുന്നത്. ഗവൺമെന്റ് 6,600 കോടി രൂപ വകയിരുത്തി സമയബന്ധിതമായി പദ്ധതി പൂർത്തീകരിക്കാൻ പോകുകയാണ്. കേരളത്തിന്റെ മുഖച്ഛായ മാറ്റാൻ ഉപകരിക്കുന്നതാണ് ദേശീയ ജലപാത. 599 കിലോമീറ്റർ

ദൈർഘ്യമുള്ള ദേശീയ ജലപാതയും എന്റെ മണ്ഡലത്തിലൂടെ കടന്നുപോകുന്നതാണ്. ഇത്തരത്തിലുള്ള നിരവധി പദ്ധതികളാണ് നടപ്പിലാക്കുന്നത്. പ്രകൃതിവാതകം വിതരണം ചെയ്യുന്നതിനുവേണ്ടിയുള്ള ഗെയ്ൽ പൈപ്പ്ലൈനിന്റെ 444 കിലോമീറ്ററിൽ ഏതാനും കിലോമീറ്റർ ഒഴികെ ബാക്കി പൂർത്തിയാക്കിയിരിക്കുകയാണ്. ഇപ്പോൾ പ്രഖ്യാപിച്ചിട്ടുള്ള കാസർഗോഡ്-തിരുവനന്തപുരം സമാന്തര റെയിൽപാതയും സെമി ഹൈസ്പീഡ് ട്രെയിനും വന്നുകഴിഞ്ഞാൽ കേരളത്തിന്റെ അടിസ്ഥാന സൗകര്യ വികസനത്തിൽ ഒരു കുതിച്ചുചാട്ടം ഉണ്ടാകുമെന്ന കാര്യത്തിൽ യാതൊരു സംശയവുമില്ല. അതുപോലെ നവകേരള സൃഷ്ടിയുടെ ഭാഗമായി നടപ്പിലാക്കിക്കൊണ്ടിരിക്കുന്ന മിഷനുകളുടെ പ്രവർത്തനങ്ങൾ സംബന്ധിച്ച കൂടുതൽ കാര്യങ്ങളിലേയ്ക്ക് കടക്കുന്നില്ല. അഞ്ച് വർഷംകൊണ്ട് ഭവനരഹിതരില്ലാത്ത നാടായി കേരളം മാറാൻ പോവുകയാണ്. എവിടെയെങ്കിലും ഒരു വീട് നിർമ്മിച്ചായെന്ന് നേരത്തെ ഇവിടെ ചോദിച്ചു. ഇതെല്ലാം സ്ഥലത്തും നടപ്പിലാക്കുകയാണ്. എന്റെ മണ്ഡലത്തിൽ 1136 വീടുകളുടെ നിർമ്മാണം ഇപ്പോൾ നടന്നുകൊണ്ടിരിക്കുകയാണ്. ഈ വർഷം അതിൽ 300 വീടുകളുടെ നിർമ്മാണം പൂർത്തിയാക്കിയിട്ടുണ്ട്. ഈ സെഷൻ

കഴിഞ്ഞതിനുശേഷം ബഹുമാനപ്പെട്ട തദ്ദേശ സ്വയംഭരണ വകുപ്പുമന്ത്രി ആ വീടുകളുടെ താക്കോൽദാനം നിർവ്വഹിക്കാൻ പോവുകയാണ്. 50,000/-, 75,000/- രൂപ വാങ്ങി പണി മുടങ്ങിക്കിടന്ന 169 വീടുകളുണ്ടായിരുന്നു. അതിൽ 159 വീടുകളുടെ നിർമ്മാണം പൂർത്തിയാക്കി ആ കുടുംബങ്ങളെ താമസിപ്പിച്ചു. ഇത്തരത്തിലാണ് ഭവന നിർമ്മാണങ്ങളുടെ കാര്യം. ആശുപത്രികളുടെ കാര്യം പറയേണ്ടതില്ല. എല്ലാ പ്രാഥമികാരോഗ്യ കേന്ദ്രങ്ങളും കുടുംബാരോഗ്യ കേന്ദ്രങ്ങളാക്കി മാറ്റാൻ തീരുമാനിച്ചു. ചിലത് ഇപ്പോൾത്തന്നെ മാറിക്കഴിഞ്ഞിട്ടുണ്ട്. താലൂക്ക് ആശുപത്രികൾ ഉൾപ്പെടെ സ്പെഷ്യാലിറ്റി ആശുപത്രികളായും സൂപ്പർ സ്പെഷ്യാലിറ്റി ആശുപത്രികളായും മാറാൻ പോവുകയാണ്. സ്കൂളുകളുടെ കാര്യം പറയുകയുണ്ടായി. കെട്ടിടങ്ങൾ ഉൾപ്പെടെ ഇത്രയും അടിസ്ഥാന സൗകര്യങ്ങൾ അനുവദിച്ച കാലം വേറെ ഉണ്ടായിട്ടില്ല. നാല് മിഷനുകളുമായി ബന്ധപ്പെട്ട് അഭൂതപൂർവ്വമായ വികസനമാണ് നമ്മുടെ മണ്ഡലങ്ങളിൽ നടന്നുകൊണ്ടിരിക്കുന്നത്. അതോടൊപ്പം വ്യാവസായിക തൊഴിൽ മേഖലയിലെ അഭിവൃദ്ധി സൃഷ്ടിക്കുന്നതാണ് പൊതുമേഖലയുടെ വളർച്ചയും അത് നഷ്ടത്തിൽ നിന്ന് ലാഭത്തിലേയ്ക്ക് എത്തിക്കലും. അതുപോലെ തന്നെയാണ് പരമ്പരാഗത വ്യവസായങ്ങളായ ഖാദി, കൈത്തറി, ബീഡി

പോലുള്ള മേഖലകളെ ഉദ്ധരിക്കുന്നതിനുള്ള പ്രവർത്തനങ്ങൾ. 8-10 വർഷമായി മുടങ്ങിക്കിടന്നിരുന്ന മിനിമം കൂലി പുതുക്കി നിശ്ചയിക്കുന്നതിനുള്ള നടപടികൾ സ്വീകരിച്ചു. ഏറ്റവും കുറഞ്ഞ വരുമാനക്കാരായ ആശാ വർക്കർമാരും അങ്കണവാടി വർക്കർമാരും ഹെൽപ്പർമാരും സ്കൂളുകളിൽ ഉച്ചഭക്ഷണം പാകം ചെയ്യുന്ന അമ്മമാരും സഹോദരിമാരും അടങ്ങുന്ന പതിനായിരക്കണക്കിന് ആളുകളുണ്ട്. അവരുടെയെല്ലാം വരുമാനം ഗവൺമെന്റിന്റെ പ്രഖ്യാപിത നയമനുസരിച്ച് വർദ്ധിപ്പിക്കുകയും നടപ്പിലാക്കുകയും ഇക്കാലത്ത് ചെയ്തിട്ടുണ്ടെന്ന് നമുക്ക് മനസ്സിലാക്കാൻ കഴിയും. അസംഘടിത മേഖലകളിൽ പതിനായിരക്കണക്കിന് സഹോദരിമാർ ജോലി ചെയ്യുന്നുണ്ട്. അവർക്ക് ജോലിക്കിടയിൽ ഇരിക്കാനുള്ള അവസരമുണ്ടായിരുന്നില്ല. അതിനുവേണ്ടി sales person എന്ന പേരിൽ, ജോലി ചെയ്യുന്നതിനിടയിൽ ഒന്നിരിക്കാൻ അവസരം നൽകുന്ന നിയമനിർമ്മാണം നടത്തി അത് നടപ്പിലാക്കാൻ ഗവൺമെന്റ് തീരുമാനിച്ചിരിക്കുകയാണ്. എല്ലാ ഇ.എസ്.ഐ. ആശുപത്രികളും സൂപ്പർ സ്പെഷ്യാലിറ്റി ഒ.പി. ക്ലിനിക്കുകളാക്കി മാറ്റുന്നതിനുള്ള തീരുമാനം ഗവൺമെന്റ് ഈ നയപ്രഖ്യാപനത്തിലൂടെ നടത്തിയിരിക്കുകയാണ്. അവിടങ്ങളിലെല്ലാം ഐ.സി. യൂണിറ്റുകൾ ഉണ്ടായിരിക്കും. അങ്ങനെ

തൊഴിലാളികളുടെ വേതനം ഉയർത്തുന്നതിന് വേണ്ടിയും അവരുടെ സാമൂഹ്യ സുരക്ഷ ഉറപ്പുവരുത്തുന്നതിന് വേണ്ടിയും വ്യവസായങ്ങളുടെ അഭിവൃദ്ധിക്ക് വേണ്ടിയുമുള്ള നടപടികൾ ഈ ഗവൺമെന്റിന്റെ ഭരണകാലത്ത് സ്വീകരിച്ചിട്ടുണ്ട്. എന്നാൽ ഇതൊന്നും പ്രതിപക്ഷത്തിന് കാണാൻ സാധിക്കുന്നില്ലെന്നും അവർക്ക് നിഷേധിക്കാൻ സാധിക്കിക്കില്ലെന്നും അറിയാം. മറ്റ് കാര്യങ്ങളിലേയ്ക്ക് കടക്കുന്നില്ല. ഇവിടെ അവതരിപ്പിച്ചിട്ടുള്ള നന്ദിപ്രമേയത്തെ ഒരിക്കൽക്കൂടി ശക്തമായി പിന്താങ്ങിക്കൊണ്ട് നിർത്തുന്നു.

ഡോ. എം. കെ. മുനീർ: സർ, Oscar Wilde പറഞ്ഞ ഒരു വാചകമുണ്ട്.

ഒരു ഭരണാധികാരിക്ക് ഇന്ന് എന്ത് നടക്കും, നാളെ എന്ത് നടക്കും, ഒരു വർഷം കഴിഞ്ഞ് എന്ത് നടക്കും, രണ്ട് വർഷം കഴിഞ്ഞ് എന്ത് നടക്കും എന്ന് പറയാനുള്ള ദീർഘവീക്ഷണമുണ്ടായിരിക്കണം. അതുപോലെ രണ്ട് വർഷം കഴിഞ്ഞാൽ ഇതൊക്കെ എന്തുകൊണ്ട് നടന്നില്ലെന്ന് പറയാനുള്ള ബുദ്ധിയും ഉണ്ടാകണം. ഏതായാലും കഴിഞ്ഞ കുറേ നയപ്രഖ്യാപനങ്ങളിലൂടെ ഇന്ന് എന്ത് നടക്കും, നാളെ എന്ത് നടക്കും, മറ്റന്നാൾ എന്ത് നടക്കും എന്നൊക്കെ പറഞ്ഞുകഴിഞ്ഞു. അവസാനത്തെ നയപ്രഖ്യാപനത്തിൽ ഇതൊക്കെ എന്തുകൊണ്ട് നടന്നില്ലെന്ന് പറയാൻ കൂടിയുള്ള ഒരുത്തരം ഈ സർക്കാർ

കണ്ടുവയ്ക്കുന്നത് നന്നായിരിക്കുമെന്ന് Oscar Wilde-നെ ഉദ്ധരിച്ചുകൊണ്ട് പറയാൻ ഞാൻ ആഗ്രഹിക്കുകയാണ്. വളരെയധികം കാര്യങ്ങൾ ഇവിടെ പലരും വിശദീകരിക്കുകയുണ്ടായി. പ്രിയപ്പെട്ട മാത്യൂ ടി. തോമസ് നന്ദിപ്രമേയം അവതരിപ്പിച്ചുകൊണ്ട് പറഞ്ഞത്, കഴിഞ്ഞ സർക്കാർ നയമില്ലാത്ത സർക്കാർ ആയിരുന്നുവെന്നും ഈ സർക്കാർ നയങ്ങൾ നടപ്പിലാക്കുന്ന സർക്കാരുമാണെന്നാണ്. ശ്രീ. മാത്യൂ ടി. തോമസ് അറിയേണ്ട ഒരു കാര്യമുണ്ട്. ഇതിൽ പറഞ്ഞിരിക്കുന്ന എല്ലാ നയങ്ങളും യു.ഡി.എഫ്. ഗവൺമെന്റ് പ്രഖ്യാപിച്ചതാണ്. എല്ലാ നയങ്ങളും ഉണ്ടാക്കി അത് നടപ്പിലാക്കിയ ഗവൺമെന്റായിരുന്നു കഴിഞ്ഞ ഗവൺമെന്റ്. ഇപ്പോഴും ഇതിനകത്ത് ട്രാൻസ്ജെൻഡർ പോളിസി ലോകത്തിലെ ഏറ്റവും വലിയ കാര്യമായി എടുത്തുപറയുന്നുണ്ടെങ്കിൽ ആ ട്രാൻസ്ജെൻഡർ പോളിസി അവതരിപ്പിച്ച ആളെന്ന നിലയ്ക്ക് ഈ നയപ്രഖ്യാപനത്തിൽ അതുൾപ്പെടുത്തിയതിലുള്ള എന്റെ നന്ദി കൂടി പറയാൻ ആഗ്രഹിക്കുകയാണ്. വൈകല്യമുള്ള ആളുകളുടെ സെൻസസ് എടുത്തത് ലോക ചരിത്രമാണെന്ന് പറഞ്ഞുകൊണ്ട് ആദ്യത്തെ നയപ്രഖ്യാപനത്തിൽ ഒരു വരിയുണ്ടായിരുന്നു. അതെല്ലാം നടപ്പിലാക്കിയത് കഴിഞ്ഞ ഗവൺമെന്റാണെന്ന് വളരെ സന്തോഷത്തോടെ പറയാൻ

ആഗ്രഹിക്കുകയാണ്. ഇതിൽ എയർപോർട്ടുകളെക്കുറിച്ച് പറഞ്ഞപ്പോഴും അവസാനത്തെ 20 ശതമാനം പണി പൂർത്തീകരിച്ച് കണ്ണൂർ എയർപോർട്ട് നടപ്പിലാക്കിയതിലുള്ള സന്തോഷം അങ്ങ് രേഖപ്പെടുത്തി. 80 ശതമാനം ചെയ്തവർക്ക് യാതൊന്നും ചെയ്യാൻ ഉണ്ടായിരുന്നില്ല, 20 ശതമാനം പൂർത്തിയാക്കിയതിനാണ് എല്ലാ ക്രെഡിറ്റുമെങ്കിൽ അത് കൊണ്ടുപോകുന്നതിൽ ഞങ്ങൾക്ക് പ്രയാസമില്ല. ഞങ്ങളുടെ കുഞ്ഞിനെ നിങ്ങൾ നോക്കുന്നുണ്ടല്ലോയെന്ന സമാധാനം ഞങ്ങൾക്കുണ്ട്. മാത്രമല്ല, കൊച്ചിൻ എയർപോർട്ട് സ്വകാര്യ പങ്കാളിത്തത്തിന്റെ ലോക മാതൃകയാണെന്നുപറയുമ്പോൾ അതുണ്ടാക്കാൻ കെ. കരുണാകരൻ ശ്രമിച്ചപ്പോൾ അതിനെതിരെ സമരം ചെയ്ത ബഹുമാനപ്പെട്ട എസ്. ശർമ്മയടക്കം അവിടെയുണ്ടെന്നുള്ള കാര്യംകൂടി ഓർക്കണം. അതുകൊണ്ട് മൊത്തത്തിൽ ഈ നയപ്രഖ്യാപനമെന്നുപറയുമ്പോൾ ഏതായാലും ചീഫ് ജസ്റ്റിസ് ആയിരുന്ന ഒരാളെക്കൊണ്ടാണ് ഇത് പറയിപ്പിച്ചിട്ടുള്ളത് എന്നതിലുള്ള ഒരു പ്രയാസം ഞങ്ങൾക്കുണ്ടെങ്കിലും ഒരിക്കലും നടപ്പിലാക്കാത്തതും നടപ്പിലായിരുന്നെന്ന് നിങ്ങൾ പറയുന്നുണ്ടെങ്കിലും എടുത്തുനോക്കിയാൽ ഒന്നും കാണാത്തതുമായ കുറെ കാര്യങ്ങൾ മാത്രമാണ് ഇതിലുള്ളത്. ക്രൗഡ്

ഫണ്ടിംഗിനുവേണ്ടി കെ.പി.എം.ജി.-യെ ഇതിനായി നിയോഗിച്ചു. അത് പരാജയപ്പെടുമ്പോൾ എല്ലാവർക്കുമറിയാവുന്ന കാര്യമാണല്ലോ. അതിനായി തുടങ്ങിയ വെബ്സൈറ്റും മൊബൈൽ ആപ്ലിക്കേഷനുമൊക്കെ ഇപ്പോൾ എവിടെ പോയി? അതുപോലെതന്നെ ലോക ബാങ്കിൽനിന്ന് ലോണെടുക്കുന്നതിന് പരിമിതിയുണ്ടെന്ന് സർക്കാർ പറയുന്നു. എന്നാൽ നയപ്രഖ്യാപനത്തിൽ നവ ലിബറൽ ബാങ്കിംഗ് ഇടതുപക്ഷം വിളിക്കുന്ന ആഗോള സാമ്പത്തിക ശക്തികളെ ആശ്രയിക്കണമെന്ന് പറയുന്ന വൈരുദ്ധ്യവും നമ്മളിതിൽ കാണുന്നു. ആരുംസമായിട്ടും ഈ ലോൺ ലഭിക്കുന്നതിന് എന്ത് നടപടിയാണ് സ്വീകരിച്ചത്? എനിക്ക് ബഹുമാനപ്പെട്ട ഗവൺമെന്റിനെ ഓർമ്മപ്പെടുത്താനുള്ളത് നിങ്ങൾ ഭരണത്തിൽ വന്നിട്ട് ആയിരം ദിവസം കഴിഞ്ഞുവെന്നാണ്. ഇനി എത്ര ദിവസം ഗവൺമെന്റിന്റെ മുന്നിലുണ്ട്; അടുത്തത് രണ്ട് തെരഞ്ഞെടുപ്പ് വർഷങ്ങളാണ്. ലോകസഭാ തെരഞ്ഞെടുപ്പിനുവേണ്ടിയുള്ള പെരുമാറ്റച്ചട്ടം വരുമ്പോൾ എത്ര ദിവസങ്ങൾ നിങ്ങൾക്ക് നഷ്ടപ്പെടും? അതുകഴിഞ്ഞ് പഞ്ചായത്ത് തെരഞ്ഞെടുപ്പ് വരുമ്പോൾ എത്ര ദിവസങ്ങൾ പെരുമാറ്റച്ചട്ടം കാരണം നഷ്ടപ്പെടും; നിയമസഭ തെരഞ്ഞെടുപ്പിന് എത്ര നാൾ മുമ്പ് നിങ്ങൾക്ക് നിങ്ങളുടെ പണി

നിർത്തേണ്ടിവരും? അങ്ങനെ നോക്കുമ്പോൾ ഇനിയൊരു 500 ദിവസം മാത്രമേ നിങ്ങളുടെ കയ്യിലുള്ളൂ. ആ 500 ദിവസങ്ങൾ വെച്ചുകൊണ്ടാണ് ഈ കേരളത്തെ മനോഹരമാക്കുമെന്ന് പറഞ്ഞുകൊണ്ടൊരു നയപ്രഖ്യാപനം നടത്തിയിരിക്കുന്നത്. ഏതായാലും നല്ല മനോഹരമായ വാക്കുകളാണ്. ഈ വാക്കുകളിൽ പലതും കടിച്ചാൽ പൊട്ടാത്തതായതുകൊണ്ടാണ് ഗവർണ്ണർക്കുപോലും ഇതെന്താണ് പറഞ്ഞിരിക്കുന്നതെന്ന് ആവർത്തിച്ച് പറയുന്നതിനുവേണ്ടി സ്വീകരുടെ സഹായം തേടേണ്ടിവന്നത്. ഏതായാലും വരാനിരിക്കുന്ന ദിവസങ്ങൾ നമ്മളെ സംബന്ധിച്ചിടത്തോളം ആശങ്കാജനകമാണ്. ലൈഫ് പദ്ധതിയിലൂടെ വീടുകൾ നിർമ്മിക്കുന്ന കാര്യം ഇവിടെ പറഞ്ഞു. 65,000 വീടുകൾ എങ്ങനെ പൂർത്തീകരിച്ചുവെന്നാണ് പറയുന്നത്; ഒരു സുപ്രഭാതത്തിൽ 'അലാവുദീന്റെ അതൂത വിളക്കു'പോലെ വീടുകളുടെ പണി പൂർത്തീകരിച്ചതാണോ; അല്ല. 80 ശതമാനത്തോളം ഞങ്ങളുടെ കാലഘട്ടത്തിൽ പൂർത്തീകരിച്ചു. 20 ശതമാനംകൂടി പൂർത്തീകരിച്ച് 50,000 വീടുകൾ നിങ്ങൾക്കുണ്ടാക്കാൻ സാധിച്ചത് ഞങ്ങൾ 80 ശതമാനം പൂർത്തീകരിച്ചതുകൊണ്ടാണ്. അതില്ലായിരുന്നെങ്കിൽ പറയാൻ ഒറ്റ വീടുണ്ടാകില്ലായിരുന്നു. ഞങ്ങളുടെ കാലഘട്ടത്തിൽ പഞ്ചായത്തുകൾക്ക് ഒരു

തീരുമാനമെടുത്തുകൊടുത്തു. പഞ്ചായത്തുകൾ സ്വന്തമായി പദ്ധതി തയ്യാറാക്കി വീടുകൾ വയ്ക്കുന്നതിനുള്ള അനുവാദം നൽകി. ആ പഞ്ചായത്തുകൾ അവരുടെ പദ്ധതി വിഹിതത്തിൽനിന്ന് അതെടുക്കാനുള്ള ഒരു സാഹചര്യമുണ്ടാക്കി. അവരവരുടെ പദ്ധതിയുമായി മുന്നോട്ടുപോകുമ്പോഴാണ് ഈ ഗവൺമെന്റ് അതെല്ലാം നിർത്തിവയ്ക്കാൻ പറയുന്നത്. ഇനി ലൈഫ് പദ്ധതിയാണ്. നിലവിലുള്ള ലൈഫ് പോയി പഞ്ചായത്തുകൾക്ക് അവരുടേതായ വീടുപോലും നിർമ്മിക്കാൻ കഴിയാത്ത അവസ്ഥയിലേയ്ക്ക് വീടുനിർമ്മാണം സ്കാൻഡലത്തിലാണ്. ഇപ്പോഴും പറയുന്നത് 13 ഡിസൈനുകൾ ഷോകെയ്സ് ചെയ്തുവെച്ചിട്ടുണ്ട്, ആർക്കുവേണമെങ്കിലും വന്ന് വീടുണ്ടാക്കാം എന്നാണ്. ഏത് കാലത്തുണ്ടാകാൻ പോകുന്ന വീടാണ്? ഈ വരുന്ന 500 ദിവസം കൊണ്ടാണോ നിങ്ങൾ ഈ വീടുകൾ പൂർത്തീകരിക്കാൻ പോകുന്നത്? അതുകൊണ്ട് പ്രളയവുമായി ബന്ധപ്പെട്ട് നമുക്കുണ്ടായിക്കൊണ്ടിരിക്കുന്ന അപകടം, സത്യത്തിൽ നമ്മളൊരു മരുഭൂമിയായി മാറിക്കൊണ്ടിരിക്കുകയാണ്. ബഹുമാനപ്പെട്ട മുഖ്യമന്ത്രി പറഞ്ഞല്ലോ മരുഭൂമിയിൽ മാത്രമേ ചില ദേശാടന പക്ഷികൾ വരികയുള്ളൂവെന്ന്. അങ്ങനെയൊരു പക്ഷിയാണ് റോസി പാസ്റ്റർ. അത് നമ്മുടെ നാട്ടിലേയ്ക്ക് കടന്നുവന്നിരിക്കുന്നു. നമ്മുടെ കാലാവസ്ഥ മാറി.

മരുഭൂമിയായി മാറുമ്പോഴാണ് ഇത്തരം പക്ഷികൾ ഇങ്ങോട്ട് കടന്നുവരുന്നതെന്നും അത് അപകടമാണെന്നും അങ്ങ് പറഞ്ഞു. അങ്ങ് ഉദ്ദേശിച്ച ദേശാടന പക്ഷി ആരാണെന്ന് ഞങ്ങൾക്ക് മനസ്സിലായി. ആ ദേശാടന പക്ഷി ഇവിടെ വന്നതുപോലെ തിരിച്ചുപോകുമെന്നല്ലാതെ അവർ എന്തെങ്കിലും സ്വപ്നം കാണുന്നുണ്ടെങ്കിൽ അത് അവരുടെ അടുപ്പിൽത്തന്നെ ഇരിക്കുകയേയുള്ളൂവെന്ന് മാത്രം ആ പ്രസ്ഥാനത്തെ ഓർമ്മപ്പെടുത്തുകയാണ്.

'കൗപീനം ഉടുത്തുകൊണ്ട് കോൺഗ്രസ് വഴിയിൽ നിൽക്കുകയാണെന്ന് പ്രിയപ്പെട്ട ശ്രീ. എം. സ്വരാജ് പറയുകയുണ്ടായി. ഏതായാലും കോട്ടം സൂട്ടും ധരിച്ചുകൊണ്ട് ഇന്ത്യാ രാജ്യം ഭരിക്കാൻ പോകുന്നത് ശ്രീ. പ്രകാശ് കാരാട്ടും ശ്രീ. സീതാറാം യെച്ചൂരിയുമാണെന്ന് അങ്ങ് സ്വപ്നം കാണുന്നുണ്ടെങ്കിൽ അങ്ങയുടെ അത്തരം സ്വപ്നം, 'ഭിക്ഷക്കാർക്ക് സ്വപ്നം കാണാൻ സാധിച്ചിരുന്നുവെങ്കിൽ അവരൊക്കെ കുതിരപ്പുറത്ത് സഞ്ചരിക്കുമായിരുന്നുവെന്ന് പറഞ്ഞതുപോലെ പ്രിയപ്പെട്ട സ്വരാജ്, അങ്ങ് സ്വപ്നം കാണുന്നുണ്ടെങ്കിൽ ശ്രീ. പ്രകാശ് കാരാട്ട് കുവൈറ്റിൽ നടത്തിയ പത്രസമ്മേളനം ഒന്ന് വായിക്കണം. ശ്രീ. പ്രകാശ് കാരാട്ട് ഈ 11-ാം തീയതി പറഞ്ഞതാണ്. “ There is no situation for a Third front because,

Congress is the major opposition party. Without Congress there cannot be an effective non BJP combination - says Prakash Karat” . അത് മലയാള മനോരമ പത്രത്തിലും വന്നിട്ടുണ്ട്. 'കോൺഗ്രസ് ഇല്ലാതെ ബി.ജെ.പി.-യെ പ്രതിരോധിക്കാൻ ആവില്ല: കാരാട്ട്'. കവൈറ്റിൽ 'കല' സംഘടിപ്പിച്ച പ്രസ് മീറ്റിൽ വച്ച് അദ്ദേഹം പറഞ്ഞിട്ടുള്ള കാര്യമാണിത്. ശ്രീ. പ്രകാശ് കാരാട്ടിൽപ്പോലും മാറ്റമുണ്ടായിരിക്കുന്നു. അദ്ദേഹമൊരു യെച്ചൂരി ലൈനിലേയ്ക്ക് മാറിക്കൊണ്ടിരിക്കുന്നു. കാരണം, എല്ലാവരും ഒരേ സ്വരത്തിൽ സമ്മതിക്കുന്നു, ആരാണ് ശ്രീ. നരേന്ദ്ര മോദിയെ നേരിടാനുള്ളത്? ഇപ്പോൾ മാർക്സിസ്റ്റ് പാർട്ടിക്ക് 9 സീറ്റുണ്ട്. ഇനി അടുത്ത തെരഞ്ഞെടുപ്പിൽ ഇതിൽനിന്ന് രണ്ട് സീറ്റെങ്കിലും കിട്ടുമോയെന്നുള്ള കാര്യം സംശയമാണ്. ഇന്ത്യാ ടുഡെ അടക്കമുള്ള പത്രങ്ങൾ ഇവാല്യൂവേഷനിൽ പറഞ്ഞിട്ടുള്ളത് 16 സീറ്റുകൾ ഐക്യജനാധിപത്യ മുന്നണിക്കാണെന്നാണ്. അത് നമ്മൾ 20-ലേയ്ക്ക് എത്തിക്കുകയാണ്. കവൈറ്റിലുള്ള അദ്ദേഹത്തിന്റെ പ്രസംഗത്തോടുകൂടിത്തന്നെ ഇന്ത്യയുടെ പ്രധാനമന്ത്രി ആരായിരിക്കുമെന്നുള്ളത് ഒരുവിധം എല്ലാവരും നിശ്ചയിച്ചുകഴിഞ്ഞ സാഹചര്യത്തിൽ അങ്ങേയ്ക്ക് എന്തിനാണ് ഈ കോൺഗ്രസ് വിരുദ്ധത? എന്നിട്ട് പറയുകയാണ് 'ബി.ജെ.പി.-കോൺഗ്രസ്'

ബാധവം' ഉണ്ടെന്ന്. അത് ആര്, ഏത് നാട്ടിൽപ്പോയി പറഞ്ഞാലാണ് വിശ്വസിക്കുന്നത്? ഇന്ത്യാ രാജ്യത്ത് നേരിട്ട് ബി.ജെ.പി.-യുമായി എല്ലാ സംസ്ഥാനത്തോടും മുഖാമുഖം പോരാടുന്ന ഒരു പ്രസ്ഥാനം ബി.ജെ.പി.-യുമായി ചേർന്നാണ് ഈ രാജ്യം ഭരിക്കാൻ പോകുന്നത് എന്നുപറഞ്ഞാൽ അത് വിശ്വസിക്കാൻ മാത്രം മൂഢരാണ് കേരളത്തിലുള്ളതെന്ന് അങ്ങ് വിശ്വസിക്കുന്നുണ്ടെങ്കിൽ ആ വിശ്വാസത്തെ ഓർത്ത് ഞാൻ പരിതപിക്കുകയാണ്. ഏതായാലും വരാൻ പോകുന്ന ദിവസങ്ങൾ നമ്മളെ സംബന്ധിച്ചിടത്തോളം വളരെ നിർണ്ണായകമാണ്. നമ്മൾ മനസ്സിലാക്കേണ്ടത് ഇപ്പോൾ കേരളത്തിൽ ബി.ജെ.പി.-ക്ക് വളരാനുള്ള സാഹചര്യമുണ്ടാക്കിക്കൊടുക്കരുതെന്നാണ്. എന്നെപ്പറ്റി ഇവിടെ ചില ആളുകൾ പരാമർശിച്ചു. ഞാൻ ശ്രീ. ടി. പി. സെൻ കുമാറിനെ വലുതാക്കി പറഞ്ഞുവെന്നാണ് പറഞ്ഞത്. നിങ്ങൾ അതൊന്ന് ശരിക്കു വായിക്കണം. എന്റെ പ്രസംഗം നിങ്ങൾ വായിച്ചിട്ടില്ലെങ്കിൽ ഒന്നുകൂടി ഞാൻ ആ ഭാഗം വായിക്കാം. അദ്ദേഹത്തിന് 'ബാഹുബലിയുടെ' പരിവേഷം ലഭിച്ചുകൊണ്ടിരിക്കുകയാണെന്ന കാര്യം സർക്കാർ ഓർക്കണം. നിങ്ങൾ 'ബാഹുബലി'യുടെ പരിവേഷം ഇവിടെ പലർക്കും കൊടുക്കുന്നു. നിങ്ങൾ ശ്രീമതി ശശികലയ്ക്ക്

'സാൻസിറാണി'യുടെ പരിവേഷം നൽകുന്നു. നിങ്ങൾ ശ്രീ. കെ. സുരേന്ദ്രനും ശ്രീ. ശ്രീധരൻ പിള്ളയ്ക്കും അതുപോലെ പരിവേഷം നൽകുന്നു. അവരൊക്കെ സുഭാഷ് ചന്ദ്രബോസായി മാറുന്നു. എന്തിനാണ് ഈ പരിവേഷം കൊടുത്തുകൊണ്ട് ഇവരെയൊക്കെ ഈ രാജ്യത്ത് ഒന്നുമല്ലാത്ത, നിങ്ങൾക്കറിയില്ലേ പ്രളയകാലത്ത് അവർക്കൊന്നും വിരൽ കുത്താനുള്ള സ്ഥലമുണ്ടായിരുന്നില്ല. ഇപ്പോൾ പായ വിരിച്ചിട്ട് കിടന്നോയെന്ന് പറയുന്ന ഒരവസ്ഥയിലേയ്ക്ക് കേരളത്തിലെ രാഷ്ട്രീയത്തെ എത്തിച്ചിട്ട് ഇതിന്റെ ഉത്തരവാദിത്വം മുഴുവൻ ഞങ്ങളുടെ തലയിൽ കെട്ടിവയ്ക്കുകയാണ്. ഞങ്ങളല്ലേ നേരിട്ട് ബി.ജെ.പി.-യുമായി പോരാടിക്കൊണ്ടിരിക്കുന്നത്? ബി.ജെ.പി.-എന്നുപറയുന്ന പ്രസ്ഥാനം, സത്യത്തിൽ ബഹുമാനപ്പെട്ട പ്രതിപക്ഷത്തിന് പറയാനുള്ള ഒരു കാര്യം നിങ്ങൾ കേൾക്കണം. കേരളത്തിന്റെ സോഷ്യൽ ഫ്രണ്ടിക് തകർന്നില്ലേ?

മി. ഡെപ്യൂട്ടി സ്പീക്കർ: ഡോ. എം. കെ. മുനീർ.. അങ്ങേയ്ക്ക് അനുവദിച്ച സമയം കഴിഞ്ഞു. പ്ലീസ്.

ഡോ. എം. കെ. മുനീർ: സർ, ഒരു മിനിറ്റുകൂടി മതി. കേരളത്തെ ഏതൊക്കെ രീതിയിൽ നിങ്ങൾ തകർത്ത് തരിപ്പണമാക്കി. ആദ്യം

സവർണ്ണൻ, അവർണ്ണൻ എന്നുപറഞ്ഞ് മാറ്റിയില്ലേ; അതുകഴിഞ്ഞ് ലിംഗത്തിന്റെ പേരിൽ സ്ത്രീ-പുരുഷൻ എന്നുപറഞ്ഞ് വെട്ടിമുറിച്ചില്ലേ? വർഗ്ഗീയമെന്ന പേരിൽ പല വർഗ്ഗങ്ങളാക്കി മാറ്റിയില്ലേ; ഇങ്ങനെ കേരളത്തെ പല പേരുകളിലായി വെട്ടിമുറിച്ചിട്ട് ഈ സോഷ്യൽ ഫാബ്രിക് ഇനിയും കൂട്ടിയോജിപ്പിക്കാൻ സാധിക്കുമെന്ന് കരുതുന്നുണ്ടോ? നിങ്ങൾ കത്രികയുടെ ജോലിയാണ് ചെയ്യുന്നത്. ഞങ്ങൾ സൂചിയും നൂലിന്റെയും ജോലിയാണ് ചെയ്യുന്നത്. നിങ്ങൾ വെട്ടിമുറിക്കുമ്പോൾ ഞങ്ങൾ കൂട്ടിത്തൂണുന്ന ജോലിയാണ് ഇവിടെ ചെയ്തുകൊണ്ടിരിക്കുന്നത്. ഈ രാജ്യത്തെ എല്ലാ മതവിഭാഗത്തിൽപ്പെട്ടവരും ഒരുമിച്ചുനിൽക്കണമെന്ന് ആഗ്രഹിക്കുന്ന ഒരു രാഷ്ട്രീയമാണ് ഐക്യജനാധിപത്യ മുന്നണി ഇവിടെ എടുത്തിട്ടുള്ളത്. നിങ്ങൾ ഇപ്പോഴും പറഞ്ഞുകൊണ്ടിരിക്കുന്നത് വർഗ്ഗീയതയല്ലേ; ഞങ്ങൾ 'വർഗ്ഗീയ മതിൽ' എന്നുപറഞ്ഞാൽ പ്രശ്നം. എന്നാൽ വർഗ്ഗീയ സംഘടനയാണ് മുസ്ലീം ലീഗ് എന്ന് എത്ര പ്രാവശ്യം ശ്രീ. എം. സ്വരാജ് അടക്കം ഇന്നും പറഞ്ഞു. അതൊന്നും രേഖയിൽനിന്ന് നീക്കാൻ പറ്റില്ല. ഞാൻ 'വർഗ്ഗീയ മതിൽ' എന്നുപറഞ്ഞ ഭാഗം മുഴുവൻ നിങ്ങൾ വെട്ടിമാറ്റിയിരിക്കുന്നു. പ്രിയപ്പെട്ട സ്വരാജ് ഞങ്ങൾ പറയുന്നതിൽ അസഹിഷ്ണുത അങ്ങേയ്ക്ക് തോന്നിത്തുടങ്ങിയിട്ടുണ്ടെങ്കിൽ

ഒരു ഡോക്ടർ എന്ന നിലയിൽ ഞാൻ പറയാനാഗ്രഹിക്കുന്നു, നിങ്ങൾക്ക് ഒരു ഫാസിസത്തിന്റെ ലക്ഷണങ്ങൾ വന്നുതുടങ്ങിയിരിക്കുന്നു. വേഗം ചികിത്സിക്കുന്നതാണ് നല്ലത്. എതിരഭിപ്രായം കേൾക്കാൻ പോലും മനസ്സ് കാണിക്കാത്ത ഒരു മനസ്സുണ്ടല്ലോ അതിനെയാണ് ഫാസിസം എന്നുവിളിക്കുന്നത്. ആ ഫാസിസം നിങ്ങളിലുണ്ടാകരുതെന്ന് ഞങ്ങളാഗ്രഹിക്കുന്നു.

ശ്രീ. എം. സ്വരാജ്: സർ, അങ്ങ് പറഞ്ഞതിന് അങ്ങയോട് ഞാൻ നന്ദി രേഖപ്പെടുത്തുന്നു. ഞാൻ അതിനെ തമാശയായിട്ടേ എടുക്കുന്നുള്ളൂ. അങ്ങയുടെ ശ്രദ്ധയിൽപ്പെടുത്താനുള്ളൊരു കാര്യം, ഞാൻ പ്രസംഗിച്ചപ്പോൾ പറഞ്ഞ കാര്യങ്ങൾ നിർഭാഗ്യവശാൽ അങ്ങ് ശരിയായിട്ടല്ല ആദ്യംമുതലേ കേട്ടിരുന്നത്. അങ്ങ് അപ്പോൾ മറ്റെന്തോ ആലോചിച്ചുകൊണ്ടിരിക്കുകയായിരുന്നുവെന്ന് ഞാൻ ന്യായമായും ബലമായും വിശ്വസിക്കുന്നു. ഞാൻ കോൺഗ്രസ്സിനെ ആക്ഷേപിക്കുകയല്ല ചെയ്തത്. കഴിഞ്ഞ ദിവസം ബഹുമാനപ്പെട്ട വട്ടിയൂർക്കാവ് അംഗം ചില ഉപമകൾ പറഞ്ഞപ്പോൾ ഞാൻ അതിന് മറുപടി പറയുകയാണ് ചെയ്തത്. കോൺഗ്രസ് നശിച്ചുപോകണമെന്നല്ല ഞാൻ പറഞ്ഞത്. അവിടംമുതൽ താങ്കൾക്ക് കാര്യങ്ങൾ തെറ്റി. ഇപ്പോഴും താങ്കൾ പറയുന്നത്

വർഗ്ഗീയതയെന്ന് പറഞ്ഞ് ആക്ഷേപിച്ചുവെന്നാണ്. അത് ഞാൻ പറഞ്ഞതല്ല. കേരള ഹൈക്കോടതിയിലെ കേസിന്റെ രേഖ ഞാൻ വായിച്ചതാണ്. ഏറ്റവും ഒടുവിൽ അങ്ങുപറഞ്ഞു ഒരു ഡോക്ടർ എന്ന നിലയിൽ ഞാൻ ഫാസിസ്റ്റാണെന്ന്. അങ്ങയുടെ പ്രയോഗത്തിൽ എനിക്കൊരു അസംതൃപ്തിയുമില്ല. പക്ഷെ ഡോക്ടർ എന്ന നിലയിൽ എന്നുപറഞ്ഞത് എനിക്ക് മനസ്സിലായില്ല. ഫാസിസത്തെ കണ്ടുപിടിക്കാൻ ഡോക്ടറല്ല ആകേണ്ടത്. ഡോക്ടർ വേറെ, ഫാസിസം വേറെ. അതിന് ചരിത്രപരമായിട്ടുള്ള വിശകലന പാഠവും രാഷ്ട്രീയമായ അവബോധവുമാണുണ്ടാകേണ്ടത്. അങ്ങ് അങ്ങനെ വിമർശിക്കൂ.

ഡോ. എം. കെ. മുനീർ: സർ, അതായത് ഫാസിസം എന്നുപറയുന്നത് ഒരു രോഗലക്ഷണമായി മാറിയിരിക്കുകയാണ്. അങ്ങയിൽ അതിന്റെ ലക്ഷണങ്ങൾ കണ്ടുതുടങ്ങിയിരിക്കുന്നു. കാരണം, ആരെങ്കിലും ഒന്നു പറഞ്ഞാൽ അതിനെക്കുറിച്ച് ഞങ്ങൾക്ക് കേൾക്കുകയേ വേണ്ട എന്നൊരു മനസ്സ് വന്നാൽ അതിനർത്ഥം ഫാസിസം എന്ന രോഗം അങ്ങയെ പിടികൂടിയിരിക്കുന്നുവെന്നാണ്. ഉടൻ ചികിത്സിച്ചില്ലെങ്കിൽ അപകടകരമായ അവസ്ഥയിലേയ്ക്ക് പോകും. ഞാൻ ഒരു കാര്യം കൂടി പറഞ്ഞുവസാനിപ്പിക്കാം.

ശബരിമല, വർഗ്ഗീയം, ലിംഗ അസമത്വം എന്നൊക്കെ പറഞ്ഞ് പേടിപ്പിച്ച് അതിലൂടെ ഭരണത്തിൽ വീണ്ടും വരാം അല്ലെങ്കിൽ കൂറേ സീറ്റുണ്ടാക്കാമെന്ന് വ്യാമോഹിക്കുന്നുണ്ടെങ്കിൽ, പണ്ട് തീവണ്ടിയിൽ കയറിയിട്ട് പാവ്, പാവ് എന്നു പറഞ്ഞ് കമ്പാർട്ട്മെന്റിൽനിന്ന് ഇറങ്ങി നോക്കുമ്പോൾ കമ്പാർട്ട്മെന്റ് അവിടെത്തന്നെ കിടക്കുന്നു. എന്താ വണ്ടി പോയില്ലെന്ന് ചോദിച്ചപ്പോൾ പാവുളളതുകൊണ്ട് ഈ കമ്പാർട്ട്മെന്റ് അഴിച്ചുവെച്ചിട്ടാണ് വണ്ടി പോയത് എന്നു പറഞ്ഞാൽ കഥയുണ്ട്. ഇവിടെ ഇടതുപക്ഷം ഇങ്ങനെ പേടിപ്പിച്ചാൽ കമ്പാർട്ട്മെന്റ് ഇവിടെ കിടക്കും, വണ്ടി ശ്രീ. രാഹുൽ ഗാന്ധി ആവശ്യമായ സ്ഥലത്തേയ്ക്ക് കൊണ്ടുപോകും. ഇന്ത്യാരാജ്യം ശ്രീ. രാഹുൽ ഗാന്ധിയുടെതാണ്, ഐക്യജനാധിപത്യ മുന്നണി ശക്തമായി ഈ തെരഞ്ഞെടുപ്പിൽ ഇരുപതിൽ ഇരുപതും ലഭിക്കുന്ന അവസ്ഥയിലേയ്ക്ക് മാറും. നിങ്ങളുടെ ഈ രാഷ്ട്രീയംകൊണ്ട് ഉണ്ടാകാൻ പോകുന്നത് അതാണെന്ന് മാത്രം പറഞ്ഞുകൊണ്ട് നിർത്തുന്നു.

ശ്രീ. എ. പ്രദീപ്കുമാർ: സർ, ഗവർണ്ണറുടെ നയപ്രഖ്യാപന പ്രസംഗത്തിന് നന്ദിരേഖപ്പെടുത്തിക്കൊണ്ട് ബഹുമാന്യനായ എം.എൽ.എ. ശ്രീ. മാത്യു ടി. തോമസ് അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുന്നു. പ്രതിപക്ഷത്തുനിന്ന് ചർച്ചകൾക്ക് തുടക്കംകുറിച്ചുകൊണ്ട് സംസാരിച്ച

ബഹുമാന്യനായ തിരുവഞ്ചൂർ രാധാകൃഷ്ണൻ നമ്പ്രവ്യാപന പ്രസംഗത്തെ ഒരു ആചാരവെടിയായി ചിത്രീകരിച്ചു. അതൊക്കെ യു.ഡി.എഫ്.ന്റെ കാലത്ത് കഴിഞ്ഞുപോയതാണ്. അത് ആചാരവെടിയല്ല. ആധുനിക കേരളം അഭിമുഖീകരിക്കുന്ന സാമൂഹിക ജീവിത പ്രശ്നങ്ങളെ വളരെ സമഗ്രതയോടെ അഭിസംബോധന ചെയ്യുന്നതായിരുന്നു ഗവർണ്ണറുടെ പ്രസംഗം. അതാണ് അതിന്റെ പ്രത്യേകതയും. ഏറ്റവും ഒടുവിൽ സംസാരിച്ച പ്രതിപക്ഷ ഉപനേതാവ് ഡോ. എം. കെ. മുനീർ ഓസ്കാർ വൈൽഡിനെ ഉദ്ധരിച്ചുകൊണ്ട് ഒരു ഭരണാധികാരി എങ്ങനെ ആയിരിക്കണം, എന്തൊക്കെയാണ് ഇന്ന് ചെയ്യേണ്ടത്, നാളെ ചെയ്യേണ്ടത് എന്നൊക്കെയുള്ള കാര്യങ്ങൾ ഇവിടെ വിശദീകരിച്ചു. നമ്മുടെ ദേശീയ മാധ്യമങ്ങൾ പലതും ഒരു ലീഡർ എങ്ങനെയായിരിക്കണമെന്ന് ചർച്ച നടത്തി. അത് കേരളത്തിന്റെ മുഖ്യമന്ത്രിയെക്കുറിച്ചാണ്. ആ മുഖ്യമന്ത്രിയുടെ നേതൃത്വത്തിലാണ് ഈ സർക്കാരിന്റെ ഭരണം മുന്നോട്ടുപോകുന്നത്. അതുകൊണ്ടുതന്നെ ഇക്കഴിഞ്ഞ നമ്പ്രവ്യാപന പ്രസംഗത്തിൽ ഇതുവരെ ചെയ്ത കാര്യങ്ങൾ പറഞ്ഞിട്ടുണ്ട്. ഇനി അവസാന പ്രസംഗത്തിൽ ചെയ്ത കാര്യങ്ങളോരോന്നും പൂർത്തിയാക്കി ഓരോ വർഷവും പ്രോഗ്രസ്സ് റിപ്പോർട്ട് തരുന്നതുപോലെ സർക്കാരിന്റെ പ്രവർത്തന

നേട്ടങ്ങൾ അങ്ങയുടെ കയ്യിലേയ്ക്ക് സമർപ്പിക്കുകതന്നെ ചെയ്യും. കേരളത്തിന്റെ ചരിത്രത്തിൽ മുഖ്യാത സർക്കാരിനും നേരിടേണ്ടിവന്നിട്ടില്ലാത്ത ചില പ്രതിസന്ധികളെ, ദുരന്തങ്ങളെ ഈ സർക്കാരിന് നേരിടേണ്ടിവന്നിട്ടുണ്ട്. അതിൽ ഒന്നാമത്തെ ദുരന്തം അഞ്ചുവർഷക്കാലത്തെ യു.ഡി.എഫ്.-ന്റെ ഭരണം സൃഷ്ടിച്ച ദുരന്തമാണ്. സാമ്പത്തികമായി ഈ സംസ്ഥാനത്തെ തകർത്തു, സാംസ്കാരിക മണ്ഡലം മലീമസമാക്കി. അതിന്റെ തുടർച്ചയായിട്ടാണ് ഈ ഗവൺമെന്റ് അധികാരത്തിൽ വരുന്നത്. നിപ വൈറസ് ബാധ, ഓഖി ദുരന്തം, ഒടുവിലത്തെ മഹാപ്രളയം എന്നീ പ്രതികൂല സാഹചര്യങ്ങളെ അഭിമുഖീകരിക്കേണ്ടിവന്നൊരു സർക്കാർ കേരളത്തിന്റെ ചരിത്രത്തിൽ ഇതിനുമുമ്പുണ്ടായിട്ടില്ല. പക്ഷെ ഈ കാര്യങ്ങൾ ഓരോന്നിനേയും ഈ സർക്കാരും വകുപ്പുകളും മന്ത്രിമാരും മുഖ്യമന്ത്രിയുമെല്ലാം കൈകാര്യം ചെയ്തതിനെ സാർവ്വദേശീയമായിത്തന്നെ പ്രശംസിക്കപ്പെട്ടിട്ടുള്ളതാണ്. നിപാ വൈറസ് ബാധയെ ഗവൺമെന്റ് കൈകാര്യം ചെയ്തതിനെ ലോകാരോഗ്യ സംഘടനപോലും വളരെയേറെ പ്രശംസിച്ചു. മഹാപ്രളയത്തിലെ രക്ഷാപ്രവർത്തനത്തിന്റെ കേരള മാതൃക ഇന്ന് സാർവ്വദേശീയ തലത്തിൽ ചർച്ച ചെയ്യപ്പെടുന്നതായി മാറി. നിങ്ങൾ തകർത്ത കേരളത്തിന്റെ സമ്പദ്ഘടന

പുനഃസൃഷ്ടിക്കാനാണ് കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ്ഗൾപ്പെടെയുള്ള സംവിധാനങ്ങൾ ഈ ഗവൺമെന്റ് കൊണ്ടുവന്നത്. അതിന് അനുവദിച്ച കോടികളുടെ കണക്ക് എല്ലാവരും പറഞ്ഞതുകൊണ്ട് ഞാൻ ഇവിടെ പറയുന്നില്ല. യു.ഡി.എഫ്. തകർത്തതിന് കിഫ്ബി, പ്രളയം സൃഷ്ടിച്ച തകർച്ചയിൽനിന്നും കേരളത്തെ പുനർനിർമ്മിക്കാൻ റീബിൽഡ് കേരള ഇനിഷ്യേറ്റീവ്. ഈ കാര്യത്തിലൊക്കെ നിങ്ങളുടെ സമീപനമെന്താണ്? ഈ കാര്യത്തിലൊക്കെ നിങ്ങളിപ്പോഴും നേരത്തെ പലരും പറഞ്ഞതുപോലെ കേന്ദ്ര ബി.ജെ.പി. ഭരണത്തിന്റെ 'ബി ടീം' ആയി പ്രവർത്തിക്കുകയാണ്. നിങ്ങൾ ഒരുഘട്ടത്തിലും കേന്ദ്ര സമീപനത്തെ എതിർത്തില്ല. കേന്ദ്രസർക്കാരിന്റേത് ഒരുതരം സാഡിസ്റ്റ് സമീപനമാണ്. മുപ്പൊന്നായിരം കോടി രൂപയുടെ നാശനഷ്ടമുണ്ടായിരുന്നെന്ന് കേന്ദ്രവും അന്താരാഷ്ട്ര ഏജൻസികളും അംഗീകരിച്ചതാണ്. പക്ഷെ നമുക്ക് റീ-ബിൽഡിന് പണം കണ്ടെത്തുന്നതിന് വിദേശ സഹായത്തിന്റെ സാധ്യത മുടക്കി, നമ്മുടെ പ്രവാസി സമൂഹം സമ്പന്നസ്റ്റോടെ സമാഹരിച്ചതരമായിരുന്ന പണം നമുക്ക് ലഭിക്കാതിരിക്കാൻ മന്ത്രിമാരുടെ യാത്ര മുടക്കി. അതിനെക്കുറിച്ചൊരക്ഷരം നിങ്ങൾ പറഞ്ഞോ? ഈ നാടിനുവേണ്ടി നിങ്ങൾ ഒരു വിമർശനമുന്നയിച്ചോ?

'ഈനാംപേച്ചിക്ക് മരപ്പട്ടി കൂട്ട് എന്നുപറഞ്ഞതുപോലെ നിങ്ങൾ സാലറി ചലഞ്ച് പൊളിക്കാൻ ശ്രമിച്ചു. അതിൽ നിങ്ങൾ വിജയിച്ചില്ല, പക്ഷെ നിങ്ങൾ ആവത് ശ്രമിച്ചു. പ്രതിപക്ഷ നേതാവ് പണം കൊടുത്തു, എന്നാൽ അദ്ദേഹത്തിന്റെ ആഫീസിലുള്ള ഇരുപത്തിയഞ്ചിലധികം സ്റ്റാഫിൽ ഒരാളെങ്കിലും സാലറി ചലഞ്ചിൽ പങ്കെടുത്തോ? എന്നിട്ടും പുനർനിർമ്മാണ പ്രക്രിയയിൽ എന്തെങ്കിലും ദൗർബല്യങ്ങളുണ്ടാകുകയാണെങ്കിൽ അതിനെക്കുറിച്ച് വിമർശിക്കാൻ നിങ്ങൾക്ക് എന്ത് അവകാശമാണുള്ളത്? സത്യത്തിൽ അതൊരുതരം വഞ്ചനയല്ലേ ചെയ്തത്. വിദേശത്തുപോയി പ്രവാസി സമൂഹത്തിന്റെ മീറ്റിംഗിൽ പങ്കെടുത്ത് പ്രളയ പുനർനിർമ്മാണ പ്രവർത്തനത്തിന് നയാപൈസ കൊടുക്കരുതെന്നുപറഞ്ഞ എം.എൽ.എ. ഈ സഭയിൽ യു.ഡി.എഫ്.-ന്റെ പക്ഷത്തില്ലേ? അത് നിങ്ങൾക്ക് നിഷേധിക്കാനാകുമോ? ബഹുമാനപ്പെട്ട പ്രതിപക്ഷ നേതാവ് ഇവിടെ സംസാരിക്കാൻ പോവുകയാണ്. അദ്ദേഹം അത് നിഷേധിക്കട്ടെ. വിഭവസമാഹരണത്തിൽ മാത്രമല്ല, കേരളത്തിന്റെ പുനർനിർമ്മാണത്തിനുള്ള ആശയ സമാഹരണത്തിലും വളരെ ജനാധിപത്യപരമായ സമീപനം ഈ സർക്കാർ സ്വീകരിച്ചു. എങ്ങനെയാകണം റീബിൽഡിംഗ് എന്നതുസംബന്ധിച്ച

ആശയ സമാഹരണത്തിന് കേരള നിയമസഭ പ്രത്യേക സമ്മേളനം വിളിച്ചുചേർത്തു. അതിൽ എന്തായിരുന്നു നിങ്ങളുടെ പങ്ക്? നിങ്ങൾ നിങ്ങളുടെ മണ്ഡലത്തിലെ ചെറിയ ചെറിയ പ്രശ്നങ്ങൾ അവതരിപ്പിച്ചു. നിങ്ങൾ ശാസ്ത്രലോകത്തെപ്പോലും അമ്പരിപ്പിക്കുന്ന വിധത്തിൽ ഇത് മനുഷ്യനിർമ്മിത പ്രളയമാണെന്ന വ്യാഖ്യാനമുണ്ടാക്കാൻ പരിശ്രമിച്ച് പരാജയപ്പെട്ടു. ഞങ്ങൾ വിചാരിച്ചത് പ്രതിപക്ഷാംഗങ്ങളുമായി കൂടിയാലോചിച്ച് ഒരു ശില്പശാലയൊക്കെ സംഘടിപ്പിച്ച് കേരളത്തിന്റെ റീബിൽഡിംഗ് എങ്ങനെയാകണമെന്നുള്ള ആശയങ്ങൾ ആവിഷ്കരിച്ച് കൊണ്ടുവരും, അത് സമർപ്പിക്കും, അത് സർക്കാരിന് വലിയൊരു പിൻബലമാകും എന്നാണ്. ഒന്നും ഉണ്ടായില്ല. അവിടെയും കൊതുകിന് കൗതുകം ചോരതന്നെ എന്ന സമീപനമാണ് നിങ്ങൾ സ്വീകരിച്ചത്. ഈ സർക്കാരിന്റെ വികസന സമീപനത്തിൽ ഇതുവരെ കേരളം കണ്ടതിൽനിന്നും തികച്ചും വ്യത്യസ്തമായ വികസന സമീപനം ഓരോ മേഖലയിലും സ്വീകരിക്കുന്നുണ്ട്. ഓരോ മേഖലയിലും വികസന പദ്ധതികൾ കൊണ്ടുവരുമ്പോൾ അതിനൊരു സമഗ്രമായ കാഴ്ചപ്പാട് ഇന്ന് കാണാൻ കഴിയും. അടിസ്ഥാന സൗകര്യ വികസനത്തിന് കിഫ്ബി വഴി 50000 കോടി രൂപ പ്രഖ്യാപിച്ചതും 41000

കോടി രൂപയുടെ എ.എസ്. കൊടുത്തതുമൊക്കെ ഇവിടെ പറഞ്ഞു. മുന്പാരു സർക്കാരിനും സ്വപ്നം കാണാൻ കഴിയാത്ത വലിയ പദ്ധതിയാണെന്ന കാര്യത്തിൽ നിങ്ങൾക്കാർക്കെങ്കിലും തർക്കമുണ്ടാകുമെന്ന് തോന്നുന്നില്ല. പക്ഷെ ഇവിടെ ഇന്നുണ്ടായത് ആചാരവെടിയും ബന്ധായിയുമൊന്നുമല്ല. ഓരോ പദ്ധതികളും പ്രാവർത്തികമാക്കി നിങ്ങളോരോരുത്തരുടെയും മണ്ഡലത്തിൽ കോടാനുകോടികളുടെ പദ്ധതികളുടെ നിർമ്മാണ പ്രവർത്തനങ്ങൾ തുടങ്ങി. നമ്മുടെ ഗവൺമെന്റിന്റെ കാഴ്ചപ്പാട് അടിസ്ഥാന സൗകര്യ വികസനം വന്നാൽ അതിന്റെ അനുബന്ധ വികസന പ്രവാഹം സ്വാഭാവിക തുടർച്ചയായി ഉണ്ടാകുമെന്നാണ്. ടൂറിസം, ഐ.ടി., വ്യാപാര-വ്യാവസായിക മേഖലകൾ എന്നിവയിലെല്ലാം പുരോഗതിയുണ്ടാകും. വിദ്യാഭ്യാസ മേഖല ഏറെയിവിടെ ചർച്ച ചെയ്യപ്പെട്ടതാണ്. വിദ്യാഭ്യാസ മേഖലയിൽ അഞ്ചു കോടിയും മൂന്നു കോടിയും ഒരു കോടിയുമൊക്കെ ചെലവഴിച്ച് കുറെ കെട്ടിടങ്ങളുണ്ടാക്കുകയല്ല ചെയ്യുന്നത്. നമ്മുടെ വിദ്യാലയങ്ങളെ മികവിന്റെ കേന്ദ്രമാക്കുമ്പോൾ സ്കൂളുകളുടെ സൗകര്യവും സൗന്ദര്യവും സാങ്കേതിക വിദ്യയും അക്കാദമിക നിലവാരവും ഉയർത്താനുതകുന്ന കാഴ്ചപ്പാടോടുകൂടിയാണ് ആ പദ്ധതികൾ നടപ്പാക്കുന്നത്. നമ്മുടെ കുട്ടികളുടെ ഭാവനയെ തൊട്ടുണർത്തുന്ന, ചിന്തയെ ഉജ്ജീവിപ്പിക്കുന്ന,

പഠിക്കാനും പരീക്ഷണം നടത്താനും പ്രചോദനം ഉണ്ടാക്കുന്ന അന്തരീക്ഷ സൃഷ്ടിയാണ് അവിടെയെല്ലാം ഉദ്ദേശിക്കുന്നത്. ആ നിലയിലാണ് സർക്കാർ മുന്നോട്ടുപോകുന്നത്. ശ്രീ. മാത്യു റ്റി. തോമസ് പ്രമേയം അവതരിപ്പിച്ച് സംസാരിച്ചശേഷം ശ്രീ. തിരുവഞ്ചൂർ രാധാകൃഷ്ണൻ അദ്ദേഹത്തോട് ചോദിച്ചു, മറ്റ് പല വകുപ്പുകൾക്കും അവാർഡ് ലഭിച്ചപ്പോൾ, ജലവിഭവ വകുപ്പുമന്ത്രിയായി രണ്ടര വർഷക്കാലം ഇരുന്നിട്ട് ഒരു പല്ലിമിറിയുടെ അവാർഡ് നിങ്ങൾക്ക് കിട്ടിയോയെന്ന്. ജലവിഭവ വകുപ്പിനും വികസന കാര്യത്തിൽ വമ്പിച്ച നേട്ടമുണ്ടായി. യു.ഡി.എഫ്.-ന്റെ കാലത്ത് 2400 കോടി രൂപയുടെ കുടിവെള്ള പദ്ധതിയാണ് നടപ്പിലാക്കിയതെങ്കിൽ എൽ.ഡി.എഫ്.-ന്റെ രണ്ടര വർഷംകൊണ്ടുതന്നെ 9600 കോടിയിലധികം രൂപയുടെ പ്രവൃത്തികൾക്ക് എ.എസ്. നൽകിയിട്ടുണ്ട്. സ്വകാര്യ കുടിവെള്ള കമ്പനികളുടെ സമ്മർദ്ദത്തിന് വിധേയമായി നിങ്ങളുടെ കാലത്ത് പണിയാരംഭിക്കാതിരുന്ന അരുവിക്കരയിലെ കുടിവെള്ള പ്ലാന്റിന് ഭരണാനുമതി നൽകി അതിന്റെ പ്രവൃത്തിയിലേയ്ക്ക് പോകുകയാണ്. അത് ഈ സർക്കാരിന്റെ നേട്ടമാണ്. അങ്ങനെ ഒരുപാട് കാര്യങ്ങളുണ്ട്. കാർഷിക മേഖലയും കൃഷിയും ജലസേചനവും മണ്ണ് സംരക്ഷണവുമെല്ലാം സംയോജിപ്പിച്ചുകൊണ്ടുള്ള സമഗ്രമായ

കാഴ്ചപ്പാടോടുകൂടിയാണ് സർക്കാർ മുന്നോട്ട് പോകുന്നത്. യു.ഡി.എഫ്. എന്ന നിലയിൽ പ്രതിപക്ഷത്തിരുന്നുകൊണ്ട് നിങ്ങൾ സ്വീകരിക്കുന്ന സമീപനത്തെ സംബന്ധിച്ചുള്ള വിശദമായ വിമർശനം എനിക്കുണ്ട്. വിമോചന സമരത്തിനുശേഷം കേരള രാഷ്ട്രീയത്തിൽ നിങ്ങൾ സ്വീകരിക്കുന്ന ഏറ്റവും നീചമായ നിലപാടാണ് ഈ കാലയളവിലുണ്ടായത്. നവോത്ഥാനം നിങ്ങൾക്കിപ്പോൾ പരിഹാസമാണ്; ഭരണഘടന നിങ്ങൾക്കിപ്പോൾ വിശ്വാസത്തെക്കാൾ വിലകുറഞ്ഞ ഒന്നാണ്; വനിതാ മതിൽ നിങ്ങൾക്ക് വർഗ്ഗീയമാണ്; സ്ത്രീ നിങ്ങൾക്ക് അശുഭയാണ്; ഇതാണ് നിങ്ങളുടെ സമീപനം. നിങ്ങളുടെ വിമോചന സമരകാലത്തെ വഞ്ചനാപരമായ ഒരു നിലപാടുണ്ടായിരുന്നല്ലോ, അതിനുശേഷവും കേരള രാഷ്ട്രീയത്തിൽ നിങ്ങൾ എല്ലാ കാലത്തും പിന്തിരിപ്പൻ നിലപാട് സ്വീകരിച്ചു. പക്ഷെ നിങ്ങൾ സ്വീകരിക്കുന്ന ഏറ്റവും നീചമായിട്ടുള്ള നിലപാടാണ് ഇപ്പോഴുള്ളത്. കേരളീയ നവോത്ഥാനത്തിന്റെ സയുക്തികമായ തുടർച്ച എന്തുകൊണ്ട് നാം മുന്നോട്ട് കൊണ്ടുപോകണം എന്ന കാഴ്ചപ്പാട് ഈ നയപ്രഖ്യാപനത്തിൽ ഏറ്റവും വ്യക്തതയോടെ പറയുന്നുണ്ട്. ഇവിടെ ശബരിമലയുടെ വിഷയമെല്ലാം പറഞ്ഞു. അതൊന്നും വിശദമായി ചർച്ച ചെയ്യാൻ ഞാൻ ഉദ്ദേശിക്കുന്നില്ല. പക്ഷെ,

ശബരിമലയിൽ സ്ത്രീ പ്രവേശനത്തിന് അനുമതി കൊടുത്തുകൊണ്ടുള്ള സുപ്രീം കോടതി വിധിയെ തുടർന്നുണ്ടായിട്ടുള്ള സാഹചര്യം നമ്മളെല്ലാവരെയും ബോധ്യപ്പെടുത്തുന്നത് എന്താണ്? നവോത്ഥാന പോരാട്ടങ്ങൾ ഉഴുതുമറിച്ച് മണ്ണ് എന്നു പറഞ്ഞ് നമ്മൾ അഭിമാനിക്കുകയാണ്. ജാതിരഹിതവും മതനിരപേക്ഷവുമായ സാമൂഹ്യാന്തരീക്ഷം വികസിച്ചുവന്നുവെന്ന് നമ്മൾ എല്ലാ കാലത്തും അഭിമാനപൂർവ്വം പറഞ്ഞുകൊണ്ടിരിക്കുന്ന ഈ നാട്ടിൽ ഇന്ന് സ്ത്രീ അശുദ്ധയല്ലേ. നിങ്ങളുടെ ഉത്തരവാദിപ്പെട്ട നേതാക്കന്മാർക്കുപോലും സ്ത്രീയും അവരുടെ ജൈവികമായ പ്രത്യേകതകളും അശുദ്ധമാണ്. പലപ്പോഴും സംഘികളുടെ ഇംഗിതത്തിനൊത്ത് നിങ്ങൾ നിന്നുകൊടുത്തിട്ടില്ലേ. സ്ത്രീ നമുക്ക് ആരാണ്; അമ്മയും മകളും ഭാര്യയും സഹോദരിയുമെല്ലാമാണ്. അങ്ങനെ പല തരത്തിലുള്ള ബന്ധമാണ് നമുക്കെല്ലാം സ്ത്രീകളുമായിട്ടുള്ളത്. അവർ അശുദ്ധയാണോ; അവർ എവിടെയെങ്കിലും അകറ്റിനിർത്തേണ്ടവരാണോ; ഇക്കാര്യത്തിൽ ഒരു നിലപാടുണ്ടാകണ്ടേ? ബഹുമാനപ്പെട്ട പ്രതിപക്ഷ നേതാവ് സംസാരിക്കുമ്പോൾ അശുദ്ധിയുടെ പേരിൽ എവിടെയെങ്കിലും അകറ്റിനിർത്തപ്പെടേണ്ടവരാണോ സ്ത്രീ എന്നത് സംബന്ധിച്ച് വ്യക്തതയോടെയുള്ള നിലപാട് പറയണം. മറ്റെല്ലാ കാര്യങ്ങളും അവിടെ

നിൽക്കട്ടെ, സ്ത്രീകളെ അശുഭി പറഞ്ഞ് തടഞ്ഞുനിർത്തി ശരീര പരിശോധന നടത്തി അവരുടെ വയസ്സ് നിർണ്ണയിക്കാൻ ശ്രമം നടന്നപ്പോൾ അതിനെതിരെ ഒരക്ഷരം നിങ്ങൾ പറഞ്ഞോ; അതാണ് നിങ്ങൾ ആർ.എസ്.എസ്.-നും സംഘികൾക്കുമെതിരെ പറഞ്ഞില്ലെന്ന് ആക്ഷേപിക്കാനുള്ള കാരണം. ഭരണഘടനയല്ല, വിശ്വാസമാണ് ഏറ്റവും വലുതെന്ന് പറയുന്നുണ്ടല്ലോ, എല്ലാ വിശ്വാസങ്ങളെയും സംരക്ഷിക്കുന്നത് നമ്മുടെ അടിപ്രായത്തിൽ ഭരണഘടനയാണ്. നമുക്ക് ഇഷ്ടമുള്ള മതത്തിൽ വിശ്വസിക്കാനും ദൈവത്തിൽ വിശ്വസിക്കാനും വിശ്വസിക്കാതിരിക്കാനുമുള്ള അവകാശം ഭരണഘടനയാണ്. കേരളത്തിന്റെ പ്രതിപക്ഷ നേതാവ് എന്നത് ബഹുമാന്യമായ ഒരു പദവിയാണ്. ഞങ്ങളെല്ലാവരും അതിനെ ബഹുമാനിക്കുന്നു. ആ പദവിയിലിരുന്നുകൊണ്ട് അങ്ങ് ഒരു കാര്യത്തിൽ വ്യക്തതയുണ്ടാക്കണം. ശബരിമല സംവാദങ്ങൾ നടന്നുകൊണ്ടിരിക്കുന്ന സമയത്ത് വളരെ പ്രധാനപ്പെട്ട ഒരു പ്രസ്താവന അങ്ങ് നടത്തുകയുണ്ടായി. ടി.വി.യിൽ അത് കണ്ടപ്പോൾ എനിക്ക് വല്ലാത്ത അസ്വസ്ഥതയും വിഷമവുമുണ്ടായി. അതൊരു ആവേശത്തിൽ പറഞ്ഞതാണെങ്കിൽ ശരി. ആലോചിച്ച് ഉറപ്പിച്ച് പറഞ്ഞതാണെങ്കിൽ ഗൗരവമാണ്. വിശ്വാസികളും അവിശ്വാസികളും തമ്മിലുള്ള പോരാട്ടമാണ്

ഇവിടെ നടക്കുന്നതെന്നാണ് അങ്ങ് പറഞ്ഞത്. അങ്ങനെയാണോ; വിശ്വാസികളും അവിശ്വാസികളും തമ്മിലുള്ള പോരാട്ടമാണോ? അങ്ങ് ഭരണഘടന ഉയർത്തിപ്പിടിക്കുന്ന ആളാണ്, ഭരണഘടന തൊട്ട് സത്യപ്രതിജ്ഞ ചെയ്ത ആളാണ്. നമ്മുടെ ഭരണഘടന തുടങ്ങുന്നത് “ WE THE PEOPLE OF INDIA, having solemnly resolved to constitute” എന്നുപറഞ്ഞുകൊണ്ടാണ്. ഭരണഘടനയിൽ വിശ്വാസിയെയും അവിശ്വാസിയെയും വേർതിരിച്ചിട്ടുണ്ടോ. ഇന്ത്യൻ സിറ്റിസൺസിനെ മുഴുവനും ഒന്നായല്ലേ കണ്ടത്. നെഹ്റുവിന്റെ പാരമ്പര്യമുള്ള ഒരു പ്രസ്ഥാനത്തിന്റെ നേതാവായിരിക്കുന്ന അങ്ങ് എങ്ങനെയാണ് ഇത്തരമൊരു നിലപാട് സ്വീകരിക്കുന്നത്; എന്താണ് അതിനുള്ള ന്യായം? വിശ്വാസിയും അവിശ്വാസിയും എന്നുള്ള നിലയിൽ കാണുന്നത് അങ്ങേയറ്റം നീചമായിട്ടുള്ള കാര്യമല്ലേ. ഹിന്ദുവും മുസ്ലീമും എന്നുപറഞ്ഞ് വേർതിരിച്ച് പറയുന്നതുപോലെ തന്നെയല്ലേ അത്. ഭരണഘടനയിൽ എല്ലാവരും ഒരേപോലെയുള്ള പൗരന്മാരല്ലേ. ആ കാര്യത്തിൽ കേരളത്തിന്റെ പ്രതിപക്ഷ നേതാവിന്റെ ഭാഗത്തുനിന്ന് ഉണ്ടാകാൻ പാടില്ലാത്ത പ്രതികരണമാണുണ്ടായത്. ഞാൻ ഈ

നയപ്രഖ്യാപനത്തെ പിന്തുണയ്ക്കുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, എല്ലാ രംഗത്തും പരാജയപ്പെട്ട ഒരു സർക്കാരിന്റെ നയപ്രഖ്യാപനമാണ് ബഹുമാനപ്പെട്ട ഗവർണ്ണർ ഈ നിയമസഭയിൽ വായിച്ചത്. 1000 ദിവസങ്ങൾകൊണ്ട് കേരളത്തെ വളരെ ദൂരം പിന്നോട്ട് കൊണ്ടുപോയ ഒരു ഗവൺമെന്റാണിത്. ധൂർത്തും അഴിമതിയും സ്വജനപക്ഷപാതവും സർക്കാരിന്റെ മുഖമുദ്രയായിത്തന്നെ മാറിയിരിക്കുന്നു. കെട്ടുകാര്യസ്ഥതയും വികസന മുരടിപ്പും ഈ സർക്കാരിന്റെ പ്രത്യേകതകളാണ്. രണ്ടര വർഷംകൊണ്ട് ഏതെങ്കിലും തരത്തിലുള്ള മാറ്റത്തിന് നേതൃത്വം കൊടുക്കാൻ കഴിയാതെപോയ ഒരു സർക്കാരിന്റെ വിലാപകാവ്യമായി നമുക്ക് ഗവർണ്ണറുടെ നയപ്രഖ്യാപനത്തെ വിശേഷിപ്പിക്കാൻ കഴിയും. ഈ ഗവൺമെന്റ് എപ്പോഴും പറയുന്നത് സാമ്പത്തിക പ്രതിസന്ധിയെപ്പറ്റിയാണ്. പ്രവർത്തനത്തിന് പണമില്ലെന്ന് പറയുമ്പോഴും സർക്കാരിന്റെ ധൂർത്തിന് ഒരു കുറവുമില്ല. സത്യപ്രതിജ്ഞയ്ക്ക് ചെലവായ തുക - 3,17,48,873/- രൂപ; സർക്കാരിന്റെ 100-ാം ദിവസം - പരസ്യം മാത്രം 2,24,40,192/- രൂപ; ഒന്നാം വാർഷികം - 18,00,32,800/- രൂപ; രണ്ടാം വാർഷികത്തിന്റെ പൂർണ്ണമായ കണക്ക് കിട്ടിയിട്ടില്ല - 16.01

കോടി രൂപ; 1000 ദിവസത്തേക്ക് 9.56 കോടി രൂപ. ഇവിടെ സിവിൽ സപ്ലൈസ് കോർപ്പറേഷൻ നൽകാൻ പണമില്ല. പ്രളയത്തിൽ നശിച്ച നെല്ലിന്റെയും മറ്റും നഷ്ടപരിഹാരത്തിന് സബ്സിഡി ഇനത്തിൽ 503.48 കോടി രൂപ നൽകാനുണ്ട്. സിവിൽ സപ്ലൈസ് വകുപ്പിന് വിപണിയിൽ ഇടപെടാൻ കഴിയുന്നില്ല. എല്ലാ ഡിപ്പാർട്ട്മെന്റുകളും സാമ്പത്തിക ബുദ്ധിമുട്ട് കാരണം നട്ടംതിരിയുമ്പോൾ സർക്കാരിന്റെ ധൂർത്തിന്റെ നേർചിത്രമാണ് ഞാനിവിടെ വരച്ചുകാട്ടിയത്.

രണ്ട് മഹാദുരന്തങ്ങളാണ് നമ്മൾ നേരിട്ടത്. ഈ രണ്ട് മഹാദുരന്തങ്ങൾ ഈ സർക്കാർ അധികാരത്തിലെത്തിയതിന് ശേഷമുണ്ടായതാണ്. 2017 നവംബർ 30-ന് കേരള തീരത്തെ തകർത്തറിഞ്ഞ ഓഖി ദുരന്തം; 2018 ആഗസ്റ്റ് 15, 16, 17 തീയതികളിൽ കേരളത്തെ നേരിട്ട ഏറ്റവും വലിയ പ്രളയം. ഇത് രണ്ടും കേരളത്തിന്റെ അടിത്തറയെത്തന്നെ പിടിച്ചുലച്ച രണ്ട് പ്രധാനപ്പെട്ട ദുരന്തങ്ങളായിരുന്നു. ഈ രണ്ട് മഹാദുരന്തങ്ങളും സംസ്ഥാന സർക്കാരിന്റെ പിടിപ്പുകേടുകൊണ്ടാണ് ഉണ്ടായതെന്ന് ശക്തമായ തെളിവുകളുടെ അടിസ്ഥാനത്തിൽ ഞങ്ങൾ ചൂണ്ടിക്കാണിക്കുകയുണ്ടായി. ഓഖിയിൽ ലക്ഷദ്വീപിൽ ഒരാളും മരിച്ചില്ല, കന്യാകുമാരിയിൽ ഒരാളും മരിച്ചില്ല.

മുന്നറിയിപ്പുകൾ ചെവിക്കൊള്ളാത്തതിനാലാണ് കേരള തീരത്ത് നൂറ്റിചിലാനം ആളുകൾ മരണപ്പെട്ടത്. സംസ്ഥാന ഗവൺമെന്റ് ദേശീയ ഏജൻസികളുടെ മുന്നറിയിപ്പുകൾ അവഗണിച്ചതുകൊണ്ടാണ് കേരള തീരത്തുമാത്രം ഇത്രവലിയ മഹാദുരന്തമുണ്ടായത്. നമ്മൾ വളരെയേറെ ചർച്ച ചെയ്ത ഒരു വിഷയമാണിത്. ഇപ്പോഴും ആളുകൾ തിരിച്ചുവരമെന്ന് കരുതി കാത്തിരിക്കുന്ന പാവപ്പെട്ട മത്സ്യത്തൊഴിലാളികളുടെ കുടിലുകളുണ്ട്. അവിടത്തെ പാവപ്പെട്ട അമ്മമാർ തങ്ങളുടെ ഭർത്താക്കന്മാർ തിരിച്ചുവരമെന്ന് കരുതി കാത്തിരിക്കുന്നുണ്ട്. അവർ തിരിച്ചുവരമോ? മുൻകരുതലെടുക്കാൻ കഴിയാത്തതുകൊണ്ടുണ്ടായ ഒരു ദുരന്തം. ഡാമുകൾ കൂട്ടത്തോടെ യാതൊരു മുന്നറിയിപ്പുമില്ലാതെ തുറന്നുവിട്ടപ്പോൾ കേരളം നേരിട്ട മനുഷ്യനിർമ്മിതമായ പ്രളയം. ഈ സർക്കാരിന്റെ വീഴ്ചകൊണ്ട് ലക്ഷക്കണക്കിനാളുകൾക്കാണ് ദുരന്തം നേരിടേണ്ടിവന്നത്. ഓഖി കടന്നുപോയിട്ട് ഒരു വർഷവും രണ്ട് മാസവുമായി. മഹാപ്രളയം കടന്നുപോയിട്ട് ആറ് മാസം കഴിഞ്ഞു. സർക്കാരിന്റെ വീഴ്ചകൊണ്ട് സംഭവിച്ച രണ്ട് ദുരന്തങ്ങളിൽ നിന്ന് കേരളത്തെ കരകയറ്റാൻ സർക്കാർ എന്തുചെയ്തുവെന്നത് പ്രധാനപ്പെട്ട ചോദ്യമാണ്. ഉത്തരം വേദകരമാണ്. രണ്ടിലും സർക്കാർ പൂർണ്ണമായും പരാജയപ്പെട്ടുകയാണ്. മോഹനസുന്ദരങ്ങളായ വാഗ്ദാനങ്ങൾ

വാരിക്കോരി നൽകിയെന്നുള്ളതല്ലാതെ ഒന്നും പരിഹരിക്കപ്പെട്ടിട്ടില്ല എന്നുള്ളതാണ് സത്യം. ഓഖി ദുരന്തത്തിനിരയായ പാവപ്പെട്ട മത്സ്യത്തൊഴിലാളികളെ വഞ്ചിക്കുകയാണ് സർക്കാർ ചെയ്തത്. ദുരിതാശ്വാസ പ്രവർത്തനത്തിനായി കേന്ദ്ര സർക്കാർ നൽകിയ പണം പോലും വിനിയോഗിച്ചില്ല. ഇതുകാരണം 143.54 കോടി രൂപ കേന്ദ്രം തിരിച്ചെടുത്തു. ഇതാണ് കാര്യക്ഷമതയുടെ ഉദാഹരണം. കഴിഞ്ഞ ബഡ്ജറ്റിൽ തീരദേശത്തിനുവേണ്ടി 2000 കോടി രൂപയുടെ പാക്കേജാണ് ബഹുമാനപ്പെട്ട ധനകാര്യമന്ത്രി ഖണ്ഡിക 3-ലൂടെ പ്രഖ്യാപിച്ചത്. മുൻ ചീഫ് സെക്രട്ടറി ശ്രീ. എസ്. എം. വിജയാനന്ദ് ചെയർമാനായ ഒരു കമ്മിറ്റി രൂപീകരിച്ചു. ഈ കമ്മിറ്റിയാകട്ടെ, ടാറ്റാ കൺസൾട്ടന്സിയിലെ നിയോഗിക്കുക മാത്രം ചെയ്തവെന്നല്ലാതെ ഈ പാക്കേജിന്റെ ഭാഗമായി അഞ്ച് പൈസ കേരളത്തിലെ ബിഗ് സല്യൂട്ട് നൽകുന്ന മത്സ്യത്തൊഴിലാളികൾക്ക് കൊടുക്കാൻ ഈ സർക്കാരിന് കഴിഞ്ഞില്ല. ഈ സർക്കാർ തീരദേശ ജനതയെ കബളിപ്പിക്കുകയാണ് . സ്വന്തമായ ഭൂമിയോ വീടോ ഇല്ലാത്ത 13436 മത്സ്യത്തൊഴിലാളികൾക്കും ഭൂമിയുണ്ടെങ്കിലും വീടില്ലാത്ത 4148 പേർക്കും 2018-19-ൽ വീട് നൽകുമെന്ന് 25.01.2018-ന് മുഖ്യമന്ത്രി ഈ സഭയിൽ

പറഞ്ഞിരുന്നു. ഒരാൾക്കുപോലും വീട് കൊടുക്കാൻ ഈ സർക്കാരിന് കഴിഞ്ഞില്ല. ഐ.എസ്.ആർ.ഒ.-യുമായി ചേർന്നൊരുക്കിയ ഉപഗ്രഹാധിഷ്ഠിത മൂന്നറിയിപ്പ് സംവിധാനമായ നാവിക് സൗജന്യമായി 500 എണ്ണം നൽകുമെന്ന് സർക്കാർ പറഞ്ഞു. അത് എത്ര പേർക്ക് വിതരണം ചെയ്തു? ഓഖി ദുരന്തത്തിൽപ്പെട്ട 144 കുടുംബങ്ങൾക്ക് തൊഴിൽ നൽകുമെന്ന് സർക്കാർ പറഞ്ഞു. എത്ര പേർക്ക് തൊഴിൽ കൊടുത്തു? മുട്ടത്തറയിൽ 44 പേർക്ക് വലനിർമ്മാണ ഫാക്ടറിയിൽ 3 മാസത്തേയ്ക്ക് താൽക്കാലിക നിയമനമാണ് ഈ ഗവൺമെന്റ് നൽകിയത്. 3 മാസം കഴിഞ്ഞാൽ ജോലിയുള്ളപ്പോൾ മാത്രം 300 രൂപ ദിവസ വേതനമാണ് അവർക്ക് കിട്ടാൻ പോകുന്നത്. ഇത്രയും മനുഷ്യത്വരഹിതമായ ഒരു സമീപനം സ്വീകരിക്കാൻ ഏതെങ്കിലും സർക്കാരിന് കഴിയുമോ? ദുരന്തബാധിതർക്ക് വീട് വെച്ചുകൊടുക്കുമെന്ന സർക്കാരിന്റെ വാഗ്ദാനം മറ്റൊരു കളിപ്പിക്കലായിരുന്നു. ലൈഫ് മിഷൻ പദ്ധതിയിൽപ്പെടുത്തി വീട് നൽകാമെന്നാണ് സർക്കാർ ഇപ്പോൾ പറയുന്നത്. അതിനായി ആദ്യം 6 ലക്ഷം രൂപ നൽകും, അതുകൊണ്ട് 4 സെന്റ് സ്ഥലം വാങ്ങിക്കണം, എങ്കിൽ മാത്രമേ ബാക്കി തുകയായ 4 ലക്ഷം രൂപ ലഭിക്കുകയുള്ളൂ. 2 ലക്ഷം രൂപയ്ക്ക് തിരുവനന്തപുരത്ത് ഒരു സെന്റ് സ്ഥലം ലഭിക്കുമോ? അപ്പോൾ ഇതൊരു

തട്ടിപ്പല്ലേ? തീരദേശത്ത് കഴിഞ്ഞ ജനുവരി 26-ന് മത്സ്യത്തൊഴിലാളികൾ ഒരു വിധവാ മതിൽ സംഘടിപ്പിച്ചു. ഓഖി ദുരന്തത്തിൽ മരിച്ചവരുടെ വിധവകളും ആശ്രിതരുമായിരുന്നു ആ മതിലിൽ അണിചേർന്നത്. ജോലിയുൾപ്പെടെ വീടുൾപ്പെടെ നഷ്ടപരിഹാരമൊന്നും ലഭിക്കാത്ത പാവപ്പെട്ട മത്സ്യത്തൊഴിലാളികൾ വളരെ കഷ്ടത്തിലാണ്. 144 കോടി രൂപ ഓഖി ഫണ്ട് നഷ്ടം - സർക്കാരിനെതിരെ ലത്തീൻ സഭ. അതേ സമയം ഒരു പ്രയോജനവുമില്ലാത്ത ദുരന്ത നിവാരണ അതോറിറ്റിക്ക് കോടികൾ ചെലവഴിച്ച് ഒരു കോർപ്പറേറ്റ് കമ്പനിയുടെ മാതൃകയിൽ വൻ ഓഫീസ് സമുച്ചയം സ്ഥാപിച്ചു. ഞങ്ങളുടെ കാലത്ത് ആരംഭിച്ചതാണെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ഞങ്ങളുടെ കാലത്ത് ആരംഭിച്ചതെല്ലാം തുടരാനാണ് നിങ്ങളിരിക്കുന്നതെങ്കിൽ എനിക്കൊന്നും പറയാനില്ല. മഹാപ്രളയമുണ്ടായതിനുശേഷം നിയമസഭയുടെ ആദ്യത്തെ ബഡ്ജറ്റ് സമ്മേളനമാണിത്. ഗവർണ്ണറൈക്കൊണ്ട് ഏതെങ്കിലുമൊരു പ്രധാനപ്പെട്ട പാക്കേജ് ഈ ഗവൺമെന്റ് പ്രഖ്യാപിക്കുമെന്നാണ് ഞാൻ കരുതിയത്. ഡോ. ടി. എം. തോമസ് ഐസക്കിൽ ഞങ്ങൾക്ക് വിശ്വാസമില്ല. 2000 കോടി രൂപയുടെ പാക്കേജ് പ്രഖ്യാപിച്ചിട്ട് ഒന്നും നടപ്പാക്കാത്ത ആളാണ് അദ്ദേഹം.

നാളെ ഒരു പാക്കേജ് പ്രഖ്യാപിച്ചാൽ കേരളത്തിലെ ജനങ്ങൾ അത് വിശ്വസിക്കാൻ പോകുന്നില്ല. കേരളത്തെ പരിപൂർണ്ണമായി നിർമ്മിക്കുമെന്നാണ് മുഖ്യമന്ത്രി പറഞ്ഞുകൊണ്ടിരുന്നത്. ഇതിന് പണമെവിടെ? പണം സ്വരൂപിക്കാൻ മാർഗ്ഗങ്ങളെവിടെ? ഇതിനുവേണ്ടി നിയോഗിച്ച പല കമ്മിറ്റികളുടെയും സ്ഥിതിയെന്താണ്? കെ.പി.എം.ജി. എവിടെ? കെ.പി.എം.ജി.-ക്ക് മുന്നോട്ടുപോകാൻ കഴിഞ്ഞോ? ക്രൗഡ് ഫണ്ടിംഗാണ് കെ.പി.എം.ജി. പറഞ്ഞത്. ക്രൗഡ് ഫണ്ടിംഗിലൂടെ എത്ര രൂപ കിട്ടി? ഇന്ന് ആഗോള ടെണ്ടറിനുവേണ്ടി ഗവൺമെന്റ് മുന്നോട്ടുവരികയാണ്. പുനരധിവാസ പ്രവർത്തനങ്ങളെക്കുറിച്ച് ഇന്ന് രാവിലെ പറഞ്ഞതുകൊണ്ട് ഞാൻ അങ്ങോട്ട് കടക്കുന്നില്ല. പ്രളയത്തിനുശേഷം ഭരണം പൂർണ്ണമായും സ്കൂളിച്ച്രിക്കുകയാണ്. സംസ്ഥാനത്ത് പൊതുകടം പെരുകുന്നു. സംസ്ഥാനഭരണത്തിലും വികസനത്തിലും പരിപൂർണ്ണമായി പരാജയപ്പെട്ട സർക്കാരാണിത്. അതേസമയം കടം വാങ്ങി കടം വാങ്ങി കേരളത്തിലെ ജനങ്ങളെ കടക്കാരനാക്കി മാറ്റുന്ന സ്ഥിതിയാണ്. 21.11.2018-ൽ ശ്രീ. അനിൽ അക്കരയ്ക്ക് നൽകിയ മറുപടിയിൽ ധനകാര്യ വകുപ്പുമന്ത്രി പറയുന്നു, സംസ്ഥാനത്തിന്റെ പൊതുകടം ഇപ്പോൾ 15,34,396 കോടി രൂപ. 2016

മാർച്ച് 31-ന് യു.ഡി.എഫ്.-ന്റെ കാലത്ത് 10,97,030 കോടി രൂപയായിരുന്നെങ്കിൽ ഈ സർക്കാർ വന്നതിനുശേഷം പൊതുകടം വർദ്ധിച്ചിരിക്കുന്നു. കടം വർദ്ധിപ്പിക്കുക മാത്രമല്ല, ആ വാങ്ങിയ കടം കൊണ്ട് എന്തെങ്കിലും വികസന പദ്ധതികൾ സർക്കാരിന് നടപ്പാക്കാൻ കഴിഞ്ഞോ എന്നുള്ളത് പ്രധാനപ്പെട്ട പ്രശ്നം തന്നെയാണ്. സംസ്ഥാനത്തെ വൻകിട പദ്ധതികളൊക്കെ അവതാളത്തിലായിരിക്കുന്നു. 13 പ്രോജക്ടുകൾക്കായി 1638.31 കോടി രൂപയാണ് ബഡ്ജറ്റിൽ നീക്കിവച്ചത്. എന്നാൽ ചെലവാക്കിയത് 172.29 കോടി രൂപ മാത്രം. ഇതാണോ സർക്കാരിന്റെ കാര്യക്ഷമത? ഉദ്ഘാടനം ചെയ്ത പദ്ധതികളെപ്പറ്റി ഡോ. എം. കെ. മുനീർ പറഞ്ഞതുകൊണ്ട് ഞാൻ അങ്ങോട്ട് കടക്കുന്നില്ല. യു.ഡി.എഫ്. ഗവൺമെന്റ് പൂർത്തീകരിച്ച കൊച്ചി മെട്രോ, യു.ഡി.എഫ്. ഗവൺമെന്റ് 80% പൂർത്തിയാക്കിയ കണ്ണൂർ വിമാനത്താവളം, യു.ഡി.എഫ്. ഗവൺമെന്റിന്റെ കാലത്ത് ആവിഷ്കരിച്ച 50:50 എന്ന തോതിലാരംഭിച്ച കൊല്ലം ബൈപ്പാസ്. ഇതെല്ലാം യു.ഡി.എഫ്.-ന്റെ കാലത്ത് പണിതുടങ്ങിയ പദ്ധതികളാണ്. കിഫ്ബി എന്നു പറയുന്നത് ഇപ്പോഴും ഒരു ആകാശ കസ്യുമമായി തന്നെ നിൽക്കുന്നു. ബഡ്ജറ്റ് വരുമ്പോൾ അതിനെപ്പറ്റി കൂടുതൽ ചില കാര്യങ്ങൾ

ഞാൻ പറയുന്നതാണ്. ഇന്ന് 469 പദ്ധതികളാണ് നടപ്പാക്കുന്നത്, അതിന് 39000 കോടി രൂപ വേണം. കിഫ്ബിയിൽ ആകെയുള്ളത് 5258.36 കോടി രൂപയാണ്. കൈയിൽ പണമില്ലെങ്കിൽ പദ്ധതി ആരംഭിക്കുന്ന കാര്യത്തിൽ യാതൊരു ലുബ്ധുമില്ല. പദ്ധതികൾ ഇങ്ങനെ പ്രഖ്യാപിച്ചുകൊണ്ടിരിക്കുകയാണ്, ഇതിന് പണമെവിടെ എന്നുചോദിച്ചാൽ ഉത്തരം കണ്ടെത്താൻ കഴിയില്ല. പ്രവാസി ചിട്ടിയിൽ നിന്ന് 1000 കോടി രൂപ സംഭരിക്കുമെന്ന് പറഞ്ഞു. ശ്രീ. എൽദോസ് പി. കുനപ്പിള്ളിലിന്റെ ചോദ്യത്തിന് മറുപടിയായി ധനകാര്യ വകുപ്പുമന്ത്രി 13.12.2018-ൽ പറഞ്ഞത് - പ്രവാസി ചിട്ടിയിൽ നിന്ന് ഇതുവരെ സമാഹരിക്കാൻ കഴിഞ്ഞത് 3.30 കോടി രൂപയാണെന്നാണ്. എത്ര രൂപ ചെലവായി? പ്രവാസി ചിട്ടിയുടെ പ്രചരണത്തിനുവേണ്ടി ഉദ്യോഗസ്ഥന്മാർ ഗൾഫിൽ പോയ വകയിൽ 5 കോടി രൂപ ചെലവായി. കിട്ടിയത് 3.30 കോടി രൂപ. ചിട്ടിക്ക് പണം പിരിക്കാൻപോയി 2 കോടി രൂപ നഷ്ടമുണ്ടാക്കിയെന്നുള്ളതല്ലാതെ പ്രവാസി ചിട്ടി നടപ്പാക്കാൻ കഴിഞ്ഞോ? നമ്മൾ എവിടേയ്ക്കാണ് പോകുന്നത്? ഈ ഗവൺമെന്റിന്റെ 4 മിഷനുകൾ കടലാസ് പദ്ധതികളാണ്. ഒരു മിഷനും ടേക്ക് ഓഫ് ചെയ്തിട്ടില്ല. മുഖ്യമന്ത്രി ഇടയ്ക്കിടയ്ക്ക് റിവ്യൂ മീറ്റിംഗ് വിളിച്ചുകൂട്ടും.

അദ്ദേഹത്തിന്റെ മുമ്പിൽ യാഥാർത്ഥ്യമല്ലാത്ത കണക്കുകൾ അവതരിപ്പിക്കുകയാണ്. ലൈഫ് മിഷനെപ്പറ്റി ഇവിടെ പറഞ്ഞതുകൊണ്ട് ഞാൻ അങ്ങോട്ട് കടക്കുന്നില്ല. ലൈഫ് മിഷൻ വഴി പുതുതായി ഒരു വീടുപോലും വെച്ചുകൊടുക്കാൻ കഴിയാത്ത ഗവൺമെന്റാണിത്. എസ്.സി./എസ്.ടി. വിഭാഗത്തിൽപ്പെട്ടവർക്ക് എല്ലാവർഷവും 5000 വീടുകൾ വെച്ചുകൊടുക്കുമായിരുന്നു. ഇത്തവണ ഒരു വീടും വെച്ചുകൊടുത്തില്ല. കാരണം ഈ പദ്ധതി മുഴുവനും ലൈഫിലാണ്. മത്സ്യത്തൊഴിലാളികൾക്കും വീടില്ല, എല്ലാം ലൈഫിലാണ്. യു.ഡി.എഫ്. ഗവൺമെന്റിന്റെ കാലത്ത് പകുതിയായതും 75% പണി തീർന്നതുമായ വീടുകളുടെ അറ്റകുറ്റപ്പണികൾ നടത്തി പൂർത്തീകരിച്ചുവെന്നുള്ളതല്ലാതെ പുതിയ ഒരു വീടുപോലും നിർമ്മിക്കാൻ കഴിഞ്ഞില്ല. ഹരിതമിഷൻ പരിശോധിച്ചാൽ നമുക്കറിയാം, എനിക്ക് ഗവൺമെന്റിനോട് പറയാനുള്ളത്, അതിന്റെ ഒരു റിപ്പോർട്ടെങ്കിലും പ്രസിദ്ധീകരിക്കണം. വൻതുക ശമ്പളം കൊടുത്ത് ഒരു മുൻ എം.പി.-യെ നിയോഗിച്ചതല്ലാതെ ഹരിതമിഷന് വേണ്ടി നിങ്ങൾ എന്തുചെയ്തു? കൃഷി, ജലസംരക്ഷണം, ശുചിത്വം, മാലിന്യസംസ്കരണം കേൾക്കാൻ നല്ല നല്ല വാക്കുകളുണ്ട്. പക്ഷെ ഒന്നും നടപ്പായിട്ടില്ല. പൊതുവിദ്യാഭ്യാസ

സംരക്ഷണത്തിൽ ഞാനും പങ്കെടുത്തയാളാണ്. ഞാൻ കരുതിയത് നല്ലൊരു പദ്ധതിയായിരിക്കുമെന്നാണ്. പ്രഖ്യാപനങ്ങളല്ലാതെ പലയിടത്തും ഈ പദ്ധതികൾ ടേക്ക് ഓഫ് ചെയ്യാൻ പോലും കഴിഞ്ഞിട്ടില്ല എന്നുള്ളതാണ് സത്യം. സർക്കാരിന്റെ സമീപനമെന്താണ്? പദ്ധതികൾ പ്രഖ്യാപിക്കുന്നതല്ലാതെ നടപ്പാക്കാനുള്ള ഇച്ഛാശക്തിയില്ലാത്ത ഒരു ഗവൺമെന്റാണ് കേരളം ഭരിക്കുന്നത്. തകരുന്ന ക്രമസമാധാനനില - പോലീസ് ഉദ്യോഗസ്ഥന്മാർക്ക് നടപടികൾ സ്വീകരിക്കാനുള്ള സ്വാതന്ത്ര്യമില്ലാത്ത ഒരു കാലഘട്ടം. ഇവിടെ അവാർഡിനെപ്പറ്റി ആരോ പറഞ്ഞല്ലോ. പ്രമുഖ വാരികയായ ഇന്ത്യാ ടുഡെ 2018 നവംബറിൽ വിവിധ സംസ്ഥാന സർക്കാരുകളുടെ പ്രവർത്തന റിപ്പോർട്ട് കൊണ്ടുവന്നു. കഴിഞ്ഞ കാലഘട്ടങ്ങളിൽ കേരളം എല്ലാ കാര്യങ്ങളിലും ഒന്നാമതായിരുന്നു. ക്രമസമാധാനത്തിന്റെ കാര്യത്തിലും ഒന്നാമതായിരുന്നു, എന്നാൽ ഇന്ന് ഒന്നാം സ്ഥാനം തമിഴ്നാടിനാണ്. അതോടൊപ്പം ഓവറോൾ പെർഫോമൻസിലും തമിഴ്നാടാണ് ഒന്നാമത്. ടൂറിസത്തിൽ തമിഴ്നാടും സാമ്പത്തിക വളർച്ചയിൽ മഹാരാഷ്ട്രയും കൃഷിയിൽ പഞ്ചാബും വിദ്യാഭ്യാസത്തിൽ ഹിമാചൽ പ്രദേശും ആരോഗ്യരംഗത്ത് ജമ്മു കാശ്മീരും ക്രമസമാധാനപാലനത്തിൽ തമിഴ്നാടും

മികച്ച ഭരണനിർവ്വഹണത്തിന് രാജസ്ഥാനും, സമഗ്രവികസനത്തിന് ഛത്തീസ്ഗഢവും സംരംഭകത്വത്തിൽ ഹരിയാനയും അടിസ്ഥാന വികസനത്തിൽ ഗുജറാത്തും പരിസ്ഥിതി സംരക്ഷണം, ശുചിത്വം എന്നിവയിൽ കേരളവുമാണ് മുന്നിൽ. മലയാളി അല്ലെങ്കിലും മറ്റു സംസ്ഥാനത്തേക്കാൾ ശുചിയായി ജീവിക്കുന്നവരാണ്. അതിന് ഒരു അവർഡ് കിട്ടുന്നതിൽ സർക്കാരിന് മേന്മ നടിക്കാനില്ല. കേരളം എല്ലാ രംഗത്തും ഒന്നാമതായിരുന്നു. ഈ രണ്ടരവർഷത്തിനിടയിൽ കേരളം എങ്ങോട്ടുപോകുന്നുവെന്നുള്ളതിന്റെ യഥാർത്ഥ സൂചനയാണ് ഇന്ത്യാ ടൂഡെയുടെ റിപ്പോർട്ടിലൂടെ സൂചിപ്പിക്കുന്നത്. പട്ടികജാതി ക്ഷേമത്തിന്റെ സ്ഥിതി എന്താണ്? അട്ടപ്പാടിയിൽ ശിശുമരണങ്ങൾ തുടർന്നു കൊണ്ടിരിക്കുമ്പോഴും അതിനെതിരെ നടപടികളുണ്ടാകുന്നുണ്ടോ? പട്ടികജാതി/പട്ടികവർഗ്ഗ ക്ഷേമത്തിനായി നീക്കിവച്ച തുക ചെലവഴിക്കുന്നില്ല. മധ്യ എന്ന ആദിവാസിയെ ജനക്കൂട്ടം തല്ലിക്കൊന്ന കേസിൽ ഒരു സ്പെഷ്യൽ പ്രോസിക്യൂട്ടറെ പോലും വയ്ക്കാൻ കഴിയാത്ത ഗവൺമെന്റാണിത്. ഏത് രംഗത്താണ് സർക്കാരിന് നേട്ടം ഉണ്ടാക്കാൻ കഴിഞ്ഞത്.

വരുന്ന ലോക്സഭാ തിരഞ്ഞെടുപ്പിനെ സംബന്ധിച്ചിടത്തോളം ജനങ്ങൾ

വമ്പിച്ച പിന്തുണ യു.ഡി.എഫ്.-ന് നൽകുമെന്ന കാര്യത്തിൽ ഞങ്ങൾക്ക് അശേഷം സംശയമില്ല. നരേന്ദ്ര മോദിയെയും ആർ.എസ്.എസ്.-നെയും ബി.ജെ.പി.-യെയും താഴെയിറക്കാൻ, അതിനുവേണ്ടിയുള്ള പോരാട്ടം നടത്താൻ കഴിയുന്ന ഇന്ത്യയിലെ ഏക നേതാവ് രാഹുൽ ഗാന്ധിയാണെന്ന് അസന്നിദ്ധമായി തെളിയിച്ചിരിക്കുന്ന സന്ദർഭമാണ്. മധ്യപ്രദേശ് രാജസ്ഥാനും ചത്തീസ്ഗഢും ഒരു ചൂണ്ടുപലകയാണ്. വർഗ്ഗീയ, ഫാസിസ്റ്റ് ശക്തികളുടെ കയ്യിൽ നിന്ന് ഇന്ത്യയെ മോചിപ്പിക്കാൻ കഴിയുന്ന പ്രസ്ഥാനം ഇന്ത്യൻ നാഷണൽ കോൺഗ്രസ്സിന്റെ നേതൃത്വത്തിലുള്ള ജനാധിപത്യ മതേതര മുന്നേറ്റമാണ് എന്നുള്ള കാര്യത്തിൽ ഞങ്ങൾക്ക് സംശയമില്ല. സംശയമുള്ളത് കേരളത്തിലെ മുഖ്യമന്ത്രിക്കും മൂന്നാലി പോളിറ്റ് ബ്യൂറോ അംഗങ്ങൾക്കും മാത്രമാണ്. അവരുടെ സംശയം തനിയെ മാറിക്കൊള്ളൂ. പ്രകാശ് കാരാട്ടിന്റെ നയങ്ങൾ മാറ്റിയിട്ടുണ്ട്; പതുക്കെ മാറിക്കൊണ്ടിരിക്കുന്നു. നരേന്ദ്ര മോദി എത്ര തവണ കേരളത്തിൽ വന്നാലും..... കഴിഞ്ഞ നാലര വർഷക്കാലം നരേന്ദ്ര മോദി കേരളത്തിൽ വന്നിട്ടില്ല, ഒരു പദ്ധതിക്കും കല്ലിട്ടില്ല. തെരഞ്ഞെടുപ്പ് അടുത്തപ്പോൾ നരേന്ദ്ര മോദി എല്ലാ ആഴ്ചയിലും കേരളത്തിൽ വരുന്നു. അദ്ദേഹം വന്ന് എല്ലാ കല്ലുകളും ഇടുന്നു. ഇതൊന്നുംകൊണ്ട് കേരളത്തിലെ

ചിന്താശക്തിയുള്ള രാഷ്ട്രീയ ബോധമുള്ള രാഷ്ട്രീയ പക്വതയുള്ള കേരള ജനതയെ പറ്റിക്കാൻ കഴിയില്ല. ലോക്സഭാ തിരഞ്ഞെടുപ്പിൽ കേരളത്തിൽ ബി.ജെ.പി.-ക്ക് വട്ട പൂജ്യമായിരിക്കും ലഭിക്കാൻ പോകുന്നത്. ബി.ജെ.പി. ഒരു കാരണവശാലും കേരളത്തിൽ ക്ലിച്ച് പിടിക്കാൻ പോകുന്നില്ല. കേരളത്തിൽ കോൺഗ്രസ്സിനെ തോൽപ്പിച്ച് സി.പി.ഐ. (എം)-നെ ജയിപ്പിച്ച് ഡൽഹിയിൽ കോൺഗ്രസ്സിനെ പിന്തുണയ്ക്കാമെന്ന തെറ്റായ കാഴ്ചപ്പാട് കേരളത്തിലെ ജനങ്ങൾ അംഗീകരിക്കാൻ പോകുന്നില്ല. കേരള ജനത മതേതര ജനാധിപത്യ മൂല്യങ്ങൾ ഉയർത്തി പിടിച്ചുകൊണ്ട് ആർ.എസ്.എസ്.-നെയും ബി.ജെ.പി.-യെയും നരേന്ദ്ര മോദിയെയും താഴെയിറക്കാൻ വേണ്ടിയുള്ള പോരാട്ടത്തിൽ യു.ഡി.എഫ്.-നോടൊപ്പം നിൽക്കുമെന്നുള്ള കാര്യത്തിൽ ഞങ്ങൾക്ക് സംശയമില്ല. ഇന്ത്യൻ പ്രധാനമന്ത്രി അഴിമതിക്കാരനായി നിൽക്കുന്നു. രാജ്യത്തിന്റെ കാവൽക്കാരനായി വന്ന ഇന്ത്യൻ പ്രധാനമന്ത്രി അദ്ദേഹം പറഞ്ഞത്, 'മൈം ചൗക്കിദാർ ഹൂം' എന്നാണ്. ഇന്ന് ആ ചൗക്കിദാർ 'ചോർ' ആയി നിൽക്കുന്നു, കള്ളനായി നിൽക്കുന്ന കാഴ്ച നമുക്ക് കാണാൻ കഴിയുന്നു. റാഫേൽ പോലെ 30,000 കോടി രൂപയുടെ അഴിമതി നടത്തിയ ഇന്ത്യൻ പ്രധാനമന്ത്രിയെ ജനങ്ങൾ വരാൻ പോകുന്ന തിരഞ്ഞെടുപ്പിൽ പാഠം

പഠിപ്പിക്കുമെന്നുള്ള കാര്യത്തിൽ സംശയമില്ല. രാഷ്ട്രീയ ബോധവും പക്വതയുമുള്ള കേരളത്തിലെ ജനങ്ങൾ ദേശീയതലത്തിൽ നരേന്ദ്ര മോദിയെ പരാജയപ്പെടുത്താൻ, ആർ.എസ്.എസ്.-നെയും സംഘപരിവാറിനെയും പരാജയപ്പെടുത്താൻ യു.ഡി.എഫ്.-നോടൊപ്പം അണിനിരക്കുമെന്ന കാര്യത്തിൽ യാതൊരു സംശയവുമില്ല. ബഹുമാന്യനായ മുഖ്യമന്ത്രി പിണറായി വിജയന്റെ നേതൃത്വത്തിലുള്ള രണ്ടര വർഷത്തെ ഭരണം പൂർണ്ണ പരാജയമാണെന്ന് ചൂണ്ടിക്കാണിക്കാനാണ് ഉദ്ദേശിക്കുന്നത്. Robert Baden Powell-ന്റെ പ്രശസ്തമായ വാചകമുണ്ട്. “ We never fail when we try to do our duty, we always fail when we neglect to do it.” ' ചെയ്യേണ്ടത് ചെയ്യേണ്ട സമയത്ത് ചെയ്യേണ്ടതുപോലെ ചെയ്യാതിരുന്നാൽ നാം ദുഃഖിക്കേണ്ടി വരും'. കേരളത്തിന് നഷ്ടപ്പെട്ടത് രണ്ടര വർഷമാണ്. ഈ രണ്ടരവർഷം ആർക്ക് തിരിച്ചുനൽകാൻ കഴിയും. ഇടതുപക്ഷ ജനാധിപത്യ മുന്നണി എല്ലാം ശരിയാക്കാൻ വന്നിട്ട് ജനങ്ങളെ ശരിയാക്കിക്കൊണ്ടിരിക്കുന്ന കാഴ്ച ഇന്ന് കേരളം കാണുന്നു. ഗവർണ്ണറെ കൊണ്ട് അവതരിപ്പിച്ച പ്രസംഗം തെറ്റിദ്ധരിപ്പിക്കപ്പെടുന്ന പ്രസംഗം മാത്രമാണ്. ഇതിനുവേണ്ടി ശ്രീ. മാത്യു ടി. തോമസ് അവതരിപ്പിച്ച നന്ദി പ്രമേയത്തെ ഞാൻ ശക്തമായി എതിർക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, എൽ.ഡി.എഫ്. സർക്കാർ

അധികാരത്തിൽ വന്നതിനുശേഷം നിയമസഭയിൽ അവതരിപ്പിക്കുന്ന ഗവർണ്ണറുടെ പ്രസംഗം മാത്രമല്ല, എൽ.ഡി.എഫ്. ഗവൺമെന്റിന്റെ ഓരോ വർഷവും പൂർത്തിയാകുമ്പോൾ, ഈ സർക്കാർ അധികാരത്തിലേറുമ്പോൾ എന്തൊക്കെ ചെയ്യുമെന്ന് പറഞ്ഞിരുന്നോ അതുമായി ബന്ധപ്പെട്ടുള്ള ഒരു പ്രോഗ്രസ് റിപ്പോർട്ട് ജനങ്ങളുടെ മുന്നിൽ അവതരിപ്പിക്കുന്നുണ്ട്. ഇക്കഴിഞ്ഞ രണ്ട് വർഷവും ഞങ്ങൾ അവതരിപ്പിച്ചിട്ടുണ്ട്. മൂന്നാമത്തെ വർഷം തെരഞ്ഞെടുപ്പ് ഘട്ടം ആകാൻ ഇടയുള്ളതുകൊണ്ട് കുറച്ച് ദിവസം താമസിക്കുമായിരിക്കും. എന്നാലും മൂന്നാമത്തെ വർഷവും പ്രോഗ്രസ് റിപ്പോർട്ട് അവതരിപ്പിക്കും.

ഇവിടെ ബഹുമാന്യനായ പ്രതിപക്ഷ ഉപനേതാവ് സംസാരിക്കുമ്പോൾ അവസാന നയപ്രഖ്യാപനത്തിൽ ചെയ്യാൻ പറ്റാത്ത കാര്യങ്ങൾ പറയണമെന്ന് പറഞ്ഞല്ലോ; അത് ഉണ്ടാകില്ല. എല്ലാ കാര്യങ്ങളും അപ്പോഴേക്കും ചെയ്തു കഴിഞ്ഞിട്ടുണ്ടാകും. കാരണം ജനങ്ങളോട്കെ വിലയിരുത്തി കൊണ്ടിരിക്കുകയാണ്. ജനങ്ങളാണ് വിധികർത്താക്കൾ. പ്രതിപക്ഷത്തിന്റെ പ്രശ്നം, ശാപം ചൊരിഞ്ഞു കൊണ്ടിരിക്കുകയാണ്. ഇവർ

നന്നാകരുതേയെന്നാണ് എപ്പോഴും പറഞ്ഞു കൊണ്ടിരിക്കുന്നത്. ഇതിൽ തന്നെ നിൽക്കുകയാണ്. ഒരു കാര്യവും ആരോഗ്യപരമായി ചിന്തിക്കുവാൻ കഴിയുന്നില്ല. എല്ലാ കാര്യത്തിലും നേരത്തേ എന്താണോ പറഞ്ഞുകൊണ്ടിരുന്നത് അത് തെറ്റാണെന്ന് ബോധ്യപ്പെട്ടാലും നാട് മുഴുവനും എല്ലാ അധികൃത കേന്ദ്രങ്ങളും നിങ്ങൾ പറഞ്ഞത് ശരിയല്ലെന്ന് പറഞ്ഞാലും തങ്ങൾ പറഞ്ഞതിൽ നിന്ന് പിന്മാറില്ല, അതാണ് സ്ഥിതി. പ്രതിപക്ഷ നേതാവ് ഇപ്പോൾ പറഞ്ഞ് അവസാനിപ്പിക്കുമ്പോൾ ആദ്യത്തെ പ്രധാന പോയിന്റായി തന്നെ ഓഖി ദുരന്തം സർക്കാർ വീഴ്ചമൂലം സംഭവിച്ചതാണെന്നാണ് പറഞ്ഞത്. എന്തൊരു പരിഹാസ്യമായ നിലപാടാണ്? ആദ്യം ഒരു തെറ്റിദ്ധാരണ അവർക്കുണ്ടായി എന്നുള്ളത് ശരിയാണ്. ആ തെറ്റിദ്ധാരണ പൂർണ്ണമായും നിഷ്കാസനം ചെയ്തുപോകുമാറുള്ള എല്ലാ അധികൃത വിശദീകരണങ്ങളും വന്നു. എല്ലാ കേന്ദ്രങ്ങളും അന്ന് സംസ്ഥാന ഗവൺമെന്റ് പറഞ്ഞത് സമ്മതിക്കുകയും ചെയ്തു. വീണ്ടും അതുതന്നെ ആവർത്തിക്കുകയാണ്. ഇതാണ് നമ്മുടെ പ്രതിപക്ഷത്തിന്റെ സ്ഥിതി. അതേപോലെ തന്നെയാണ് പ്രളയത്തെ സംബന്ധിച്ചുള്ളതും. അത് എന്താണെന്നുള്ളത് പിന്നീട് ഞാൻ പറയാം.

ഓഖി ദുരന്തത്തിൽപ്പെട്ടവരെ പൂർണ്ണമായി വഞ്ചിച്ചുവെന്നും സർക്കാർ

സമാഹരിച്ച പണത്തിൽ തന്നെ യാതൊന്നും ചെയ്യാൻ തയ്യാറായില്ലെന്നും അദ്ദേഹം പറയുകയുണ്ടായി. സംസ്ഥാനത്ത് മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് ഇതുമായി ബന്ധപ്പെട്ട് 108 കോടി രൂപയാണ് ലഭിച്ചത്. അതിൽ 96 മത്സ്യബന്ധന ഉപകരണങ്ങൾ പൂർണ്ണമായും 284 എണ്ണം ഭാഗികമായും നഷ്ടപ്പെട്ടിട്ടുണ്ട്. അങ്ങനെ നഷ്ടപ്പെട്ടവർക്ക് അഞ്ച് ഘട്ടങ്ങളിലായി നഷ്ടപരിഹാരം നൽകുകയാണ്. അതിനായി 6,75,00,000 രൂപയാണ്. അതുപോലെതന്നെ കടൽ സുരക്ഷ സ്ക്വാഡ്, 900 മത്സ്യത്തൊഴിലാളികൾക്ക് പരിശീലനം, 300 മത്സ്യബന്ധന യാനങ്ങളിൽ കടൽ സുരക്ഷ ഉപകരണങ്ങൾ ഇതിനായി 7,15,00,000 രൂപയാണ്. സൗജന്യ വിദ്യാഭ്യാസ പാക്കേജ് 2037 വരെയുള്ളതാണ്. ഇതിനായി 13,92,00,000 രൂപയാണ് വേണ്ടത്. മൂന്ന് മരൈൻ ആംബുലൻസുകൾക്ക് 7,36,00,000 രൂപ വേണം. പൂർണ്ണമായി നഷ്ടപ്പെട്ട 72 വീടുകൾക്കായി 7,41,00,000 രൂപ വേണം. 15,000 മത്സ്യബന്ധന യാനങ്ങൾക്ക് നാവിക് ഉപകരണങ്ങൾ വയ്ക്കുന്നതിനായി 15,93,00,000 രൂപ വേണം. ആയിരം മത്സ്യബന്ധന യാനങ്ങൾക്ക് സാറ്റ്ലൈറ്റ് ഫോൺ ഇനത്തിൽ 9,42,00,000 രൂപ വേണം. നാൽപ്പതിനായിരം മത്സ്യത്തൊഴിലാളികൾക്ക് ലൈഫ് ജാക്കറ്റ് നൽകുന്നതിന്

6,10,00,000 രൂപ വേണം. ഭാഗികമായി തകർന്ന 458 വീടുകൾക്ക് കേടുപാടുകൾ തീർക്കുന്നതിന് 2,04,00,000 രൂപയാണ് നൽകിയത്. ജോഷി എന്ന ബോട്ട് ഉടമയുടെ പ്രത്യേക പ്രശ്നമുണ്ടായിരുന്നു. അദ്ദേഹത്തിനും ഇക്കൂട്ടത്തിൽ പത്ത് ലക്ഷം രൂപയുടെ സഹായം നൽകിയിട്ടുണ്ട്. ഇങ്ങനെ നോക്കിയാൽ ആ ഇനത്തിൽ 76,18,00,000 രൂപയുടെ ചെലവ് വരും. അതോടൊപ്പം തന്നെ മരണപ്പെട്ടവരും കാണാതായവരുമായ 143 കുടുംബങ്ങൾക്ക് ആശ്വാസ ധനസഹായമായി 20,00,000 രൂപ വീതം നൽകി. അതിൽ 22,88,00,000 രൂപ ആ ഇനത്തിൽ വന്നിട്ടുണ്ട്. തിരുവനന്തപുരം, കൊല്ലം, ആലപ്പുഴ, എറണാകുളം, തൃശ്ശൂർ, മലപ്പുറം, കാസർഗോഡ് തുടങ്ങിയ ജില്ലകളിൽ കളക്ടറേറ്റ് മുഖേന കൊടുത്തിട്ടുള്ളത് 2,52,00,000 രൂപയാണ്. ഇങ്ങനെ നോക്കിയാൽ 25,40,00,000 രൂപ വരും. റേഷൻ വിതരണത്തിൽ 9,23,00,000 രൂപ വേണ്ടതുണ്ട്. ഇങ്ങനെ മൊത്തം നോക്കിയാൽ 110,84,00,000 രൂപ വേണം. ഗവൺമെന്റ് സമാഹരിച്ചത് 108,34,00,000 രൂപയാണ്. ഗവൺമെന്റിന്റെ കയ്യിലുള്ള പൈസ സൂക്ഷിച്ചിരിക്കുകയല്ല, ചെലവിടുക തന്നെയാണ്, ചെലവിട്ടുകൊണ്ടേയിരിക്കുകയാണ്. ദുരന്തനിവാരണ അതോറിറ്റിക്കുവേണ്ടി ഓഫീസ് എടുത്തതിനെ സംബന്ധിച്ച് പരാമർശിച്ചത്

എത്തിനാണെന്ന് മനസ്സിലായില്ല. ദുരന്തമുണ്ടായപ്പോഴാണ് അതിന്റെ പ്രയാസം നാം നേരിടുന്നത്. ദുരന്തനിവാരണ അതോറിറ്റി അതിനും മുന്നിലുണ്ട്. റവന്യൂ വകുപ്പ് സെക്രട്ടറിയുടെ മുറിയോട് ചേർന്നുള്ള ചെറിയ മുറിയിൽ കൺട്രോൾ റൂം സ്ഥാപിച്ചിട്ട് നിന്നുതിരിയാനിടമില്ലായിരുന്നു. ഇവിടെയാണ് രാവു പകലും അവർ വർക്ക് ചെയ്തിരുന്നത്. ആ ദിവസങ്ങളിൽ അവർ ഉറങ്ങിയിരുന്നില്ല. ഒരു മണിക്കൂർ പോലും ഉറങ്ങാത്തവരുണ്ട്. അത്തരത്തിലാണ് അവർ പ്രവർത്തിച്ചത്. അതിന് അവർക്ക് സൗകര്യങ്ങൾ വേണ്ട; സാറ്റലൈറ്റ് വഴി ലഭിക്കുന്ന വിവരങ്ങളൊക്കെ ശേഖരിക്കാനും മനസ്സിലാക്കാനുമുള്ള സംവിധാനങ്ങളൊരുക്കേണ്ട; അതിന് പര്യാപ്തമായ സ്ഥലം വേണ്ട; അത് പൂർത്തിയാക്കുകയെന്നുള്ളത് നാടിന്റെ ആവശ്യമല്ലേ? അതിനെപ്പോലും മോശമായ കണ്ണോടെ കാണുന്ന തരത്തിലേയ്ക്ക് പ്രതിപക്ഷം മാറാൻ പാടില്ല.

റീ-ബിൽഡിംഗുമായി ബന്ധപ്പെട്ട് ചില കാര്യങ്ങൾ ഇവിടെ സൂചിപ്പിക്കുകയുണ്ടായി. എങ്ങനെയാണ് ഇത് പുനർനിർമ്മിക്കാൻ കഴിയുകയെന്നാണ് പ്രധാനമായും ചോദിച്ചത്. കാലവർഷക്കെടുതി പരിഹരിക്കുന്നതിന് രണ്ട് തരത്തിലുള്ള പദ്ധതികളാണ് സർക്കാർ

ആവിഷ്കരിച്ചിരിക്കുന്നത്. ഒന്നാമത്തേത് ആദ്യ ഘട്ടത്തിലുള്ള ആശ്വാസ നടപടികളും രണ്ടാമത്തേത് ദീർഘകാല പദ്ധതികളുമാണ്. ഇത് രണ്ടിനേയും കൂട്ടിയോജിപ്പിച്ചുകൊണ്ട് നിർമ്മാണ പ്രവർത്തനത്തിലേക്ക് നീങ്ങുന്ന നിലപാടാണ് സർക്കാർ എടുത്തത്.

അടിയന്തര നഷ്ടപരിഹാര വിതരണം കൃത്യമായി കൊടുക്കാൻ കഴിഞ്ഞിട്ടുണ്ടെന്നാണ് കാണാൻ സാധിക്കുന്നത്. 687,843 (ആറ് ലക്ഷത്തി എൺപത്തിയേഴായിരത്തി എണ്ണൂറ്റി നാല്പത്തിമൂന്ന്) പേർക്കാണ് 10,000/- രൂപവീതം അടിയന്തര സഹായം നൽകിയത്. അത് വലിയൊരു എണ്ണമല്ലേ? അക്കാര്യത്തിൽ ഇനിയും പരാതിയുണ്ടെങ്കിൽ അവർ നൽകട്ടെ. അപ്പോൾ അത് പരിശോധിച്ച് പരിഹാരമുണ്ടാക്കാം. ഇക്കാര്യത്തിലൊക്കെ തുറന്ന മനസ്സ് മാത്രമേ സർക്കാരിനുള്ളൂ. ഒക്ടോബർ മാസം മുതൽ ഡിസംബർ വരെ 10,50,838 (പത്ത് ലക്ഷത്തി അമ്പതിനായിരത്തി എണ്ണൂറ്റി മൂപ്പത്തിയെട്ട്) കിറ്റുകൾ ഓരോ മാസവും വിതരണം ചെയ്യുന്ന നിലയുണ്ടായിട്ടുണ്ട്. ഇതിന് 52 കോടി 54 ലക്ഷം രൂപ ചെലവഴിച്ചിട്ടുണ്ട്. ഇതുകൂടാതെ ദുരിതാശ്വാസ ക്യാമ്പുകളിൽനിന്നും വീടുകളിലേക്ക് തിരിച്ചുപോയപ്പോൾ നൽകിയ കിറ്റുണ്ട്.

കന്നുകാലികളുടെ കാര്യത്തിൽ 27363 കുടുംബങ്ങൾക്ക് 21 കോടി 70

ലക്ഷം രൂപയുടെ ആനുകൂല്യങ്ങൾ ലഭ്യമാക്കിയിട്ടുണ്ട്. 13362 വീടുകളാണ് പൂർണ്ണമായും തകർന്നത്. തകർന്ന വീടുകളുടെ കൃത്യമായ എണ്ണമാണിത്. ആദ്യഘട്ടത്തിലെ വിലയിരുത്തലിൽ ചിലപ്പോൾ തെറ്റുപറ്റിയിട്ടുണ്ടാകാം. കൃത്യമായി കണക്കാക്കിയപ്പോൾ 13362 വീടുകളാണ് തകർന്നിട്ടുള്ളത്. ഇതിൽ ആദ്യഗഡു ധനസഹായം നൽകുകയും വീടുപണി ആരംഭിക്കുകയും ചെയ്തിട്ടുണ്ട്. ഇങ്ങനെ തകർന്നുപോയ വീടുകളെല്ലാം 2019 ഏപ്രിൽ മാസത്തോടെ പൂർത്തീകരിക്കാനാകുന്ന തരത്തിലുള്ള പരിപാടികളാണ് ആവിഷ്കരിച്ചിരിക്കുന്നത്. സന്നദ്ധ സംഘടനകളുടെ സഹായമെന്ന നിലയ്ക്ക് ഏറ്റവും കൂടുതൽ വീടുകൾ നൽകിയത് സഹകരണ മേഖലയുടെ സഹായത്തോടെ നിർമ്മിക്കുന്ന കെയർ ഹോം പദ്ധതി തന്നെയാണ്. ആ പദ്ധതിയിലൂടെ 2000 വീടുകളാണ് നൽകിയത്. എന്നാൽ മറ്റ് സന്നദ്ധ സംഘടനകളും നല്ലതുപോലെ സഹായിക്കാൻ തയ്യാറാകുന്നുണ്ട്. ഇപ്പോഴും വിവിധ സംഘടനകൾ സഹായിക്കാൻ തയ്യാറായി മുന്നോട്ട് വരുന്നുണ്ട്. ഏറെക്കുറെ വീടുകളും ആയിക്കഴിഞ്ഞു എന്നുള്ളതാണ് നില. അത് മറ്റ് തരത്തിൽ ഉപയോഗിക്കേണ്ടതായി വരും. വീടുകൾ പൂർത്തീകരിക്കുന്നതിന് എന്തെങ്കിലും തടസ്സമുണ്ടാകുമെന്ന് കണക്കാക്കേണ്ടതില്ല. എല്ലാ വീടുകളും

സമയബന്ധിതമായി പൂർത്തീകരിച്ച് കൊടുക്കാൻ കഴിയും.

ഭാഗികമായി തകർന്ന വീടുകളുടെ കാര്യത്തിൽ ആദ്യത്തെ രണ്ട് കാറ്റഗറികൾക്കും ആദ്യംതന്നെ പൂർണ്ണമായും സഹായം നൽകാനും ബാക്കിയുള്ളതിന് ഒന്നാം ഗഡു നൽകാനും പിന്നീട് അടുത്ത ഗഡു നൽകാനുമായിരുന്നു ആദ്യം നിശ്ചയിച്ചിരുന്നത്. എന്നാൽ ഈ സഹായം ആർക്കെല്ലാം നൽകേണ്ടതുണ്ടോ അവർക്കെല്ലാം ഫെബ്രുവരി 15-നുള്ളിൽ നൽകണമെന്ന് ഇപ്പോൾ നിർദ്ദേശിച്ചിട്ടുണ്ട്. അപ്പോഴേക്കും അതുമുഴുവൻ പൂർത്തിയാകും.

ദേശീയ ദുരന്തനിവാരണ ചട്ടക്കൂടിലെ പ്രളയബാധിത പ്രദേശത്തുള്ള ചെറുകിട വ്യവസായ സംരംഭകർക്കും മറ്റും സഹായങ്ങളില്ലാത്ത പ്രശ്നമുണ്ട്. അതിനായി പ്രളയബാധിത പ്രദേശങ്ങളിലുള്ള ചെറുകിട വ്യവസായ സംരംഭകർക്ക് ബാങ്ക് വായ്പകളിൽ മൊറട്ടോറിയം പ്രഖ്യാപിച്ചിട്ടുണ്ട്. വാണിജ്യ സ്ഥാപനങ്ങൾക്കും ഇത്തരം സംരംഭകർക്കും അവരുടെ നഷ്ടങ്ങൾ നികത്തുന്ന രീതിയിലോ ഭാഗികമായെങ്കിലും ആശ്വാസം നൽകുന്ന രീതിയിലോ ഉള്ള ഒരു സംവിധാനവും ദേശീയ ദുരന്തനിവാരണ ചട്ടക്കൂടിലില്ല. ആ സാഹചര്യത്തിൽ ഇൻഷുറൻസ് എടുത്തിട്ടുള്ളവർക്ക് അതിന്റെ പ്രയോജനം ലഭിക്കും. അവരുടെ

പ്രവർത്തനം പുനരാരംഭിക്കുന്നതിന് പുതിയ ബാങ്ക് വായ്പ ലഭ്യമാക്കുകയാണ് സാധാരണഗതിയിൽ സ്വീകരിച്ചുവരുന്നത്. നാശനഷ്ടം സംഭവിച്ച ആസ്തികളുടെ വിശദമായ കണക്കെടുത്തിട്ടുണ്ട്. ഉപജീവന മാർഗ്ഗങ്ങൾ പുനരാരംഭിക്കുന്നതിന് തദ്ദേശസ്വയംഭരണ സ്ഥാപനങ്ങളുടെ പദ്ധതി വിഹിതത്തിലൂടെ നൽകാവുന്ന സഹായം ലഭ്യമാക്കാനുള്ള സംവിധാനം ആസൂത്രണ ബോർഡുവഴി ഏർപ്പെടുത്തിയിട്ടുണ്ട്. ഇതിന് പുറമെയാണ് ബാങ്ക് വായ്പ ഉപയോഗിച്ച് ഉപജീവനമാർഗ്ഗങ്ങൾ പുനരാരംഭിക്കുന്നതിന് ഉപജീവന സഹായ പദ്ധതി ആവിഷ്കരിച്ചിട്ടുള്ളത്. ഈ നടപടികളെല്ലാം പുരോഗമിച്ചുവരികയാണ്. ദുരന്തത്തെ അതിജീവിക്കാനാകുംവിധം ആസ്തികളെയും ജീവിതോപാധികളെയും സംരക്ഷിക്കാൻ കഴിയുന്ന ഒന്നായാണ് ഇത് വിഭാവനം ചെയ്തിട്ടുള്ളത്. ദുരന്തബാധിതരെ സാധാരണ ജീവിതത്തിലേയ്ക്ക് വേഗം മടക്കിക്കൊണ്ടുവരാനാവുക എന്ന കാഴ്ചപ്പാടും ഇതോടൊപ്പമുണ്ട്.

കൃഷിനാശം സംഭവിച്ചവരുടെ കാര്യത്തിൽ കർഷകരുടെ ലോണുകളുടെ റിക്കവറി നടപടികൾക്ക് ഒരു വർഷത്തെ മൊറട്ടോറിയം പ്രഖ്യാപിച്ചു. കിസാൻ ക്രെഡിറ്റ് കാർഡുള്ള പ്രളയബാധിതരായ കർഷകർക്ക് സംസ്ഥാന സർക്കാർ നാല് ശതമാനം താങ്ങു പലിശയായിരുന്നു നൽകുന്നത്. ഇതുകൊണ്ട് ഈ

കർഷകർക്ക് ഫലത്തിൽ പലിശരഹിത വായ്പ ഉറപ്പാക്കാൻ കഴിയും.

പ്രളയത്തിൽ കൃഷിനാശം സംഭവിച്ച കർഷകർക്ക് എസ്.ഡി.ആർ.എഫ്. ഫണ്ടിൽ നിന്ന് 66 കോടി 74 ലക്ഷം രൂപയും സംസ്ഥാന വിഹിതമെന്ന നിലയിൽ 110 കോടി 30 ലക്ഷം രൂപയും ധനസഹായം നൽകിയിട്ടുണ്ട്. അതുപോലെതന്നെ ചെളി, മണ്ണ്, പാറ, മറ്റ് അവശിഷ്ടങ്ങൾ നീക്കം ചെയ്യൽ, ഉരുൾപൊട്ടൽ ഇതിന്റെയൊക്കെ ഭാഗമായി കൃഷിഭൂമി നഷ്ടപ്പെട്ടവർക്ക് 6 കോടി 21 ലക്ഷം രൂപയും നൽകിയിട്ടുണ്ട്. സംസ്ഥാന വിള ഇൻഷുറൻസ് പദ്ധതി പ്രകാരം കർഷകർക്ക് 21 കോടി 58 ലക്ഷം രൂപ നഷ്ടപരിഹാരം നൽകിയിട്ടുണ്ട്. പ്രധാനമന്ത്രി ഫസൽ ബീമാ യോജന പദ്ധതി പ്രകാരം ആലപ്പുഴ, കോട്ടയം ജില്ലകളിലെ കർഷകർക്ക് ഇൻഷുറൻസ് തുകയുടെ 25 ശതമാനം നഷ്ടപരിഹാരമായി നൽകാൻ തീരുമാനിച്ചിട്ടുണ്ട്. പ്രളയാനന്തര പാക്കേജ് പദ്ധതികൾക്കായി 65 കോടി 81 ലക്ഷം രൂപയുടെ പദ്ധതിക്ക് സർക്കാർ അംഗീകാരം നൽകിയിട്ടുണ്ട്. അതുപോലെതന്നെ തകർന്ന ബണ്ടുകൾ നന്നാക്കൽ, പാടശേഖരത്തിൽ കയറിയ വെള്ളം വറ്റിക്കൽ, അതിനുവേണ്ടി പാടശേഖര സമിതിക്കും കർഷക സംഘങ്ങൾക്കും ചെലവായ തുക നിശ്ചയിച്ച മാനദണ്ഡപ്രകാരം നൽകിയിട്ടുണ്ട്. പ്രളയത്തിനുശേഷം

കാർഷികരംഗത്തും തോട്ടം മേഖലയിലുമൊക്കെ പുതിയ കാർഷിക പ്രവർത്തനങ്ങൾ ആരംഭിക്കുന്നതിൽ അമാന്തം നേരിടുകയും തൊഴിലവസരങ്ങൾ ലഭ്യമാക്കുന്നതിൽ പരിമിതിയുണ്ടാകുകയും ചെയ്തിട്ടുണ്ട്. ഇത് മുൻനിർത്തിക്കൊണ്ടാണ് മഹാത്മാഗാന്ധി ഗ്രാമീണ തൊഴിലുറപ്പ് പദ്ധതിയിൽ കൂടുതൽ തൊഴിൽദിനങ്ങൾ ലഭ്യമാക്കണമെന്ന് കേന്ദ്ര സർക്കാരിനോട് ആവശ്യപ്പെട്ടത്. ഇതനുസരിച്ച് 150 തൊഴിൽദിനങ്ങളായി പ്രളയബാധിത മേഖലയിൽ വർദ്ധിപ്പിക്കുകയുണ്ടായി. പ്രളയാനന്തരം 9,48,000 കുടുംബങ്ങളിൽപ്പെട്ട 10,78,000 വ്യക്തികൾക്ക് പുതിയ തൊഴിലവസരങ്ങൾ നൽകാൻ കഴിഞ്ഞിട്ടുണ്ട്. 60,996 പുതിയ തൊഴിൽ കാർഡുകൾ നൽകിയിട്ടുണ്ട്. 4 കോടി 93 ലക്ഷം തൊഴിൽദിനങ്ങളാണ് ഈ പദ്ധതിപ്രകാരം സൃഷ്ടിക്കാൻ കഴിഞ്ഞിട്ടുള്ളത്.

ശ്രീ. കെ. സി. ജോസഫ്: സർ, കൃഷിക്കാരുടെ വായ്പയ്ക്ക് മൊറട്ടോറിയം പ്രഖ്യാപിക്കുമെന്ന് പറഞ്ഞു. ഈ പീരിയഡ് കഴിയുമ്പോൾ മൊറട്ടോറിത്തിന്റെ ഇൻറസ്റ്റടക്കം തിരിച്ചടയ്ക്കേണ്ടി വരും. അപ്പോഴുണ്ടാകുന്ന ക്രെഡിറ്റ് വളരെയധികമാണ്. എനിക്ക് ചോദിക്കാനുള്ളത്, പ്രളയം ബാധിക്കാത്ത രാജസ്ഥാൻ, ഹർത്തീസ്ഗഡ്, മധ്യപ്രദേശ് എന്നീ സംസ്ഥാനങ്ങൾ

ചെയ്തതുപോലെ കേരളത്തിലും 2 ലക്ഷം രൂപ വരെയുള്ള വായ്പകൾ റൈറ്റ് ഓഫ് ചെയ്യാനുള്ള നടപടി അങ്ങ് ആലോചിക്കുമോ?

ശ്രീ. പിണറായി വിജയൻ: സർ, കൃഷിക്കാരുടെ കാര്യത്തിൽ അവർക്കുവന്നുചേരുന്ന പ്രയാസങ്ങൾ ഗൗരവപൂർവ്വം പരിഗണിക്കുന്ന സർക്കാരാണിത്. ഇതെല്ലാം സംബന്ധിച്ചുള്ള ഗൗരവമായ പരിശോധന സർക്കാർ നടത്തിക്കൊണ്ടിരിക്കുകയാണ്. 1336 കോടി രൂപയുടെ പ്രവർത്തനമാണ് ഈ കാലയളവിൽ തൊഴിലുറപ്പ് പദ്ധതിയുമായി ബന്ധപ്പെട്ട് നടന്നത്. എന്നാൽ ദുഃഖകരമായ ഒരു കാര്യമുള്ളത്, നമുക്ക് പണം മുഴുവൻ അനുവദിച്ചു കിട്ടിയില്ല. 559 കോടി 19 ലക്ഷം രൂപ മാത്രമേ കേന്ദ്ര സർക്കാർ അനുവദിച്ചു നൽകിയിട്ടുള്ളൂ. 800 കോടി രൂപ ഇപ്പോഴും കുടിശ്ശികയാണ്. അതിന് കേന്ദ്ര ഗവൺമെന്റിൽ സമ്മർദ്ദം ചെലുത്തുന്നുണ്ട്.

അതോടൊപ്പംതന്നെ പ്രളയത്തിൽ ഉപജീവനമാർഗ്ഗം നഷ്ടപ്പെട്ടവർക്കുവേണ്ടി സൂക്ഷ്മ സംരംഭങ്ങൾ ആരംഭിക്കുക, ദുരിതബാധിതർക്ക് പ്രത്യേക പലിശരഹിത വായ്പാ പദ്ധതിയായ റിസെർജന്റ് കേരള ലോൺ സ്കീം പ്രകാരം വീടുപകരണങ്ങൾ നഷ്ടപ്പെട്ടവർക്ക് പരമാവധി ഒരു ലക്ഷം രൂപവരെയുള്ള ലോൺ ബാങ്കുകൾവഴി ലഭ്യമാക്കുക, അതിന്റെ പലിശ സർക്കാർ

വഹിക്കുക, അത്തരമൊരു പദ്ധതി ആദ്യമായി ആവിഷ്കരിച്ചത് (രാജ്യത്ത് പലയിടത്തും ദുരിതങ്ങൾ ഉണ്ടായിട്ടുണ്ട്) നമ്മുടെ സംസ്ഥാനമാണ്. കുടുംബശ്രീ സംവിധാനങ്ങൾ വഴിയാണ് ഈ പദ്ധതി നടപ്പിലാക്കിയത്. 24,149 അയൽക്കൂട്ടങ്ങൾ വഴി 1,40,143 ആളുകൾ ഈ പദ്ധതിയുടെ ലോണിന് അപേക്ഷിക്കുകയുണ്ടായി. ആകെ 1114 കോടി 78 ലക്ഷം രൂപയുടെ ലോണിനാണ് അപേക്ഷ നൽകിയിട്ടുള്ളത്. നിലവിലുള്ള 13,502 അയൽക്കൂട്ടങ്ങളിൽപ്പെട്ട 94,891 പേർക്ക് ഇതിനകം 732 കോടി 46 ലക്ഷം രൂപ അനുവദിച്ചുകഴിഞ്ഞിട്ടുണ്ട്. ഈ പദ്ധതി മാർച്ച് 31 വരെ ദീർഘിപ്പിച്ചിട്ടുണ്ട്. ബാക്കിയുള്ള അയൽക്കൂട്ടങ്ങൾ പുതുതായി രൂപീകരിച്ചവയാണ്. അതിലുള്ള ഒരു ബുദ്ധിമുട്ടെന്തെന്നുപറയുന്നത്, അവർക്ക് ആറുമാസം കഴിഞ്ഞതിനുശേഷം മാത്രമേ ബാങ്ക് ലോണിനുള്ള അർഹത ലഭിക്കുകയുള്ളൂ. മാർച്ച് മാസത്തോടെ അതും പരിഗണിക്കപ്പെടും.

ദുരിതാശ്വാസ പ്രവർത്തനങ്ങൾക്കായി മുഖ്യമന്ത്രിയുടെ ദുരിതാശ്വാസനിധിയിൽ ലഭ്യമായ തുക 3242 കോടി 69 ലക്ഷം രൂപയാണ്. ഇതിൽ സാലറി ചലഞ്ച് മുഖേന സമാഹരിച്ച തുകയും ഉൾപ്പെടും. വീടുകളുടെ നാശനഷ്ടത്തിന് CMDRF -ൽ നിന്നും 1357 കോടി 78 ലക്ഷം രൂപ ചെലവ്

പ്രതീക്ഷിക്കുന്നുണ്ട്. കേരളത്തിന്റെ പുനർനിർമ്മാണ പദ്ധതിയെപ്പറ്റി പറയുമ്പോൾ, തിരിച്ചടികളെ എങ്ങനെ കരുത്താക്കി മാറ്റാൻ സാധിക്കുമെന്നുള്ള രീതിയിൽ മുന്നോട്ടുപോകണമെന്ന സമീപനമാണ് നമ്മൾ സ്വീകരിച്ചത്. കാലവർഷക്കെടുതിയെ കേരളത്തിന്റെ പുനർനിർമ്മാണത്തിന് ഉപയോഗപ്പെടുത്തി നാടിന് അനുയോജ്യമായ സാങ്കേതികവിദ്യ ഉപയോഗപ്പെടുത്തി മുന്നോട്ടുപോകുക. ഇക്കാര്യത്തിൽ നമ്മുടെ നാട് ഒട്ടേറെ അറിവുകളുള്ള നാട് തന്നെയാണ്. എന്നാൽ എല്ലാ അറിവുകളും നമ്മുടെ കയ്യിലില്ല. ലോകത്തിന്റെ പല ഭാഗങ്ങളിൽ പുതിയ സാങ്കേതികവിദ്യകൾ ധാരാളമുണ്ട്. അങ്ങനെ ലോകത്തെമ്പാടുമുള്ള അനുഭവങ്ങളെയും അറിവുകളെയും നമുക്ക് സ്വാംശീകരിക്കാൻ കഴിയുകയാണ് വേണ്ടത്. നമ്മുടെ സംസ്ഥാനത്ത് ഓരോ പ്രദേശത്തിനും അതിന്റെ ഭൂമിശാസ്ത്രപരമായ സവിശേഷതകളുണ്ട്. അതുകൂടി ഉൾക്കൊണ്ടുകൊണ്ടാണ് ഇത്തരമൊരു നയം രൂപീകരിക്കുന്നത്. ആസൂത്രണത്തിലും നിർമ്മാണത്തിലും വേഗതയും കാര്യക്ഷമതയും ഉൾക്കൊണ്ടുകൊണ്ടാണ് ഇത് നടപ്പാക്കാനുദ്ദേശിക്കുന്നത്. അതിന്റെ ഭാഗമായിട്ടാണ് കേരള പുനർനിർമ്മാണ പദ്ധതി (റീബിൽഡ് കേരള ഇനിഷ്യേറ്റീവ്) രൂപകല്പന ചെയ്തിരിക്കുന്നത്. പുതിയ കേരളം സൃഷ്ടിക്കുന്നതിന്

ധാരാളം ആശയങ്ങളും വിദഗ്ദ്ധ ഉപദേശങ്ങളും സർക്കാരിന് ലഭിച്ചിട്ടുണ്ട്. അതിൽ ഒട്ടേറെ നിർദ്ദേശങ്ങൾ വന്നിട്ടുണ്ട്. അത്തരം നിർദ്ദേശങ്ങൾ കൂടി പരിഗണിച്ചുകൊണ്ടാണ് ഇതുവരെയുള്ള പുനർനിർമ്മാണ പ്രവർത്തനങ്ങൾ ആവിഷ്കരിച്ചിട്ടുള്ളത്. കൂടുതൽ നിർദ്ദേശങ്ങൾ സ്വീകരിക്കുന്നതിനും അവ രൂപപ്പെടുത്തുന്നതിനുമുള്ള നിലപാടുകൾ സർക്കാരിന്റെ ഭാഗത്തുനിന്നുണ്ടാകും. ഇക്കാര്യത്തിൽ ചില മുൻകൈ സർക്കാർ സ്വീകരിക്കുകയും ചെയ്യും.

യുവജനങ്ങളുടെ നൂതന ആശയങ്ങൾ വിവിധ മേഖലകളിൽ വിപുലമായ അനുഭവമുള്ള വിദഗ്ദ്ധരുടെ പരിജ്ഞാനം ഇതെല്ലാം അർത്ഥവത്തായി സമന്വയിപ്പിക്കാനാണ് സർക്കാർ ശ്രമിക്കുന്നത്. അതുപോലെതന്നെ നൂതനവികസന ആശയങ്ങൾ രൂപപ്പെടുത്തുന്നതിനും സമാഹരിക്കുന്നതിനും വികസന സെമിനാറുകൾ, ഇന്നലെയും നബാർഡിന്റെ നേതൃത്വത്തിൽ ഒരു സെമിനാർ ഇവിടെ നടക്കുകയുണ്ടായി. ഹാക്കത്തോണുകൾ സംഘടിപ്പിക്കുകയുണ്ടായി. അതോടൊപ്പംതന്നെ നമ്മുടെ സ്കൂൾ തലത്തിലും കോളേജ് തലത്തിലും അനുയോജ്യമായ പ്രോജക്ടുകൾ ഏറ്റെടുക്കുന്നത് പ്രോത്സാഹിപ്പിക്കും. ആശയരൂപീകരണത്തിനുള്ള ഹാക്കത്തോണുകളുടെ നടത്തിപ്പ്, നവീന ആശയ കൈമാറ്റങ്ങൾക്കുള്ള വേദി, പ്രോജക്ട് നിർദ്ദേശങ്ങൾ

സമർപ്പിക്കൽ, പദ്ധതി പരിശോധനകളും അംഗീകാരങ്ങളും ഇവയൊക്കെ കൈകാര്യം ചെയ്യുന്നതിന് ഓൺലൈൻ സംവിധാനമുണ്ടാകും. നിർദ്ദേശിക്കപ്പെടുന്ന പദ്ധതികളുടെ ഗുണഭോക്തൃ സ്വീകാര്യത അറിയുന്നതിന് ഇ-പോളിംഗ് സംവിധാനം നടപ്പാക്കും.

നേരത്തെ എല്ലാവരും സൂചിപ്പിച്ചതുപോലെ, മത്സ്യത്തൊഴിലാളികൾക്കുള്ള സല്യൂട്ട് സമർപ്പിച്ചതാണ്. ദുരന്ത രക്ഷാപ്രവർത്തനങ്ങൾക്ക് താങ്ങായി നിന്ന മത്സ്യത്തൊഴിലാളികളുടെ ജീവനോപാധി അവരുടെ ബോട്ടുകളാണ്. ആ ബോട്ടുകളുടെ അറ്റകുറ്റപ്പണികൾക്ക് അപേക്ഷ നൽകിയ എല്ലാവർക്കും ആവശ്യമായ തുക ഇതിനകം അനുവദിച്ചുകഴിഞ്ഞിട്ടുണ്ട്. അതോടൊപ്പംതന്നെ അവരുടെ ബോട്ടുകൾക്കുള്ള ഇന്ധനച്ചെലവ് മുഴുവൻ സർക്കാരാണ് വഹിച്ചു എന്നുള്ളത് നേരത്തെ പ്രസ്താവിച്ചതാണ്. മത്സ്യത്തൊഴിലാളികൾ നൽകിയ സേവനത്തെ സർക്കാർ ആദരിച്ചു. കേന്ദ്ര സേനകൾക്ക് സ്വീകരണം നൽകുന്ന പരിപാടി ആവിഷ്കരിക്കുകയും ചെയ്തു.

ലോക ബാങ്കിന്റെയും ഐക്യരാഷ്ട്ര സംഘടനയുടെ കീഴിലുള്ള ഏജൻസികളുടെയും സൂചികപ്രകാരം നാശനഷ്ടങ്ങൾ പരിഹരിക്കാൻ മുപ്പത്തൊന്നായിരം കോടി രൂപ മുതൽമുടക്കേണ്ടതുണ്ട്. ഇവിടെ സംസ്ഥാന

ദുരന്ത പ്രതികരണ നിധിയിൽ 2,994 കോടി രൂപയാണ് ലഭ്യമായിട്ടുള്ളത്. ഇതിൽ 898 കോടി രൂപ ചെലവായിക്കഴിഞ്ഞു. നിലവിൽ 706 കോടി 74 ലക്ഷം രൂപ കൂടി കിട്ടിയാൽ മാത്രമേ നാളിതുവരെയുള്ള ബാധ്യത തീർക്കാൻ സാധിക്കുകയുള്ളൂ. കേന്ദ്ര സർക്കാരിന് ഇനിയെന്തെങ്കിലും കൊടുക്കാനുണ്ടോയെന്നുള്ളത്, അതിന്റെ അവസാനകണക്ക് വരുമ്പോൾ മാത്രമേ മനസ്സിലാകൂ. കാരണം, റേഷൻ അനുവദിച്ച പൈസയുടെ ഒരു പ്രശ്നമുണ്ട്. കൂടാതെ, വിമാനം ഉപയോഗിച്ച കാര്യം, അതുവേണമെന്നും വേണ്ടാതെന്നും കേൾക്കുന്നുണ്ട്. ഇതിന്റെയൊക്കെ അവസാന നിലപാട് വ്യക്തമാകേണ്ടതായിട്ടുണ്ട്. അപ്പോൾ എസ്.ഡി.ആർ.എഫ്.-ലുള്ള തുക മുഴുവൻ വിനിയോഗിച്ചാലും ബാധ്യതപ്പെട്ട തുക മുഴുവൻ കൊടുത്തുതീർക്കാൻ നിലവിലുള്ള ഫണ്ട് പര്യാപ്തമല്ലായെന്നാണ് നാം കാണേണ്ടത്.

പ്രളയദുരന്തത്തിന്റെ പാഠങ്ങൾ ഉൾക്കൊണ്ടുകൊണ്ട് ദുരന്ത നിവാരണ പ്രവർത്തനങ്ങളെ കൂടുതൽ മെച്ചപ്പെടുത്തുന്നതിനായി സംസ്ഥാനത്തെ എല്ലാ ജില്ലാ കളക്ടർമാർക്കും ഉപഗ്രഹഫോൺ നൽകാനുള്ള നടപടി സ്വീകരിച്ചിട്ടുണ്ട്. ആദ്യഘട്ടമായി എറണാകുളം, വയനാട്, ഇടുക്കി, പത്തനംതിട്ട ജില്ലാ കളക്ടർമാർക്ക് ഉപഗ്രഹഫോൺ നൽകി. പ്രാദേശികമായി ദുരന്ത സാധ്യത പ്രവചനം അതത്

ദൂരന്തങ്ങൾ പ്രവചിക്കുവാൻ ദേശീയ ദൂരന്ത നിവാരണ ആസൂത്രണ രേഖപ്രകാരം നിർണ്ണയിക്കപ്പെട്ടിരിക്കുന്ന കേന്ദ്ര ഏജൻസികളിൽ നിന്നും ലഭ്യമാകുന്ന മുറയ്ക്ക് പ്രസ്തുത പ്രദേശങ്ങളിൽ മാത്രമായി ചുരുക്കി എസ്.എം.എസ്. സന്ദേശങ്ങളായി അയയ്ക്കുവാൻ 'ലോക്കേഷൻ ബെയ്സ്ഡ് മെസേജിംഗ് സിസ്റ്റം' എന്ന സാങ്കേതികവിദ്യ പ്രളയത്തിനുശേഷം കേന്ദ്ര ദൂരന്ത നിവാരണ അതോറിറ്റി സംസ്ഥാന ദൂരന്ത നിവാരണ അതോറിറ്റിക്ക് ലഭ്യമാക്കിയിട്ടുണ്ട്. സംസ്ഥാന ജില്ലാ ദൂരന്ത ലഘൂകരണ പദ്ധതികൾ ആരംഭിച്ചിട്ടുണ്ട്. പ്രാദേശികാടിസ്ഥാനത്തിൽ ജിയോളജിക്കൽ സർവ്വെ ഓഫ് ഇന്ത്യയുടെ സഹായത്തോടെ മണ്ണിടിച്ചിൽ, ഉരുൾപൊട്ടൽ ഇവയെല്ലാം ബാധിച്ച പ്രദേശങ്ങളിൽ മുമ്പ് വീടുണ്ടായിരുന്ന നിലവിൽ വീട് നിർമ്മിക്കാൻ എന്തെങ്കിലും വിഷമമുണ്ടെങ്കിൽ അത്തരം പ്രദേശങ്ങൾ കണ്ടെത്തുന്ന പഠനം നടത്തിവരികയാണ്. ദൂരന്തത്തെ സംബന്ധിച്ച് ഭാവിയിലേക്ക് വിവരങ്ങൾ നൽകാൻവേണ്ടി വെള്ളപ്പൊക്കം ബാധിച്ച എല്ലാ സർക്കാർ/പൊതുമേഖലാ സ്ഥാപനങ്ങളിലും വെള്ളം കയറിയ ഉയരം അടയാളപ്പെടുത്താൻ ഉത്തരവായിട്ടുണ്ട്. വെള്ളപ്പൊക്കം ബാധിച്ച പ്രദേശങ്ങളുടെ കൃത്യമായ ഭൂപടം, വെള്ളപ്പൊക്കത്തിൽ വെള്ളം കയറിയ ഉയരം ഉൾപ്പെടെയുള്ള വിവരങ്ങൾ തയ്യാറാക്കാൻ സംസ്ഥാനത്തെ സെന്റർ ഫോർ വാട്ടർ റിസോഴ്സ്

ഡെവലപ്മെന്റ് ആന്റ് മാനേജ്മെന്റ്, കേരളാ ഫോറസ്റ്റ് റിസർച്ച് ഇൻസ്റ്റിറ്റ്യൂട്ട്, എം.ജി. യൂണിവേഴ്സിറ്റി, കേരളാ സ്റ്റേറ്റ് റിമോട്ട് സെൻസിംഗ് ആന്റ് എൻവയോൺമെന്റൽ സെന്റർ തുടങ്ങിയവയെ ചുമതലപ്പെടുത്തിയിട്ടുണ്ട്. പൊതുജനങ്ങൾക്ക് ഈ പ്രവർത്തനങ്ങളിൽ പങ്കെടുക്കുവാൻ ഒരു മൊബൈൽ ആപ്ലിക്കേഷൻ പ്രസിദ്ധീകരിച്ചിട്ടുണ്ട്. ഇങ്ങനെ ശേഖരിച്ച വിവരം ആധികാരിക ഭൂപടം നിർമ്മിക്കുവാൻ കേന്ദ്ര ജല കമ്മീഷൻ നൽകുന്നുണ്ട്. അതോടൊപ്പംതന്നെ കടലിൽ മത്സ്യത്തൊഴിലാളികൾക്ക് വിവിധ വിവരങ്ങൾ ലഭ്യമാക്കുവാൻ ആകാശവാണിയുടെ 'മീഡിയം വേവ് സംവിധാനം തുടർച്ചയായി പുനരാരംഭിക്കുന്നത് ഉചിതമാണോയെന്ന് പരീക്ഷിക്കുവാൻ സംസ്ഥാന ദുരന്ത നിവാരണ ഉദ്യോഗസ്ഥർ ഉൾക്കടലിൽ തീരസംരക്ഷണ സേനയുടെ കപ്പലിൽ 200 കി.മീ. ദൂരം വരെ അഞ്ച് ദിവസം സഞ്ചരിക്കുകയുണ്ടായി. പരീക്ഷണം വിജയകരമായിരുന്നു. അതുകൊണ്ടുതന്നെ ആകാശവാണിയുടെ മീഡിയം വേവ് സംവിധാനം തുടർച്ചയായി പുനരാരംഭിക്കണമെന്ന് കേന്ദ്ര ദുരന്ത നിവാരണ അതോറിറ്റി അറിയിച്ചിട്ടുണ്ട്. യൂണൈറ്റഡ് നേഷൻസ് ഡെവലപ്മെന്റ് പ്രോഗ്രാം, യൂണൈറ്റഡ് എൻവയോൺമെന്റൽ പ്രോഗ്രാം ഇവരുടെയെല്ലാം സഹകരണത്തോടെ സംസ്ഥാനത്തെ ഏഴ് ജില്ലകളിലും സംസ്ഥാന അതോറിറ്റിയിലും ദുരന്ത ലഘൂകരണ

പ്രവൃത്തികൾക്ക് സഹായകമാകാൻ അധിക സാങ്കേതിക വിദഗ്ദ്ധരെ ലഭ്യമാക്കിയിട്ടുണ്ട്.

പ്രളയം സംബന്ധിച്ച് ഒട്ടേറെ തെറ്റിദ്ധാരണ ഇപ്പോഴും പ്രതിപക്ഷം വച്ചുപുലർത്തുകയാണ്. ഈ നൂറ്റാണ്ടിലെ ഏറ്റവും വലിയ പ്രളയമാണ് നമ്മൾ നേരിട്ടത്. 'കേരളത്തിലുണ്ടായ പ്രളയം, ഈ നൂറ്റാണ്ടിലെ ഏറ്റവും വലിയ പ്രളയം, ഈ വർഷം ലോകത്ത് സംഭവിച്ച ഏറ്റവും ഭീകരമായ കാലാവസ്ഥാ ദുരന്തം' എന്നാണ് ഐക്യരാഷ്ട്ര സംഘടന വിലയിരുത്തിയിരിക്കുന്നത്. ഐക്യരാഷ്ട്ര സംഘടനയുടെ ഏജൻസിയായ ലോക കാലാവസ്ഥാ നിരീക്ഷണ വിഭാഗമാണ് കേരളത്തിലുണ്ടായ പ്രളയത്തിന്റെ ആഘാതം വിലയിരുത്തിയത്. ഏറ്റവും അധികം സാമ്പത്തിക നഷ്ടമുണ്ടാക്കിയ പ്രകൃതി ദുരന്തങ്ങളിൽ നാലാം സ്ഥാനത്ത് കേരളത്തിലുണ്ടായ പ്രളയമാണ്. അപ്രതീക്ഷിതമായി എത്തുന്ന കൊടുങ്കാറ്റും കനത്ത മഴയും ലോകത്ത് വർദ്ധിച്ചുവരുന്ന പ്രതിഭാസങ്ങളാണെന്നും ഈ റിപ്പോർട്ടിൽ പറയുന്നു. വർദ്ധിച്ചുവരുന്ന ആഗോളതാപനത്തിന്റെ പ്രത്യാഘാതം എന്ന നിലയിൽ തന്നെയാണ് കാലംതെറ്റിയെത്തിയ ഈ പ്രകൃതി ദുരന്തങ്ങൾക്ക് കാരണമെന്നതും ഈ റിപ്പോർട്ടിൽ എടുത്തുപറയുന്നുണ്ട്. അതോടൊപ്പം കാനേണ്ട ഒരു കാര്യമാണ്, ഇന്ത്യൻ കാലാവസ്ഥാ വകുപ്പിന്റെ വിലയിരുത്തൽ. 2018-ലെ അമിതമഴയാണ്

പ്രളയത്തിന് കാരണമെന്നാണ് ഇന്ത്യൻ കാലാവസ്ഥാ വകുപ്പ് രേഖപ്പെടുത്തിയിരിക്കുന്നത്. അതുപോലെ തന്നെ കേന്ദ്ര ജല കമ്മീഷന്റെ വിലയിരുത്തലുണ്ട്. കേന്ദ്ര ജല കമ്മീഷന്റെ വിലയിരുത്തലിലൂടെ പല സംശയങ്ങൾക്കും മറുപടി പറയുകയാണ്. അണക്കെട്ടുകൾ തുറന്നുവിട്ടതല്ല, അപ്രതീക്ഷിതമായി പെയ്ത അതിതീവ്ര മഴയാണ് പ്രളയദുരന്തത്തിന് കാരണം. നിയന്ത്രിക്കാൻ കഴിയാത്ത ദുരന്ത സാഹചര്യമായിരുന്നു കേരളത്തിൽ. അമ്പതോ നൂറോ വർഷത്തിലൊരിക്കൽ മാത്രം സംഭവിക്കുന്ന ദുരന്തമാണിത് എന്നാണ് കേന്ദ്ര ജല കമ്മീഷൻ വിലയിരുത്തിയിരിക്കുന്നത്. ഇതുസംബന്ധിച്ച് ഐ.ഐ.ടി. മദ്രാസ് ഒരു പഠനം നടത്തി. ഡാമുകളിൽ നിന്നും തുറന്നുവിട്ട വെള്ളമല്ല അമിത മഴയാണ് വെള്ളപ്പൊക്കത്തിന് ഇടയാക്കിയതെന്ന് അവർ പറഞ്ഞു. നമ്മുടെ സംസ്ഥാനത്തിന്റെ ഭാഗമായി നിൽക്കുന്നവർക്ക് ഇതൊന്നും മനസ്സിലാക്കാത്തതുകൊണ്ടല്ല, ഇത് ഇങ്ങനെ പറഞ്ഞു പറഞ്ഞു കൊണ്ടേയിരിക്കണം എന്നുള്ളതുകൊണ്ട് ഈ ആക്ഷേപം ഉന്നയിക്കുന്നുവെന്ന് മാത്രമേ ഇതിനെ കാണേണ്ടതുള്ളൂ.

ചില പദ്ധതികൾ പൂർത്തിയായതിനെപ്പറ്റി ഇവിടെ പറയുകയുണ്ടായി. താൻ താൻ നിരന്തരം ചെയ്യുന്ന കർമ്മങ്ങളാണല്ലോ വിലയിരുത്തേണ്ടത്. അങ്ങനെ നോക്കിയാൽ എന്താണ് അവസ്ഥ? 1996-ൽ എൽ.ഡി.എഫ്. ഗവൺമെന്റ്

തുടങ്ങിയ ഒരു പദ്ധതിയാണ് കണ്ണൂർ എയർപോർട്ട്. അതുസംബന്ധിച്ച് ബഹുമാന്യനായ കെ. സി. ജോസഫ് ഓർക്കുന്നുണ്ടാകും. അക്കാലത്ത് അതിനെ എതിർത്തു. ഇത്തരമൊരു പദ്ധതി വരുമ്പോൾ എതിർക്കേണ്ട കാര്യമുണ്ടോ? ആരാണ് എതിർത്തതെന്ന് അദ്ദേഹത്തിന് അറിയാം. ചില ജനപ്രതിനിധികൾപോലും അതിനെ എതിർക്കുകയുണ്ടായി. 1996-ൽ കണ്ണൂർ എയർപോർട്ടിന് അംഗീകാരമായി സ്ഥലമെടുപ്പ് തുടങ്ങി. 2001 മുതൽ 2006 വരെ യു.ഡി.എഫ്. ഗവൺമെന്റാണ് ഇവിടെ ഭരിച്ചിരുന്നത്. ആ അഞ്ച് വർഷവും ഈ എതിർപ്പിന്റെ ഭാഗമായി അവിടെ ഒരു പ്രവർത്തനവും നടത്തിയിട്ടില്ല. യഥാർത്ഥത്തിൽ അത് ഇപ്പോഴായിരുന്നില്ല നേരത്തെ ഉദ്ഘാടനം ചെയ്യേണ്ടൊരു വിമാനത്താവളമായിരുന്നു. അതിന് വീണ്ടും ജീവൻ വയ്ക്കുന്നത് 2006-ൽ എൽ.ഡി.എഫ്. ഗവൺമെന്റ് അധികാരത്തിൽ വന്നപ്പോഴാണ്. 2006 മുതൽ 2011 വരെ സ്ഥലമെടുപ്പ് പൂർത്തിയാക്കുകയും നിർമ്മാണ പ്രവർത്തനങ്ങൾ ആരംഭിക്കുകയും ചെയ്തു. അത്രയും ആയതിനുശേഷം 2011 മുതൽ 2016 വരെ അധികാരത്തിലിരുന്ന യു.ഡി.എഫ്. ഗവൺമെന്റ് ചില കാര്യങ്ങൾ ചെയ്തു. പക്ഷെ അത് വേണ്ടത്ര വേഗതയിൽ ആയിരുന്നില്ല. അവിടെ ഇത്രയും കാര്യങ്ങൾ ചെയ്യാൻ ബാക്കി നിൽക്കുമ്പോൾ പരിഹാസ്യമായി ഉദ്ഘാടനം നടത്തി എന്നാണ് നാം

ഓർക്കേണ്ടത്. നമ്മുടെ എയർഫോഴ്സിന്റെ കയ്യിൽ എവിടെയും ഇറക്കാൻ സാധിക്കുന്ന പലതരത്തിലുള്ള (റോഡിൽ തന്നെ ഇറക്കാൻ സാധിക്കുന്ന) വിമാനങ്ങളുണ്ട്. അത്തരമൊരു വിമാനം അവിടെ കൊണ്ടുവന്ന് ഇറക്കി പരിഹാസ്യമായ നിലയിൽ ഉദ്ഘാടനം നടത്തി. ഞാൻ മറ്റു കാര്യങ്ങളിലേക്ക് പോകുന്നില്ല. യഥാർത്ഥത്തിലുള്ള ഉദ്ഘാടനത്തിന് ഇത്രയും ദിവസം വേണ്ടിവന്നു. ഇപ്പോൾ എല്ലാ കാര്യങ്ങളും പൂർത്തിയാക്കിയിട്ടാണ് വിമാനത്താവളത്തിന്റെ ഉദ്ഘാടനം നടത്തിയത്. അവിടെ ആവശ്യമായ വിമാനങ്ങൾ ലഭ്യമാകുമോയെന്ന് പരിശോധിക്കുന്നതിനുവേണ്ടി വിമാനക്കമ്പനികളുടെ യോഗം വിളിച്ചപ്പോൾ സിവിൽ എവിയേഷൻ സെക്രട്ടറിയും വിമാനക്കമ്പനികളുടെ മേധാവികളും പറയുന്നത് ഇതുപോലൊരു വിമാനത്താവളം ഉദ്ഘാടനം ചെയ്തതിനുശേഷം ആദ്യത്തെ മാസം ഇത്രയും വിമാനങ്ങൾ വന്നത് ചരിത്രത്തിലാദ്യമാണെന്നാണ് പറഞ്ഞത്. എല്ലാ കാര്യങ്ങളും നമുക്കവിടെ ഒരുക്കാൻ കഴിഞ്ഞതിന്റെ ഭാഗമായിട്ടാണ് അങ്ങനെ സംഭവിച്ചത്. അതിനുശേഷമാണ് ഉദ്ഘാടനം നടന്നത്. ഓരോ ഗവൺമെന്റും ചെയ്യേണ്ട കാര്യങ്ങൾ ചെയ്യുകയാണ് വേണ്ടത്. അത് ചെയ്യാതിരുന്നതുകൊണ്ടാണ് കാലതാമസം വന്നതെന്നാണ് നാം അതിൽ കാണേണ്ടത്.

പ്രവാസി ചിട്ടികളിലൂടെ ആയിരം കോടി രൂപ സമാഹരിക്കുമെന്ന് പറഞ്ഞു. അത് വേണ്ടത്ര സമാഹരിക്കാൻ കഴിഞ്ഞില്ലെന്ന് ഇവിടെ പറയുകയുണ്ടായി. ചെലവഴിച്ച സംഖ്യയുടെ കണക്ക് അങ്ങേയ്ക്ക് കിട്ടിയത് ശരിയല്ലെന്നാണ് എനിക്ക് തോന്നുന്നത്. അതുമായി ബന്ധപ്പെട്ട് അത്രത്തോളം സംഖ്യ ചെലവഴിച്ചിട്ടില്ല. ഇത്തരമൊരു പരിപാടിക്ക് കുറച്ച് തുക ചെലവാകുമല്ലോ; ന്യായമായ തുക ചെലവഴിച്ചിട്ടുണ്ട്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ പറഞ്ഞതല്ല, 13-12-2018-ൽ ശ്രീ. എൽദോസ് പി. കുന്നപ്പിള്ളിൽ എം.എൽ.എ.യുടെ ചോദ്യത്തിന് മറുപടിയായി ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞതാണ്. “ 3.30 കോടി രൂപ സമാഹരിക്കാൻ സാധിച്ചു. ചിട്ടിയുടെ ചെലവ് 5 കോടി രൂപയാണ്. നിയമസഭയിൽ ചോദിച്ച ചോദ്യത്തിന്റെ ഉത്തരമാണ്. എന്റെ കണക്കിൽ വന്ന പിശകല്ല. അങ്ങ് ശ്രദ്ധിക്കണമെന്ന് പറയുകയാണ്.

ശ്രീ. പിണറായി വിജയൻ: സർ, അത് സംബന്ധിച്ച് ഞാൻ പറയുന്നുണ്ട്. 5 കോടിയെന്നത് ഈ പദ്ധതിയുടെ ക്യാപിറ്റൽ എക്സ്പെന്റിച്ചാണ്. ഇതിനകം തന്നെ 160 കോടി രൂപ, അതായത് 40 മാസം പൂർത്തിയാകുമ്പോൾ 160 കോടി

രൂപയുടെ ചിട്ടിയിൽ ആളെ ചേർത്ത് കഴിഞ്ഞിട്ടുണ്ട്. പ്രതിപക്ഷനേതാവ് പരഞ്ഞ 3.9 കോടി രൂപ എന്നത് ആദ്യമാസ തവണയാണ്, അതാണ് കണക്ക്. ഇതിനകം ലഭിച്ച 160 കോടി രൂപയുടെ 5 ശതമാനമായ 8 കോടി രൂപ കെ.എസ്.എഫ്.ഇ.-ക്ക് ലഭിക്കുമെന്നതാണ് ഇതിന്റെ പ്രത്യേകത, അതാണ് ഇതിന്റെ മെക്കാനിസം. അത് സംബന്ധിച്ച് മറ്റ് പ്രശ്നങ്ങളില്ല. ഇത് നല്ല പദ്ധതിയാണ്. ഇവിടെ മാത്രമല്ല, മറ്റ് സ്ഥലങ്ങളിലേയ്ക്കും വ്യാപിപ്പിക്കുകയാണ്. നല്ല ആകർഷകത്വം അതിന് വന്നിട്ടുണ്ട്. പ്രവാസി സഹോദരങ്ങൾ നല്ലതുപോലെ അതിൽ ചേരുന്നുണ്ട്. ഇപ്പോൾ യു.എ.ഇ.-യിൽ മാത്രമാണ് ഉള്ളതെങ്കിൽ മറ്റ് പ്രദേശങ്ങളിലേയ്ക്കും രാജ്യങ്ങളിലേയ്ക്കും ഇത് വ്യാപിപ്പിക്കാൻ സാധിക്കും. കേരളത്തിന്റെ ഒരു വലിയ വരുമാനമാർഗ്ഗമായി ഈ സ്രോതസ്സ് ഉപയോഗിക്കാൻ സാധിക്കും.

ശ്രീ. കെ. സി. ജോസഫ്: സർ, അങ്ങയുടെ വിശ്വാസം രക്ഷിക്കട്ടെ.

ശ്രീ. പിണറായി വിജയൻ: സർ, വിശ്വാസം എപ്പോഴും നല്ലതാണ്.

നമ്മൾ പ്രതീക്ഷ കൈവിടാൻ പാടില്ല, നിരാശയും കൊണ്ട് നടക്കാൻ പാടില്ലെന്നാണ് ഞാൻ പറയുന്നത്. ഈ പ്രതീക്ഷയോടുകൂടി പോയാൽ നമുക്ക് കേരളത്തിന്റെ മുഖച്ഛായതന്നെ മാറ്റാൻ സാധിക്കും. അതിൽ ഒരു സംശയവുമില്ല.

നാല് മിഷനുകളുടെ കാര്യം ഇവിടെ പറയുകയുണ്ടായി. അതിനുള്ള മറുപടിയാണ് ഞാൻ പറയുന്നത്. ബാക്കി കാര്യങ്ങൾ പറയാൻവേണ്ടി കൂടുതൽ സമയം വേണ്ടിവരും. നാല് മിഷനുകളും കടലാസ് പദ്ധതികളായി കിടക്കുകയാണെന്നാണ് ഇവിടെ പറഞ്ഞത്. ഈ പദ്ധതികളെല്ലാം കേരളത്തിലെ യാഥാർത്ഥ്യങ്ങളല്ലേ? യാഥാർത്ഥ്യങ്ങളായി നിൽക്കുന്ന വസ്തുതകൾ ബഹുമാന്യനായ പ്രതിപക്ഷനേതാവ് നിഷേധിക്കാമോ? അങ്ങനെ നിഷേധിച്ചാൽ ശ്രീ. രാഹുൽ ഗാന്ധിക്ക് പറ്റിയത് അദ്ദേഹത്തിനും പറ്റുമെന്ന് അദ്ദേഹം ചിന്തിക്കുന്നു. കേരളത്തിന്റെ ആരോഗ്യ രംഗത്തെക്കുറിച്ചും വിദ്യാഭ്യാസ രംഗത്തെക്കുറിച്ചും പറഞ്ഞപ്പോൾ എത്രമാത്രം പരിഹാസ്യതയിലാണ് ജനങ്ങൾ അത് എടുത്തത്. ഇതാണല്ലോ നേരത്തെ ശ്രീ. യോഗി ആദിത്യനാമിനും പറ്റിയത്. ശ്രീ. യോഗി ആദിത്യനാഥ് കേരളത്തിൽ വന്ന് ഇവിടെ എന്ത് ആശുപത്രി, എന്റെ നാട്ടിലെ നല്ല ആശുപത്രികളിൽ വന്ന് നോക്കൂ. അപ്പോഴല്ലേ ആളുകൾ ഗൊരഖ് പൂർ ആശുപത്രിയെയും തലശ്ശേരി ആശുപത്രിയെയും തമ്മിൽ താരതമ്യപ്പെടുത്തിയത്. അതല്ലേ നമ്മുടെ നാടിന്റെ വ്യത്യാസം. അദ്ദേഹത്തിന്റെ കൂടെ വന്ന മാധ്യമങ്ങൾ തന്നെയാണ് അത് ചെയ്തത്. ഇവിടെ

പ്രതിപക്ഷനേതാവ് പാർലമെന്റ്, ഇതെല്ലാം കടലാസ് പദ്ധതിയായിപ്പോയെന്നാണ്. ലൈഫ് പദ്ധതിയുമായി ബന്ധപ്പെട്ട് ഒരു വീടുകിലും നിർമ്മിക്കാൻ കഴിഞ്ഞതായെന്ന് അദ്ദേഹം ചോദിച്ചു. ലൈഫ് പദ്ധതിയെപ്പറ്റി ചിന്തിക്കുമ്പോൾ തന്നെ എങ്ങനെയാണ് ലൈഫ് പദ്ധതി പൂർത്തീകരിക്കുന്നതെന്ന് അന്നേ പാർലമെന്റിൽ അതിന് ഇപ്പോഴും വ്യത്യസ്തമില്ല. അതിൽ മൂന്ന് ഘട്ടമാണ്. ഒന്നാം ഘട്ടം, വിവിധ പദ്ധതികളിലൂടെ പണി പൂർത്തീകരിക്കാതെ നിൽക്കുന്ന വീടുകൾ, ആദ്യഘട്ടം ആ വീടുകൾ പൂർത്തീകരിക്കലായിരുന്നു. രണ്ടാമത്തേത് സ്ഥലമുണ്ട്, വീടില്ല. സ്ഥലമുള്ളവർക്ക് വീട് നിർമ്മിക്കലായിരുന്നു രണ്ടാം ഘട്ടം. മൂന്നാം ഘട്ടം, വീടും സ്ഥലവുമില്ലാത്തവർക്കുള്ള വീട് നിർമ്മിക്കലാണ്. ആദ്യഘട്ടം പൂർണ്ണമായി. അത് ഞങ്ങളുടെ കാലത്ത് ചെയ്തതല്ലേയെന്ന് ചോദിച്ചാൽ, അതിന് മുമ്പേ ഈ പദ്ധതി തുടങ്ങിയിട്ടുണ്ടാകും. കഴിഞ്ഞ അഞ്ച് വർഷം മാത്രമല്ല, അതിനുമുമ്പ് എൽ.ഡി.എഫ്. ഭരണത്തിലുള്ള കാലം മുതൽ തുടങ്ങിയ ചില പദ്ധതികൾ തുടങ്ങിക്കിടക്കുന്നുണ്ടാകും. തുടങ്ങിക്കിടന്ന പദ്ധതികൾ തുടങ്ങി തന്നെ കിടക്കുകയായിരുന്നു. വർക്ക് പൂർത്തീകരിക്കാൻ കഴിഞ്ഞില്ല. അതിപ്പോൾ പൂർത്തീകരിക്കാനായി. ആ ഇനത്തിൽപ്പെട്ട 50,000 വീടുകൾ

പൂർത്തീകരിച്ചിട്ടുണ്ട്. അത് ഇനി ബാക്കി നിൽക്കുന്നില്ല. അതോടൊപ്പം തന്നെ, സ്ഥലമുണ്ട് വീടില്ല എന്ന പട്ടികയിൽപ്പെട്ടവർക്ക് വീട് നിർമ്മിക്കാനുള്ള നടപടികളാണ് ഇപ്പോൾ ചെയ്തുകൊണ്ടിരിക്കുന്നത്. ഇതിൽ രണ്ട് കാറ്റഗറിയിലുള്ളവരുണ്ട്. ഒന്ന്, സ്വന്തമായി വീട് നിർമ്മിക്കാൻ സാധിക്കുന്നവരാണ്. അവർക്ക് വീടിന്റെ നിർമ്മാണത്തിനനുസരിച്ച് തുക ഗഡുക്കളായി കൊടുത്താൽ മതി. മറ്റ് അപൂർവ്വം ചിലർ സ്വന്തമായി വീട് നിർമ്മിക്കാൻ ശേഷിയില്ലാത്തവരായിരിക്കും. അവരെ നമ്മൾ സഹായിച്ച് വീട് നിർമ്മിച്ചുകൊടുക്കും. അതും ഇതിന്റെ കൂടെതന്നെ നടക്കുകയാണ്. മൂന്നാമത്തെ വിഭാഗം വീടുമില്ല, സ്ഥലവുമില്ല. ഈ വർഷം ഉദ്ദേശിക്കുന്നത്, അവർക്കായി ജില്ലയിൽ ഒരു ഭവന സമുച്ചയമെങ്കിലും നിർമ്മിക്കണം. ബാക്കി അടുത്ത വർഷം ചെയ്യും. അടുത്ത വർഷത്തോടെ അത് പൂർണ്ണതയിലേയ്ക്ക് എത്തും.

ശ്രീ. രമേശ് ചെന്നിത്തല: സർ, കഴിഞ്ഞ ബഡ്ജറ്റ് പ്രസംഗത്തിലെ ഖണ്ഡിക 35-ൽ "ലൈഫ് പാർപ്പിട പദ്ധതിക്കായി ഈ വർഷം 2500 കോടി രൂപ വകയിരുത്തുന്നു." അതിൽ 142.69 കോടി രൂപയാണ് ചെലവഴിച്ചത്. ബഡ്ജറ്റ് പ്രസംഗത്തിൽ പറഞ്ഞ 2500 കോടി രൂപ ചെലവഴിച്ചിരുന്നെങ്കിൽ ഇപ്പോൾ ഒരു ഘട്ടം വരെയെങ്കിലും എത്തുമായിരുന്നു. അതിന് എന്ത്

സംഭവിച്ചു?

ശ്രീ. പിണറായി വിജയൻ: സർ, ഇതിന് ചെയ്തുവരുന്നത്, എല്ലാം കൂടി ഒരുമിച്ച് തുടങ്ങി പൂർത്തീകരിക്കലല്ല. ഓരോ ഘട്ടമായി പൂർത്തീകരിക്കലാണ്. അതിൽ HUDCO (Housing and Urban Development Corporation)-യിൽ നിന്നുള്ള ലോൺ തയ്യാറായിട്ടുണ്ട്. ഇപ്പോൾ പണത്തിന് യാതൊരു പ്രശ്നവുമില്ല. ഹഡ്കോ ലോൺ നമുക്ക് ലഭിച്ചുകഴിഞ്ഞു. ഇനി ഇത് പൂർണ്ണമായി പൂർത്തീകരിക്കാനാകും. ഒരു പ്രയാസവും അതിൽ ഉണ്ടാകില്ല.

ശ്രീ. കെ. സി. ജോസഫ്: സർ, പഞ്ചായത്തുകളുടെ പ്ലാൻഫണ്ടും ഹഡ്കോ ലോൺമല്ലാതെ ലൈഫ് മിഷനുവേണ്ടി സർക്കാർ വാശ്യാനം ചെയ്ത, 'ഒരു ലക്ഷം രൂപ ഒരു വീടിന്' എന്നതിൽ ഒരു രൂപപോലും ഇതുവരെ കൊടുത്തിട്ടില്ല.

ശ്രീ. പിണറായി വിജയൻ: സർ, ഇതിന്റെ മുഴുവൻ ബാധ്യതയും സർക്കാർ വഹിച്ചുകൊണ്ടുതന്നെയാണ് ചെയ്യുന്നത്. ഒരു തരത്തിലുള്ള ആശങ്കയും അതിലില്ല. കാര്യങ്ങൾ വളരെ ഭംഗിയായി പോകുന്നുണ്ട്. എല്ലാ ബാധ്യതയും സർക്കാരിന് തന്നെയാണ്. ഹരിത കേരള മിഷൻ ഇപ്പോൾ എന്താണ് ചെയ്യുന്നതെന്ന് ഇവിടെ ചോദിക്കുകയുണ്ടായി. സംസ്ഥാനത്ത് നടത്തുന്ന

ചെറിയ കാര്യങ്ങളാണെങ്കിൽപ്പോലും വലിയ കാര്യമായി തന്നെ നമ്മൾ കാണണം. തോട്ടുകൾ നവീകരിച്ചു, 17,182 കിലോമീറ്റർ തോട്ടുകൾ നവീകരിക്കാൻ നമുക്ക് സാധിച്ചു. ഓരോ തോടിന്റെയും നവീകരണം നടന്നിട്ടുണ്ട്.(ബഹളം).... ഇതെല്ലാം ഓരോ പ്രദേശത്തും നടന്നിട്ടുള്ളതാണ്. നിങ്ങൾ നാട്ടിലിറങ്ങിയാൽ കാണുന്ന കാഴ്ചയാണിത്. 48,936 കിണറുകൾ റീചാർജ്ജ് ചെയ്തു. ഇതൊന്നും പെട്ടെന്നുണ്ടായ ഒരു നമ്പരല്ല. ഹരിത കേരള മിഷന്റെ ഭാഗമായി ഓരോ ഘട്ടത്തിലും എത്ര വീതം പൂർത്തീകരിക്കുന്നുവെന്നുള്ളത് പറഞ്ഞിരുന്നു. അതിന്റെ ഭാഗമായി വന്നതാണ്. 9,889 കുളങ്ങൾ നവീകരിക്കാൻ സാധിച്ചു.(ബഹളം).... ഇതൊക്കെ നമ്മുടെ നാട്ടിലുള്ള വസ്തുതകളാണ്. നിങ്ങൾ ഈ കണക്കുകൾ കേൾക്കൂ..... (ബഹളം).... നവീകരിച്ചതും പുതിയതായി നിർമ്മിച്ചതുമായ കുളങ്ങളും ഇതിന്റെ കൂടെ വരും. 9,889 നവീകരിച്ച കുളങ്ങളും 8,675 പുതിയതായി നിർമ്മിച്ച കുളങ്ങളും 4,625 നവീകരിച്ച കിണറുകളുമുണ്ട്. നാട്ടുകാർതന്നെ മുൻകയ്യെടുത്ത് ചെയ്ത പ്രവൃത്തികളുമുണ്ട്. കിള്ളിയാർ, കോലറയാർ, വടക്കേപ്പുഴ, ചാലം കോട് തോട്, മുട്ടം പറമ്പ് തോട്, കംപ്രയാർ, പെരുന്തോട്, പുത്തൂർപ്പുഴ, മീനച്ചിലാർ, കൂടാതെ വരട്ടാർ നദി പുനരുജ്ജീവിപ്പിച്ചു.(ബഹളം).... ഇവിടെയൊക്കെ

നാട്ടുകാർ മുൻകയ്യെടുത്ത് ചില പ്രവർത്തനങ്ങൾ നടത്തിയിട്ടുണ്ട്(ബഹളം)....

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഞാൻ വസ്തുതാവിരുദ്ധമായിട്ടല്ല പറയുന്നത്. അങ്ങയെ ആരോ തെറ്റിദ്ധരിപ്പിച്ചിരിക്കുകയാണ്. ഇത് ചുമ്മാ ഉദ്യോഗസ്ഥന്മാർ എഴുതിത്തരുന്നതാണ്. ഒരു കാര്യം അങ്ങ് ചെയ്താൽ മതിയാകും. ഹരിത മിഷന്റെ വെബ്സൈറ്റ് പരിശോധിച്ചാൽ മതി. അങ്ങ് പറയുന്നത് ചെയ്തതായി അവരാരും അവകാശപ്പെടുന്നില്ല. ആ വെബ്സൈറ്റ് നോക്കിയപ്പോൾ മനോഹരമായ കുറെ ആശയങ്ങൾ അതിൽ പറയുന്നുണ്ട്. വെള്ളപ്പൊക്കമുണ്ടായപ്പോൾ നടന്ന ചില കാര്യങ്ങൾ അതിൽ എഴുതിയിട്ടുണ്ട്. ഇതല്ലാതെ ഒന്നും ചെയ്തിട്ടില്ല. അങ്ങ് ഇത് പരിശോധിക്കണം. അങ്ങയെ തെറ്റിദ്ധരിപ്പിക്കുകയാണ്.

ശ്രീ. പിണറായി വിജയൻ: സർ, വരട്ടാർ പുനരുജ്ജീവിപ്പിച്ച കാര്യം ഇവിടെ അംഗങ്ങൾ തന്നെ പറയുമല്ലോ; അതുമായി ബന്ധപ്പെട്ട കാര്യങ്ങൾ ഓരോരുത്തർക്കും പറയാനുണ്ടല്ലോ; നമ്മുടെ നാടിന്റെ ഒരനുഭവമല്ലേ അത്? മിഷന്റെ കാര്യം പറയുമ്പോൾ വിദ്യാഭ്യാസ സംരക്ഷണ യജ്ഞം - അതിന്റെ

ഭാഗമായി കഴിഞ്ഞ രണ്ട് വർഷമെടുത്ത് പരിശോധിച്ചാൽ രണ്ടര ലക്ഷത്തിലധികം കുട്ടികൾ പുതുതായി സ്കൂളുകളിൽ വന്നല്ലോ; ഇതിനുമുമ്പ് പൊതുവിദ്യാലയങ്ങളിൽ എല്ലാ വർഷവും കുട്ടികൾ കുറയുന്നതാണല്ലോ നമ്മൾ ചർച്ച ചെയ്തിട്ടുള്ളത്. ആദ്യ വർഷം ഒന്നര ലക്ഷത്തിലധികം കുട്ടികൾ വന്നു. ഈ വർഷം ഒരു ലക്ഷത്തിലധികം കുട്ടികൾ വന്നു. വിദ്യാഭ്യാസ സംരക്ഷണ യജ്ഞത്തിന്റെ ഭാഗമായി പൊതുവിദ്യാലയങ്ങൾ ശാക്തീകരിച്ചതിലൂടെയല്ലേ വന്നത്; 45,000 ക്ലാസ് മുറികൾ ഹൈടെക് ആയി എന്നുപറയുന്നത് ചെറിയതാണോ; കേരളത്തിലെ എല്ലാ മണ്ഡലങ്ങളിലും ഈ പറയുന്ന മാറ്റം ദൃശ്യമാണല്ലോ; പൊതുവിദ്യാലയങ്ങളിൽ വന്ന മാറ്റങ്ങൾ ദൃശ്യമാണല്ലോ; എന്തിനാണ് നമ്മൾ വന്ന മാറ്റം ഉണ്ടായില്ല എന്നുകാണുന്നത്; അതല്ലേ പ്രധാനം.

അതുപോലെ തന്നെ ആരോഗ്യരംഗം - ആർദ്രം മിഷൻ - അതാണ് അങ്ങ് പറഞ്ഞ നാല് മിഷനിലെ ഒരു മിഷൻ. ആർദ്രം മിഷൻ ഒരു കടലാസ് പദ്ധതി അല്ലല്ലോ; നമ്മുടെ സംസ്ഥാനത്ത് 170 പ്രാഥമികാരോഗ്യ കേന്ദ്രങ്ങൾ ഇപ്പോൾ കുടുംബാരോഗ്യ കേന്ദ്രങ്ങളാക്കി മാറിയില്ലേ; എല്ലാം പ്രവർത്തനപഥത്തിൽ എത്തിയില്ലേ; അഞ്ഞൂറിലധികം പ്രാഥമികാരോഗ്യ കേന്ദ്രങ്ങൾ ഇനി

കുടുംബാരോഗ്യ കേന്ദ്രങ്ങളായി മാറാൻ പോകുകയാണ്.

ശ്രീ. രമേശ് ചെന്നിത്തല: സർ, എല്ലാം പ്രഖ്യാപിച്ചിട്ടേയുള്ളൂ.

ശ്രീ. പിണറായി വിജയൻ: സർ, അല്ല. ഉള്ളതൊന്നും ഇല്ല എന്ന്

കാണിക്കാൻ വേണ്ടി “ ഈ കാണുന്നതെല്ലാം ശരിയല്ല, എല്ലാം മായയാണ്,” എന്ന് പണ്ട് ഒരു കൂട്ടർ പറയുന്ന തരത്തിലുള്ള വാദം നിങ്ങൾ ഉന്നയിക്കാൻ പാടുള്ളതല്ല. യഥാർത്ഥത്തിൽ നമ്മൾ, ഓരോ പ്രദേശത്തുമുള്ള കുടുംബാരോഗ്യ കേന്ദ്രങ്ങളിൽ ഗവൺമെന്റ് ഡോക്ടർമാരെ നിയമിച്ചിട്ടുണ്ട്. തദ്ദേശഭരണ സ്ഥാപനങ്ങൾ ഡോക്ടർമാരെ നിയമിച്ചിട്ടുണ്ട്. ആ തരത്തിലാണല്ലോ അത് പ്രവർത്തിച്ചുവരുന്നത്; 5 ജീവനക്കാർ പുതുതായുണ്ട്. ലാബുണ്ട്, എല്ലാ സൗകര്യങ്ങളും അവിടെ ഒരുക്കിയിരിക്കുകയാണ്. നമ്മുടെ ആരോഗ്യരംഗം പുതുതായി മാറുകയല്ലേ; നിങ്ങൾക്കത് ബോധ്യമില്ലെങ്കിലും നാട്ടുകാർക്ക് നല്ല ബോധ്യമുണ്ട്. എല്ലാ വിഭാഗക്കാരും ആശുപത്രികളെ ശരണം പ്രാപിക്കാൻ തയ്യാറാകുന്നുണ്ട്. നേരത്തേ പോകാത്ത രോഗികളായിട്ടുള്ളവർ ഇപ്പോൾ ആശുപത്രിയിലേയ്ക്ക് പോകുകയാണ്. സമൂഹത്തിലെ ഒരു സെക്ഷൻ നേരത്തേ സർക്കാർ ആശുപത്രികളിൽ പോകുകില്ലായിരുന്നു. നേരത്തേ പോകാതിരുന്ന ഒരു സെക്ഷൻ ഇപ്പോൾ നമ്മുടെ ആശുപത്രികളിൽ എല്ലാ സൗകര്യങ്ങളും

ഉണ്ടെന്നുള്ളതുകൊണ്ട് അവിടെ പോകുകയാണ്. അതുപോലെ തന്നെ ആശുപത്രികളുടെ സൗകര്യം വർദ്ധിച്ചത്. ഒരു സീനിയർ ഓഫീസർ അദ്ദേഹത്തിന്റെ കുടുംബത്തിലെ ഒരംഗം ആശുപത്രിയിൽ പോയ കാര്യം എന്നോട് കഴിഞ്ഞ ദിവസം പറയുകയുണ്ടായി. നമ്മുടെ ആശുപത്രികളുടെ സൗകര്യങ്ങൾ വർദ്ധിച്ച കാര്യം നിങ്ങൾ കാണേണ്ട; എന്തിനാണത് ഇല്ല എന്നുപറയുന്നത്. അതുപോലെ തന്നെ നമ്മുടെ മെഡിക്കൽ കോളേജാശുപത്രികളിൽ സൂപ്പർ സ്പെഷ്യാലിറ്റി സൗകര്യങ്ങൾ ഒരുക്കുകയല്ലേ; ചികിത്സാരംഗത്ത്, ക്യാൻസർ ചികിത്സാ മേഖലയിൽ ആർ.സി.സി.-യും എം.സി.സി.-യുമാണ് നേരത്തേയുണ്ടായിരുന്നത്. ഇപ്പോൾ കൊച്ചിയിലും ക്യാൻസർ സെന്റർ ആരംഭിച്ചിട്ടുണ്ട്. അതുമാത്രമല്ല, എല്ലാ മെഡിക്കൽ കോളേജുകളിലും ആധുനിക ക്യാൻസർ ചികിത്സയ്ക്കാവശ്യമായ സൗകര്യങ്ങളൊരുക്കുകയാണ്. എല്ലാ സൗകര്യങ്ങളോടുകൂടിയും മെഡിക്കൽ കോളേജ് മാറുകയല്ലേ; ജില്ലാ ആശുപത്രികളിൽ കാത്ത് ലാബ് സൗകര്യമടക്കം ഒരുക്കുകയല്ലേ; ഇതൊക്കെ വസ്തുതയല്ലേ; എറണാകുളം ജനറൽ ആശുപത്രിയുടെ സ്ഥിതി എടുത്താൽ എത്രമാത്രം മെച്ചപ്പെട്ട ആശുപത്രിയാണ്. അതിനടുത്തുവെച്ചാണ് ശ്രീ. രാഹുൽ ഗാന്ധി സംസാരിച്ചുവെന്നുള്ളത് വേറെ

കാര്യം. ആശുപത്രിയുടെ അപര്യാപ്തതയെക്കുറിച്ച് പറഞ്ഞത് എറണാകുളത്തുവച്ചാണല്ലോ; ഇതാണല്ലോ നമ്മുടെ നാടിന്റെ നില. നല്ല രീതിയിൽ ആ രംഗം അഭിവൃദ്ധിപ്പെട്ടിരിക്കുകയാണല്ലോ; ഇനിയും മെച്ചപ്പെടാനാണ് പോകുന്നത്. ഇത് നാം കാണേണ്ടതായിട്ടുണ്ട്.

അതുപോലെ തന്നെ പട്ടികജാതി മേഖലയിൽ ഒന്നും നടക്കുന്നില്ല എന്ന് ബഹുമാനപ്പെട്ട പ്രതിപക്ഷനേതാവ് പറഞ്ഞത് വളരെ വിചിത്രമായിപ്പോയി. ബഹുമാനപ്പെട്ട മന്ത്രി ആ സമയത്ത് ശ്രദ്ധിക്കാത്തതുകൊണ്ടാണ്. ഞാൻ അദ്ദേഹത്തെ പ്രകോപിപ്പിക്കുന്നില്ല. എല്ലാ കാര്യവും ഇവിടെ ചെയ്തതാണ്. വളരെ വിശദമായി കാര്യങ്ങൾ നിർവ്വഹിച്ചതാണ്. എല്ലാ മേഖലയിലും പാവപ്പെട്ട വിഭാഗത്തെ വളരെ കരുതലോടെ തന്നെ സഹായിക്കുന്ന നിലയാണുള്ളത്.

ശ്രീ. രമേശ് ചെന്നിത്തല: സർ, പട്ടികജാതി/പട്ടികവർഗ്ഗ വിഭാഗക്കാർക്ക് എല്ലാ വർഷവും 5000 പുതിയ വീടുകൾ വച്ചുകൊടുക്കുന്ന പരിപാടിയുണ്ടായിരുന്നു. ലൈഫ് മിഷനിൽ ചേർത്തതിനുശേഷം ഒരു വീടും അവർക്ക് കിട്ടുന്നില്ല. കഴിഞ്ഞ രണ്ടുവർഷത്തെ സ്ഥിതിയാണിത്. ഇടയ്ക്ക് ശ്രീ. എ. കെ. ബാലൻ ഇടപെട്ട് കുറച്ചുപേർക്ക് വീടുകൾ കൊടുക്കാനുള്ള ശ്രമം

നടത്തി. ഇല്ലെന്ന് ഞാൻ പറയുന്നില്ല. പക്ഷേ അത് ലൈഫ് മിഷനിൽ നിന്നും മാറ്റിക്കൊടുത്താൽ വകുപ്പ് അത് നന്നായി കൈകാര്യം ചെയ്യും. ആളുകൾക്ക് വീട് ലഭിക്കുകയും ചെയ്യും. ലൈഫ് പദ്ധതിയിൽ ആ വീടുകളുടെ എണ്ണം കൂടി ചേർത്തോളൂ. പക്ഷേ, പ്രത്യേകിച്ച് കൊടുത്താൽ പട്ടികജാതിക്കാർക്കും പട്ടികവർഗ്ഗക്കാർക്കും വീട് ലഭിക്കും.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് ഒരു പ്രയാസവും ഉണ്ടാകാനില്ല. ഈ വീടുകളെല്ലാം നിർമ്മിക്കുന്ന നടപടികളിലേയ്ക്ക് തന്നെയാണ് നീങ്ങിക്കൊണ്ടിരിക്കുന്നത്. അതുസംബന്ധിച്ച് ഒരു വിഷമവുമുണ്ടാകില്ല. അത് പൂർണ്ണമായി നടപ്പാക്കുന്ന നടപടി തന്നെയാണ് സ്വീകരിക്കാൻ പോകുന്നത്.

ശ്രീ. എ. പി. അനിൽകുമാർ: സർ, ലൈഫ് പദ്ധതിക്ക് മാനദണ്ഡങ്ങളുണ്ട്. പട്ടികജാതി വകുപ്പ് വീട് കൊടുത്തുകൊണ്ടിരുന്ന പദ്ധതിയുമുണ്ട്. ഈ ഗവൺമെന്റ് അധികാരത്തിൽ വന്നപ്പോഴും വീടുകൾ കൊടുത്തു. രണ്ട് പദ്ധതിയിലെയും മാനദണ്ഡങ്ങൾ വെച്ചേറെയാണ്. വകുപ്പ് വീട് നൽകുമ്പോഴുണ്ടായിരുന്ന മാനദണ്ഡങ്ങൾ പ്രകാരം പലർക്കും വീട് ലഭിച്ചുകൊണ്ടിരുന്നു. അങ്ങ് അന്വേഷിക്കണം. സി.പി.ഐ.(എം)-ന്റെ

പഞ്ചായത്ത് പ്രസിഡന്റുമാർ പരാതി പറഞ്ഞു. ലൈഫ് പദ്ധതിയുടെ മാനദണ്ഡങ്ങൾ വച്ചുകഴിഞ്ഞാൽ എസ്.സി. വിഭാഗത്തിലെ ആളുകൾക്ക് കിട്ടാത്ത സാഹചര്യമുണ്ടാകും. ബഹുമാനപ്പെട്ട മന്ത്രി അക്കാര്യം പരിശോധിക്കണം.

ശ്രീ. പിണറായി വിജയൻ: സർ, ഇവിടെ സംവരണ വ്യവസ്ഥ നടപ്പാക്കുന്നതിനെപ്പറ്റി നേരത്തേ പരാമർശിക്കുകയുണ്ടായി. അത് കേരള അഡ്മിനിസ്ട്രേറ്റീവ് സർവ്വീസുമായി ബന്ധപ്പെട്ടുള്ളതാണ്. രാവിലെ അക്കാര്യം ഞാൻ പറഞ്ഞതാണ്. സംവരണം നടപ്പാക്കുക എന്നുള്ളതാണ് സർക്കാരിന്റെ കാഴ്ചപ്പാട്. തസ്തിക മാറ്റമായിരുന്നു ആദ്യം ഉദ്ദേശിച്ചത്. അപ്പോഴുണ്ടാകുന്ന നിയമപ്രശ്നം ഉന്നയിച്ചിട്ടുണ്ട്. ഏതായാലും എല്ലാ മേഖലയിലും സംവരണം ബാധകമാക്കുന്നതിനുള്ള നടപടികൾ തന്നെയാണ് സർക്കാർ സ്വീകരിച്ചുപോകുന്നത്. അതിനുള്ള നടപടികളാണ് സ്വീകരിക്കാൻ ഉദ്ദേശിക്കുന്നത്.

ശബരിമലയുമായി ബന്ധപ്പെട്ടുള്ളതാണ് മറ്റൊരു കാര്യം. ശബരിമല വേണ്ടത്ര ചർച്ച ചെയ്ത വിഷയമായതുകൊണ്ട് അതിലേക്ക് കൂടുതലായി ഞാൻ കടക്കുന്നില്ല. ഇവിടെ ശബരിമലയുമായി ബന്ധപ്പെട്ട കാര്യമല്ല ചർച്ച

ചെയ്യുന്നത്. സുപ്രീം കോടതി ഒരു വിധി പുറപ്പെടുവിച്ചു. ആ വിധിയനുസരിച്ച് സ്ത്രീക്ക് പുരുഷന് തുല്യമായ അവകാശമുണ്ട്. ആ അവകാശം സ്ഥാപിച്ചുകൊടുക്കാൻ സുപ്രീം കോടതി പറഞ്ഞു. കാരണം നേരത്തേയുള്ള നടപടി തെറ്റാണ്, അത് തിരുത്തേണ്ടതാണെന്ന് പറഞ്ഞു. ആ വിധി നടപ്പാക്കാൻ സർക്കാർ ബാധ്യസ്ഥമാണ്. എങ്ങനെയാണ് നവോത്ഥാനം വരുന്നത്; നവോത്ഥാനവുമായി ബന്ധപ്പെട്ട ഒരു പ്രശ്നം പറഞ്ഞു. നമ്മുടെ സമൂഹം അതിനുമുമ്പേ തന്നെ വളരെ മുന്നേറിയതാണ്. സ്ത്രീകൾക്ക് മാത്രമല്ല മറ്റ് ചില ജനവിഭാഗങ്ങളും അടിമത്തരീതിയായിരുന്നല്ലോ ഇവിടെയുണ്ടായിരുന്നത്. അത് മാറി വന്നതാണല്ലോ; നവോത്ഥാനമാണ് അത് മാറ്റിയത്. ആ നവോത്ഥാനത്തിന്റെ ഭാഗമായി മാറിവന്ന സാമൂഹ്യാവസ്ഥയെയും അതിന്റെ ഭാഗമായി സ്ത്രീ നേടിയ അവകാശത്തെയും തുല്യാവസ്ഥയെയും പുറന്തള്ളാനുള്ള ശ്രമമാണ് നടന്നത്. നമ്മെ ഇരുണ്ട യുഗത്തിലേയ്ക്ക് തള്ളി വിടാനുള്ള ശ്രമമാണ് നടന്നത്. അവിടെയാണ് നവോത്ഥാനവുമായി ബന്ധപ്പെടുന്നത്. നവോത്ഥാന മൂല്യങ്ങൾ സംരക്ഷിക്കേണ്ട പ്രശ്നം അവിടെയാണ് വന്നത്. സുപ്രീം കോടതി വിധി നടപ്പാക്കുന്നതോടൊപ്പം തന്നെ നമ്മുടെ സമൂഹത്തിന്റെ പ്രത്യേകത കൂടി ഓർത്തുകൊണ്ടാണ് നവോത്ഥാനമൂല്യ

സംരക്ഷണം എന്ന പ്രശ്നം പറഞ്ഞത്. അത് ഒരുപാട് ചർച്ച ചെയ്ത കാര്യമായതുകൊണ്ട് അതിലേക്ക് പോകുന്നില്ല. ഒരു ഭാഗം ഞാൻ ഉദ്ധരിക്കുകയാണ്. “ പരിതാപകരമെന്ന് പറയട്ടെ, കേരളത്തിന്റെ സാംസ്കാരിക പൈതൃകം വലിയ ആക്രമണം നേരിടുകയാണ്. അതിന് നേതൃത്വം നൽകുന്നത് കേരളം ഭരിക്കുന്ന പാർട്ടിയാണ്. ശബരിമല വിഷയം രാജ്യത്തിന്റെ മുഴുവൻ ശ്രദ്ധയും നേടിയ സംഭവമാണ്. കേരള സംസ്കാരം എല്ലാ രീതിയിലും തകർക്കപ്പെടുന്ന അവസ്ഥയാണ് ശബരിമലയിലുണ്ടായത്. എന്തുകൊണ്ടാണ് നൂറ്റാണ്ടുകൾ പഴക്കമുള്ള നമ്മുടെ സംസ്കാരത്തെ അട്ടിമറിക്കാൻ കമ്മ്യൂണിസ്റ്റുകാർ ശ്രമിക്കുന്നതെന്ന് എനിക്ക് മനസ്സിലാകുന്നില്ല.” ഈ 'എനിക്ക്' ആരാണെന്ന് എല്ലാവർക്കുമറിയാം. ഇന്ത്യൻ പ്രധാനമന്ത്രിയുടെ പ്രസംഗത്തിന്റെ ഒരു ഭാഗമാണ് ഞാൻ ഇവിടെ ഉദ്ധരിച്ചത്. ഇത്തരം ഒരു പരാമർശം യഥാർത്ഥത്തിൽ കേരളത്തെ അപമാനിക്കുന്നതാണ്. കേരളത്തിന്റെ സാംസ്കാരിക പൈതൃകം ആക്രമണം നേരിടുന്നുവെന്ന് പറയുമ്പോൾ, സംഘപരിവാറിന്റെ കാഴ്ചപ്പാടിലൂടെയുള്ള ആക്രമണമാണോ ഇവിടെ നേരിടുന്നത്. കേരളത്തിന്റെ സാംസ്കാരിക പൈതൃകമെന്ന് പറയുന്നത് നേരത്തെ പറഞ്ഞ നവോത്ഥാനമൂല്യത്തിന്റെ

ഭാഗമായി നിലനിൽക്കുന്ന സാമൂഹ്യ അന്തരീക്ഷമാണ്. ആ നവോത്ഥാനമൂല്യങ്ങൾ ആക്രമിക്കപ്പെട്ടിട്ടുണ്ട്. അതിനെതിരെയുള്ള ആക്ഷേപങ്ങൾ ഉയർന്നുവന്നിട്ടുണ്ട്. അതിന് ഏറ്റവും വലിയ തോതിൽ നേതൃത്വം കൊടുക്കാൻ ശ്രമിച്ചത് സംഘപരിവാർ തന്നെയാണ്. ഇന്ത്യൻ പ്രധാനമന്ത്രിയെന്ന നിലയ്ക്ക് അദ്ദേഹം രാജ്യത്തിന്റെ സുപ്രീംകോടതിയുടെ വിധിയെ അപ്ഹോൾഡ് ചെയ്യാൻ ബാധ്യതപ്പെട്ട ഒരു സ്ഥാനത്തല്ലേ ഇരിക്കുന്നത്. ശബരിമല വിഷയം രാജ്യത്തിന്റെ മുഴുവൻ ശ്രദ്ധയും നേടിയ സംഭവമാണെന്ന് പറഞ്ഞുനിർത്തിയാൽ മതിയോ; കേരളീയ സംസ്കാരം എല്ലാ രീതിയിലും തകർക്കപ്പെടുന്ന അവസ്ഥയാണ് ശബരിമലയിൽ ഉണ്ടായതെന്ന് പറഞ്ഞാൽ, ശബരിമലയുടെ ഭാഗമായി നിലയ്ക്കലിൽ ഉണ്ടായ ആക്രമണം ഈ പ്രധാനമന്ത്രിയുടെ അനുയായികളാണെന്ന് പറയുന്ന സംഘപരിവാറുകാരല്ലേ നടത്തിയത്. അതുപോലെതന്നെ സന്നിധാനത്ത് നടത്തിയ ആക്രമണവും അദ്ദേഹത്തിന്റെ അനുയായികളാണെന്ന് പറയുന്നവർതന്നെയല്ലേ നടത്തിയത്. ഒരു നേതാവ് അവിടെ കാര്യങ്ങളെല്ലാം നിയന്ത്രിക്കുന്നത് കണ്ടല്ലോ; സാധാരണ വിശ്വാസികളുടെ വിശ്വാസമനുസരിച്ച്, പ്രതിഷ്ഠയ്ക്ക് പുറംതിരിഞ്ഞ്, പൃഷ്ഠഭാഗം പ്രതിഷ്ഠയോട് കാണിച്ചുനിൽക്കാൻ പാടില്ലെന്നാണ്. അങ്ങനെ

നിൽക്കുന്ന ഭാഗം കണ്ടല്ലോ; ഇതൊക്കെ ഇവരുടെ അനുയായികളല്ലേ കാണിച്ചിട്ടുള്ളത്. അതിനെ അപലപിക്കാനല്ലേ തയ്യാറാകേണ്ടത്; അങ്ങനെ അപലപിക്കാൻ തയ്യാറാകാതെയുള്ള ഒരു നില അദ്ദേഹം സ്വീകരിക്കുക, അതിനിടയ്ക്ക് കമ്മ്യൂണിസ്റ്റുകാരെ പറഞ്ഞുവെന്നുള്ളതുകൊണ്ട് അല്ലെങ്കിൽ എൽ.ഡി.എഫ്.-കാരെ പറഞ്ഞുവെന്നുള്ളതുകൊണ്ട് നിങ്ങൾ അനങ്ങാതിരിക്കാൻ പാടുണ്ടോ; നിങ്ങൾ അക്കാര്യത്തിൽ പ്രതികരിക്കേണ്ടതായിരുന്നില്ലേ; എന്തുകൊണ്ടാണ് നിങ്ങൾക്ക് അതിൽ പ്രതികരിക്കാൻ കഴിയാതിരുന്നത്; ഇത് കേരളത്തെ അപമാനിക്കാനുള്ള ശ്രമമാണ്, നിങ്ങളാണ് ഈ കാര്യങ്ങൾ നടത്തിയത്, എന്തുകൊണ്ട് അതിൽനിന്നും വേറിട്ടുനിന്നുകൊണ്ട് ഒരു സ്വരം നിങ്ങൾക്ക് പുറപ്പെടുവിക്കാൻ കഴിയുന്നില്ല; അതുപോലെതന്നെ ബഹുമാന്യനായ രാഹുൽ ഗാന്ധി വന്ന് നടത്തിയ പ്രസ്താവന, ഇതുപോലെ അബദ്ധമായ ഒരു കാര്യം പറയാനുണ്ടോ; നമ്മുടെ സംസ്ഥാനത്തെ ആരോഗ്യരംഗവും വിദ്യാഭ്യാസരംഗവും ആകെ തകർന്നുപോയതാണെന്ന് പറഞ്ഞാൽ, കേരളത്തിന്റെ വസ്തുത അതല്ലെന്ന് പ്രസംഗം തർജ്ജിമ ചെയ്യുന്ന ശ്രീ. വി. ഡി. സതീശനെങ്കിലും സ്വകാര്യമായി പറയാമായിരുന്നല്ലോ; അങ്ങനെയൊരു നിലപാട് യഥാർത്ഥത്തിൽ

സ്വീകരിക്കാൻ പാടുണ്ടോ; ലോക്സഭാ തെരഞ്ഞെടുപ്പിൽ നിങ്ങളെയാണ് ജനങ്ങളാകെ അംഗീകരിക്കാൻ പോകുന്നതെന്ന് ഇവിടെ നിങ്ങൾ പറഞ്ഞു. കോൺഗ്രസ് എന്ന് പറയുന്നത്, പണ്ട് രാജ്യത്തെ വലിയ പാർട്ടി തന്നെയായിരുന്നു. അതിൽ സംശയമൊന്നുമില്ല. രാജ്യമാകെ നിലനിന്നിരുന്ന പാർട്ടിയായിരുന്നു. എല്ലാ സംസ്ഥാനങ്ങളിലും കോൺഗ്രസ്സായിരുന്നു. അതൊക്കെ വസ്തുതയാണ്. പക്ഷെ അവിടെനിന്നും ശോഷിച്ചുശോഷിച്ച് ഇന്ന് എവിടെയാണ് എത്തിനിൽക്കുന്നത്;

ശ്രീ. രമേശ് ചെന്നിത്തല: സർ, നിങ്ങൾ എവിടെയാണ് എത്തിനിൽക്കുന്നത്?

ശ്രീ. പിണറായി വിജയൻ: സർ, അന്ന് ഞങ്ങളെ താരതമ്യപ്പെടുത്തിയാൽ ഞങ്ങൾ ഒന്നുമല്ലായിരുന്നല്ലോ; നിങ്ങൾ മഹാമേരുവായി നിൽക്കുന്ന കാലത്ത് ഞങ്ങൾ ഒന്നുമല്ല. ഞങ്ങൾ വളരെ ചെറിയ തോതിലേയ്ക്കുള്ളൂ.

ശ്രീ. തിരുവഞ്ചൂർ രാധാകൃഷ്ണൻ: സർ, ജവഹർലാൽ നെഹ്റു പ്രധാനമന്ത്രിയായിരുന്നപ്പോൾ എ. കെ. ഗോപാലനായിരുന്നു പ്രതിപക്ഷ നേതാവ്.

ശ്രീ. പിണറായി വിജയൻ: സർ, അതെ. അതൊന്നും മറന്നുകൊണ്ടല്ല

ഞാൻ പറയുന്നത്. പക്ഷേ, നിങ്ങൾ കാനേണ്ടത് അവിടെനിന്നും എങ്ങനെ ശോഷണം സംഭവിച്ചുവെന്നാണ്. ഈ രീതിയിൽ ശോഷിച്ചുപോയത് എന്തുകൊണ്ടാണ്; ഇന്ന് നിങ്ങൾ കാണുന്നതുപോലെ ആ മഹാമേരു അല്ല നിങ്ങൾ. നേരത്തെ നിങ്ങൾ അതായിരുന്നുവെന്ന് ശരിയാണ്. പക്ഷേ, ഇപ്പോൾ യഥാർത്ഥത്തിൽ മൂന്നോനാലോ സംസ്ഥാനത്ത് ബി.ജെ.പി.-യോട് നേരിട്ട് മത്സരിക്കാൻ ശേഷിയുള്ള ഒരു പാർട്ടിയാണെന്നത് വസ്തുതയാണ്. ആ മൂന്നോനാലോ സംസ്ഥാനം കഴിഞ്ഞുള്ള സംസ്ഥാനങ്ങളിലെ സ്ഥിതിയെന്താണ്; ഞാൻ എല്ലാ സംസ്ഥാനങ്ങളുടെയൊന്നും പട്ടിക കൊണ്ടുവന്നിട്ടില്ല. ഇപ്പോൾ ഏറ്റവും വലിയ സംസ്ഥാനമാണ് ഉത്തർപ്രദേശ്. ഉത്തർപ്രദേശിൽ എസ്.പി.-യും ബി.എസ്.പി.-യുടേടി ചേർന്നാൽ വലിയ കോമ്പിനേഷനായില്ലേ; പ്രാദേശികമായ സഖ്യങ്ങൾ പ്രധാനമല്ലേ; അത് നിങ്ങൾ മനസ്സിലാക്കണം, കാണണം. ഓരോ സംസ്ഥാനത്തെയും പ്രാദേശിക കക്ഷികൾ ഇന്ന് പ്രധാനമാണ്. ആ പ്രാധാന്യം കാണാതിരിക്കരുത്. അവിടെ തങ്ങളാണ് വലുതെന്ന് കാണേണ്ട. തെരഞ്ഞെടുപ്പിൽ ബി.ജെ.പി. പരാജയപ്പെടണമെന്നതിൽ ഒരു സംശയവുമില്ല. ബി.ജെ.പി. ഇനി ഒരു തവണകൂടി കേന്ദ്രത്തിൽ അധികാരത്തിൽ വരികയെന്നുവന്നാൽ അതിന്റെ

അർത്ഥം നമ്മുടെ രാജ്യത്തിന് വലിയ നാശം സംഭവിക്കുന്നുവെന്നാണ്. രാജ്യത്തിന്റെ മതനിരപേക്ഷത, പാർലമെന്ററി ജനാധിപത്യം, ഇവിടത്തെ ജനാധിപത്യ സംവിധാനങ്ങളും, ജുഡീഷ്യറി, സി.ബി.ഐ., ആർ.ബി.ഐ. തുടങ്ങിയ സംവിധാനങ്ങളെല്ലാം തകരുന്ന നിലയാണ് വരുന്നത്. അതിനുള്ള നടപടികളിലേയ്ക്കാണ് പൊയ്ക്കൊണ്ടിരിക്കുന്നത്. ആ ബി.ജെ.പി. ഇവിടെ തകരണം. പക്ഷേ, അവർ തകരുമ്പോൾ ഞങ്ങളാണ് അതിന്റെയെല്ലാം മേലെയെന്ന ധാരണയിൽ നിങ്ങൾ നിൽക്കരുത്. ഇന്ത്യയിലെ യാഥാർത്ഥ്യം മനസ്സിലാക്കണം. മൂന്നുനാല് സംസ്ഥാനങ്ങളിൽ നിങ്ങളും ബി.ജെ.പി.-യും തമ്മിൽ നേരിട്ട് മത്സരിക്കാൻ കെൽപ്പുള്ളവരാണ്. ബാക്കി സ്ഥലങ്ങളിലൊക്കെ പ്രാദേശിക കക്ഷികളാണ് പ്രധാനം. ആ പ്രാദേശിക കക്ഷികൾക്കുടിയുള്ള നില വരണം. അതിന്റെ ഭാഗമായി തെരഞ്ഞെടുപ്പിനുശേഷം എന്ത് സംഭവിക്കുമെന്ന് നമുക്ക് കാണാം. അതുവരെ ക്ഷമിക്കണം. അതിന് വല്ലാതെ ധൃതി കാണിക്കേണ്ട കാര്യമില്ല. ആ നിലയാണ് പൊതുവിൽ സ്വീകരിക്കേണ്ടത്. കേരളത്തെ സംബന്ധിച്ചിടത്തോളം, ഇവിടെ നേരത്തെ എല്ലാവരും ചൂണ്ടിക്കാണിച്ചതുപോലെ ആർക്കും ഒരു സംശയവുമില്ല. നിങ്ങൾ കർണ്ണാടകയിൽ നല്ല വിജയം നേടിയില്ലേ; എന്നാൽ കർണ്ണാടകയിൽ

ജയിച്ചവരെ ആളുകൾക്ക് വിശ്വസിക്കാൻ കഴിയുന്നുണ്ടോ; അവർ എങ്ങോട്ടാണ് പോകുകയെന്ന ഭയപ്പാടിൽ നിൽക്കുകയല്ലേ; അങ്ങനെയൊരു അവസ്ഥ കേരളത്തിൽ ഉണ്ടാകുകയില്ല. ഇടതുപക്ഷ ജനാധിപത്യ മുന്നണി ജയിച്ചാൽ നല്ല ഉറപ്പോടെ നിന്നോളം. ഒരു ആശങ്കയും അതിനകത്ത് ഉണ്ടാകുകയില്ല. 20 സീറ്റിലും ഇടതുപക്ഷ ജനാധിപത്യ മുന്നണിയെത്തന്നെ വലിയ തോതിൽ വിജയിപ്പിക്കാനുള്ള ഒരുക്കങ്ങളാണ് നാട്ടിലെ മതനിരപേക്ഷ ചിന്താഗതിക്കാരാകെ നടത്തുന്നതെന്ന് കാണണം. ഇക്കാര്യത്തിൽ എൽ.ഡി.എഫ്.-നോടൊപ്പമാണ് എല്ലാവരും. നിങ്ങൾ വിഷമിച്ചിട്ട് കാര്യമില്ല. ഇതാണ് യാഥാർത്ഥ്യം എന്നത് അംഗീകരിക്കണം. ഈ നന്ദിപ്രമേയത്തെ അനുകൂലിക്കുന്നു. അത്രയുമാണ് പറയാനുള്ളത്.

മി. സ്ലീക്കർ: ശ്രീ. എൻ. ഷംസുദ്ദീൻ അവതരിപ്പിച്ച 1, 2 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. എൻ. ഷംസുദ്ദീൻ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. എൻ. ഷംസുദ്ദീൻ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. പി. കെ. അബ്ദു റബ്ബ് അവതരിപ്പിച്ച 4-ാം നമ്പർ ഭേദഗതി പ്രസ്

ചെയ്യുന്നുണ്ടോ?

ശ്രീ. പി. കെ. അബ്ദു റബ്ബ്: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. പി. കെ. അബ്ദു റബ്ബ് അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. ടി. എ. അഹമ്മദ് കബീർ അവതരിപ്പിച്ച 5-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. ടി. എ. അഹമ്മദ് കബീർ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. ടി. എ. അഹമ്മദ് കബീർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. കെ. എൻ. എ. ഖാദർ അവതരിപ്പിച്ച 6-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. കെ. എൻ. എ. ഖാദർ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. കെ. എൻ. എ. ഖാദർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. പി. ഉബൈദുള്ള അവതരിപ്പിച്ച 7, 8 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. പി. ഉബൈദുള്ള: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. പി. ഉബൈദുള്ള അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. മഞ്ഞളാംകുഴി അലി അവതരിപ്പിച്ച 9-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. മഞ്ഞളാംകുഴി അലി: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. മഞ്ഞളാംകുഴി അലി അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. എം. ഉമ്മർ അവതരിപ്പിച്ച 13-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. എം. ഉമ്മർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എം. ഉമ്മർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ഡോ. എം. കെ. മുനീർ അവതരിപ്പിച്ച 14-ാം നമ്പർ ഭേദഗതി പ്രസ് ചെയ്യുന്നുണ്ടോ?

ഡോ. എം. കെ. മുനീർ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ഡോ. എം. കെ. മുനീർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. അബ്ദുൽ ഹമീദ് പി. അവതരിപ്പിച്ച 15, 16 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. അബ്ദുൽ ഹമീദ് പി.: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. അബ്ദുൽ ഹമീദ് പി. അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച 22, 23 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

പ്രൊഫ. ആബിദ് ഹുസൈൻ തങ്ങൾ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. ടി. വി. ഇബ്രാഹിം അവതരിപ്പിച്ച 27, 28 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. ടി. വി. ഇബ്രാഹിം: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. ടി. വി. ഇബ്രാഹിം അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. മോൻസ് ജോസഫ് അവതരിപ്പിച്ച 29-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. മോൻസ് ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. മോൻസ് ജോസഫ് അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. കെ. സി. ജോസഫ് അവതരിപ്പിച്ച 31-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. കെ. സി. ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. കെ. സി. ജോസഫ് അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ അവതരിപ്പിച്ച 32-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ അവതരിപ്പിച്ച ഭേദഗതി സഭ

നിരാകരിച്ചിരിക്കുന്നു.

ശ്രീ. അടൂർ പ്രകാശ് അവതരിപ്പിച്ച 34-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. അടൂർ പ്രകാശ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അടൂർ പ്രകാശ് അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. അനിൽ അക്കര അവതരിപ്പിച്ച 39, 40 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. അനിൽ അക്കര: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അനിൽ അക്കര അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. സണ്ണി ജോസഫ് അവതരിപ്പിച്ച 49, 50 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. സണ്ണി ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. സണ്ണി ജോസഫ് അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. വി. പി. സജീന്ദ്രൻ അവതരിപ്പിച്ച 60-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. വി. പി. സജീന്ദ്രൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. വി. പി. സജീന്ദ്രൻ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. മാത്യു ടി. തോമസ് അതരിപ്പിച്ച നന്ദിപ്രമേയം അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ: 81

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ

5. ശ്രീ. പി. വി. അൻവർ
6. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു
10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. കെ. ദാസൻ
14. ശ്രീ. ബി. ഡി. ദേവസ്സി
15. ശ്രീ. സി. ദിവാകരൻ
16. ശ്രീ. എൽദോ എബ്രഹാം
17. ശ്രീ. കെ. ബി. ഗണേഷ് കുമാർ
18. ശ്രീമതി ഗീതാ ഗോപി
19. ശ്രീ. ചിറ്റയം ഗോപകുമാർ
20. ശ്രീ. സി. കെ. ഹരീന്ദ്രൻ

21. ഡോ. കെ. ടി. ജലീൽ
22. ശ്രീ. ജെയിംസ് മാത്യു
23. ശ്രീ. ജി. എസ്. ജയലാൽ
24. ശ്രീ. ഇ. പി. ജയരാജൻ
25. ശ്രീ. ജോൺ ഫെർണാണ്ടസ്
26. ശ്രീ. വി. ജോയി
27. ശ്രീ. ഒ. ആർ. കേളു
28. ശ്രീ. സി. കൃഷ്ണൻ
29. ശ്രീ. കെ. കൃഷ്ണൻകുട്ടി
30. ശ്രീ. കെ. കുഞ്ഞിരാമൻ
31. ശ്രീ. കോവൂർ കുഞ്ഞുമോൻ
32. ശ്രീ. വി. കെ. സി. മമ്മത് കോയ
33. ശ്രീ. എം. എം. മണി
34. ശ്രീ. മാത്യു ടി. തോമസ്
35. ശ്രീ. കെ. ജെ. മാക്സി
36. ശ്രീമതി ജെ. മേഴ്സിക്രട്ടിഅമ്മ

37. ശ്രീ. എ. സി. മൊയ്തീൻ
38. ശ്രീ. മുഹമ്മദ് മുഹസിൻ. പി
39. ശ്രീ. എം. മുക്േഷ്
40. ശ്രീ. ഡി. കെ. മുരളി
41. ശ്രീ. മുരളി പെരുനെല്ലി
42. ശ്രീ. എം. നൗഷാദ്
43. ശ്രീ. യു. ആർ. പ്രദീപ്
44. ശ്രീ. എ. പ്രദീപ് കുമാർ
45. ശ്രീ. കെ. ഡി. പ്രസേനൻ
46. ശ്രീമതി യു. പ്രതിഭ
47. ശ്രീ. പുരുഷൻ കടലുണ്ടി
48. ശ്രീ. പി. ടി. എ. റഹീം
49. ശ്രീ. എം. രാജഗോപാലൻ
50. ശ്രീ. കെ. രാജൻ
51. ശ്രീ. എസ്. രാജേന്ദ്രൻ
52. ശ്രീ. ആർ. രാജേഷ്

53. ശ്രീ. റ്റി. വി. രാജേഷ്
54. ശ്രീ. കെ. രാജു
55. ശ്രീ. രാജു എബ്രഹാം
56. ശ്രീ. ആർ. രാമചന്ദ്രൻ
57. ശ്രീ. രാമചന്ദ്രൻ കടന്നപ്പള്ളി
58. ശ്രീ. റ്റി. പി. രാമകൃഷ്ണൻ
59. ശ്രീ. മുല്ലക്കര രത്നാകരൻ
60. പ്രൊഫ. സി. രവീന്ദ്രനാഥ്
61. ശ്രീ. സജി ചെറിയാൻ
62. ശ്രീ. എ. കെ. ശശീന്ദ്രൻ
63. ശ്രീ. പി. കെ. ശശി
64. ശ്രീ. വി. ശശി
65. ശ്രീ. ഐ. ബി. സതീഷ്
66. ശ്രീ. ബി. സത്യൻ
67. ശ്രീ. എ. എൻ. ഷംസീർ
68. ശ്രീമതി കെ. കെ. ശൈലജ ടീച്ചർ

69. ശ്രീ. ജി. സുധാകരൻ
70. ശ്രീ. വി. എസ്. സുനിൽ കുമാർ
71. ശ്രീ. കടകംപള്ളി സുരേന്ദ്രൻ
72. ശ്രീ. കെ. സുരേഷ് കുറുപ്പ്
73. ശ്രീ. എം. സ്വരാജ്
74. ശ്രീ. ഇ. ടി. ടൈസൺ മാസ്റ്റർ
75. ശ്രീ. പി. തിലോത്തമൻ
76. ശ്രീ. പി. ഉണ്ണി
77. ശ്രീമതി വീണാ ജോർജ്ജ്
78. ശ്രീ. കെ. വി. വിജയദാസ്
79. ശ്രീ. ഇ. കെ. വിജയൻ
80. ശ്രീ. പിണറായി വിജയൻ
81. ശ്രീ. എൻ. വിജയൻ പിള്ള

പ്രതികൂലിക്കുന്നവർ: 33

1. ശ്രീ. അബ്ദുൽ ഹമീദ്. പി.

2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദു റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. അടൂർ പ്രകാശ്
6. ശ്രീ. റ്റി. എ. അഹമ്മദ് കബീർ
7. ശ്രീ. മഞ്ഞളാംകുഴി അലി
8. ശ്രീ. എ. പി. അനിൽ കുമാർ
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. വി. ടി. ബൽറാം
12. ശ്രീ. പി. കെ. ബഷീർ
13. ശ്രീ. വി. കെ. ഇബ്രാഹിം കുഞ്ഞു
14. ശ്രീ. എൽദോസ് പി. കുനപ്പിള്ളിൽ
15. ശ്രീ. ടി. വി. ഇബ്രാഹിം
16. ശ്രീ. കെ. സി. ജോസഫ്
17. ശ്രീ. കെ. എൻ. എ. ഖാദർ

18. ശ്രീ. സി. മമ്മൂട്ടി
19. ഡോ. എം. കെ. മുനീർ
20. ശ്രീ. കെ. മുരളീധരൻ
21. ശ്രീ. എൻ. എ. നെല്ലിക്കുന്ന്
22. ശ്രീ. തിരുവഞ്ചൂർ രാധാകൃഷ്ണൻ
23. ശ്രീ. രമേശ് ചെന്നിത്തല
24. ശ്രീ. കെ. എസ്. ശബരീനാഥൻ
25. ശ്രീ. വി. പി. സജീന്ദ്രൻ
26. ശ്രീ. എൻ. ഷംസുദ്ദീൻ
27. ശ്രീ. വി. ഡി. സതീശൻ
28. ശ്രീ. വി. എസ്. ശിവകുമാർ
29. ശ്രീ. സണ്ണി ജോസഫ്
30. ശ്രീ. സി. എഫ്. തോമസ്
31. ശ്രീ. പി. ഉബൈദുള്ള
32. ശ്രീ. എം. ഉമ്മർ
33. ശ്രീ. എം. വിൻസെന്റ്

നിഷ്കുശത പാലിക്കുന്നവർ: ആരുമില്ല.

മി. സ്പീക്കർ:

അനുകൂലിക്കുന്നവർ: 81

പ്രതികൂലിക്കുന്നവർ: 33

നിഷ്കുശത പാലിക്കുന്നവർ: ആരുമില്ല.

മി. സ്പീക്കർ:

അനുകൂലിക്കുന്നവർ - 81

പ്രതികൂലിക്കുന്നവർ - 33

നിഷ്കുശത പാലിക്കുന്നവർ - ആരുമില്ല.

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ 9.00

മണിക്ക് വീണ്ടും സമ്മേളിക്കുന്നതുമാണ്.

(2019 ജനുവരി മാസം 31-ാം തീയതി വ്യാഴാഴ്ച രാവിലെ 9.00 മണിക്ക്

വീണ്ടും സമ്മേളിക്കുന്നതിനായി സഭ വൈകുന്നേരം 4.19-ന് പിരിഞ്ഞു.)
